
अकादेमीचे वतीन... 


गोवा कोंकणी अकादेमीत, लोकवेद विभागांत संशोधन सहाय्यक म्हण वावर 
करपी श्रीमती जयंती नायक हागेलें गांवरान हे पुस्तक म्हळ्यार तांगेल्या संकलनाचे 
फळ तर आसाच पूण त्याच बरोबर तांगेल्या शास्त्रशुध्द अभ्यासाची ती एक देख आसा. 
अकादेमीचे वतीन उजवाडा येवपी लोकवेद विशयावयले हें तांगेलें णवें पुस्तक आसा. 

आमच्या देशांत लोकवेदांतली 'काणी' आनी युरोपियन शॉर्ट स्टोरी हांचो मिलाफ 
जावन आधुनीक 'लघुकथा' जल्माक आयली. आयज लघुकथेचो संवसार भाराक 
आयला. आमची देशी लघुकथा, जगांतले कथेकडेन समांतर प्रवास करता. नव्यो नव्यो 
लघुकथा वा शॉर्ट फिक्शनची निर्मिती मोट्या प्रमाणांत जायत आसा तरी लेगीत मूळ 
लोककाणयांचें म्हत्व मात्तूय उणें जाल्ले ना. आजुनूय ह्या काणयांचीं संकलनां, 
प्रातिनिधीक संग्रह उजवाडा येतात. भाशा-भाशांतल्यान तांचे अणकार जातात. 
रंगमंचाखातीर बरोवपी नाटककार तशेंच दूरदर्शन - चित्रपट माध्यमांखातीर बरोवपी 
पटकथाकार ह्या मूळ लोककाणयांच्या आदारान आपली निर्मिती करताना दिसतात. 

'गांवरान' पुस्तकांत फक्त गांवांकडेन संबंदीत अशा काणयांचो आस्पाव जाला. 
(लेखिकेच्या 'राजरत्नां' पुस्तकांत फकत राजा-राणयेकडेन संबंदीत अशा काणयांचो 
आस्पाव जाला.) 

काणयांत जनावरांचे आनी हेर प्राण्यांचे मानबीकरण जाता. केन्ना केन्ना सैमाचेंय 
जाता. जनावरां मनशाभाशेन उलोवपाक लागतात, वागपाक लागतात पूण हें करताना 
जनावरां आपली मूळ रचना, सभावगूण, चाल-चलणूक सोडिनात. 

जांव देशांतल्यो, जांव विदेशांतल्यो, खंयच्योय लोककाणयो घेतल्यो जाल्यार 
तातुंतलें प्राण्यांचे सभाव-दर्शन सादारण एकेच तरेचें आसता. देखीक, कोलो हो प्राणी 
खंयूय गेल्यार बुध्दीन भोलो'च आसता. 

'गांवरान' पुस्तकांतल्यो लोककाणयो फक्त मनोरंजन करिनात, मानव जातीक 
निती-अनिती, गूण-अवगूण हांचे संबंदान मार्गदर्शन करतात. सगळ्यांत म्हत्वाचे म्हणजे 
रानांतल्या जनावराच्या सभावगुणांची योग्य अशी पारखणी करून रान आनी रानवटी 
जिवावळीकडलें मनशाचें नातें स्पश्ट करतात. 

वाचपी आनी अभ्यासक हांचेमदीं ह्या पुस्तकाचे स्वागत जातले अशी आस्त 
आसा. 

पुंडलीक नायक 
अध्यक्ष, 
गोवा कोंकणी अकादेमी 
Im 


बांदावळ गांबरानाची... 


संवसारीक पातळेचेर लोककाणयेच्या संकलनाच्या आनी तिका ग्रंथरुप दिवपाच्या 
शास्त्रशुध्द वावराक आरंभ केलो तो जर्मनीतल्या जेकब ग्रीम आनी “विलियम ग्रीम' 
ह्या दोगां भावांनी. मुळांत भासशास्त्राचे अभ्यासक आशिल्ल्या ह्या भावांनी जर्मन 
व्याकरण', 'जर्मन शब्दकोश', 'जर्मन भाशेचो इतिहास' ह्या सारक्या आपल्या महत्वपूर्ण 
प्रकल्पांचेर काम करतना जर्मनींतल्यो जायत्यो लोककाणयो आयकल्ल्यो आनी तांकां 
लिपिबध्द केल्ल्यो. ह्या काणयांतल्यो कांय काणयो तांणी 1812 वर्सा किडर उंड 
हांसमारचन' (ध्रुरगीं आनी लोककाणयो) ह्या नांवान पुस्तकरुपान उजवाडायल्यो. 

सुकर्णी-सावदां, जीव-जंतू, जादू, अजापां - चमत्कार, अशा तरेकवार विशयांचेर 
ह्यो काणयो आशिल्ल्यो. अद्भुदताय आनी विनोदय ह्या काणयांनी भरिल्लो. हो संग्रह 
प्रकाशीत जातकच सगळे तरेच्या वाचकांनी तो माथ्यार उखलून घेतलो. 

ह्या संग्रहाक मेळिल्ली लोकप्रियताय पळोवन तांणी रोकडोच, म्हळ्यार 1814 
वर्सा परीकथांचो (F87४ 181०5) आनीक एक संग्रह उजवाडायलो. जाकाय खूबच 
प्रसिध्दी मेळळी . उपरांतच्या काळांत ग्रीम भावांच्या ह्या दोनय काणयांच्या संग्रहांचे 
संवसारांतल्या साबार भासांनी अणकार जाले. जर्मनीतल्या लोककाणयांचे ग्रीम भावांनी 
प्रसिध्द केल्ले हे संग्रह संबसारीक मळाचेर फकत लोककाणयेचोच वावर मुखार व्हरुक 
प्रेरक थारलेनात, तर एकूणच, लोकवेदाच्या वावराक ते प्रेरणा दिवपी थारले. हागाच्यानच 
“लोकवेद' हो बिंशय भासशास्त्र, साहित्य, समाजशास्त्र, इतिहास, मानववंशशास्त्र, 
कला आदी विशयांचो पोटविभाग न्हय, तर ताका स्वतंत्र म्हत्व आसा असो विचार फुडें 
येवन ताचें स्वतंत्र अस्तित्व मान्य जालें. 

भारतांत लोककाणयेचें म्हत्व वेदकाळार साकूनच मानिल्लें आसा. वेग-वेगळ्या 
लोकभाशांतल्यो आनी बोलयांतल्यो लोककाणयो पुंजावन, तांकां संस्कृतभाशेंत 
अणकारुन ग्रंथरुप दिवपाचें कार्य प्राचीन काळार जायत्या जाणांनी केलां. स्या संदर्भान 
'गुणाढ्याचो बृहत्कथा कोश', महिदास ऐतरेय हांचो 'ऐतरेय ब्राह्मण , व्यासपुत्र शुक्राचो 
“शुक्र बहात्तरी', विष्णु शर्माचो 'पंचतंत्र', नारायण पंडिताचो “हितोपदेश', शिवदासाचो 
“वेताळ पंचविशीं' त्या ग्रंथांचो मुजरत उल्लेख करुंक जाय. “बौध्द धर्माच्या प्रसारकांनी 
तयार केल्लो*जातककथोतशेच जैन धर्मप्रसारकांनी रचिल्लो 'जैनचुर्णी', हे ग्रंथय समाजांत 
घोळणुकेंत आशिल्ल्या पारंपारीक लोककाणयांच्या आदाराचेरुच रचिल्ले आसात. 

अर्विल्ल्या काळार, भारतांत लोककाणयेच्या संकलनाच्या आनी तिका ग्रंथरुप 
दिवपाच्या कार्याची म्हेड ब्रिटीश राजवटीखाला “मेरी फ्रियर' हे एके ब्रिटीश अधिकाऱ्याचे 

धुवेन घातली. आपल्या गव्हर्नर बापायवांगडा “बॉम्बे प्रेझीडेन्सींत' भोवंडी करतना, 
तिचें मन रिझवण करपाच्या उद्देशान “आना लिबर्टा द सौजा' नांवाच्या तिच्या आयान 
जिचें मूळ घराणे लिंगायत आशिल्ले, तिका सांगिल्ल्यो काणयो तिणें लिपीबध्द करून 
“Old Deccan Days” नांवान पुस्तकरुपान उजवाड़ायल्यो. तिच्या उपरांत जायत्या 
ब्रिटीश अधिकाऱ्यांनी आनी धर्मप्रचारकांनी तशेंच भारतीय कार्यकर्त्यानी लोककाणयो 
पुंजावपाचो आनी तांकां ग्रंथरूप दिवपाचो वावर केला. जो आजवेर चलत आसा. 

कोंकणी लोककाणयेच्या संकलनाचो आनी त्यो लिपिबध्द करून छापपाचो वावर 
सगल्यांत आदीं केलो तो कोंकणीचे म्हापुरूस “शणै गोंयबाब' (वामन वर्दे वालावलीकार) 
हां्णी,आपली घरकान्न श्रीमती शांताबाय हिणें कथन केल्ल्यो कांय काणयो स्वता बरोवन 
काडून तांणी त्यो तिच्या नांवान स्वयंसेवक, नवें गोंय' बी नेमाळ्यांनी उजवाडायल्यात. 
विसाव्या शेकड्यांतलो सुमार चवथ्या दसकाचो हो काळ. सादारणपणान ह्याच काळार 
आचार्य रामचंद्र शकर नायक (श्री. राणू नायक) हांणी 'गोम र्पे' ह्या टोपण नांवान 
कोंकणी समाजांत घोळणुकेंत आशिल्ल्यो कांय काणयो नवें गोंय', 'साद' सारक्या 
नेमाळ्यांनी उजवाडायल्यो. तांचे 1948 वर्सा उजवाडायिल्लें 'भुरम्यांलो वेद' हें 
लोककाणयांच्या संकलनाचे पयले पुस्तक म्हणपाची नोंद मेळटा. ह्या उपरांत आजवेर 
मेरेन लोककाणयांच्या संकलनाची इंग्लीश, मराठी आनी देवनागरी कोंकर्णीत म्हुणून 
आठ पुस्तकां प्रकाशीत जाल्यांत आनी आतां हें 'गांबरान' पुस्तक ते माळेतले णवबें 
पुस्तक थारता. 

कोंकणी लोककाणये'च्या संकलनाच्या वावराक हात घातल्या उपरांत, सापडिल्ल्या 
सुमार 200 काणयातल्या वट्ट 50 लोककाणयांचो आस्पाव ह्या संग्रहात केल्लो आसा. 
हांतल्यो काणयो खाशेलेपणान गांव' आनी रान' ह्या दोन परिसरांकडेन संबंदीत विशयंचेर 
आसात. हातूंत 'म्हातारी', म्हातारे पोर' सारकीं तळागळांतलीं आनी गोंयच्या कश्टकरी 
समाजाचें प्रतिनिधित्व करपी पात्रा खाशेलेपणान आसात. तेचबरोबर वाग, कोलो, वाशैल, 
सोसो, कुल्ली, खेतें, कोबडुलो हे सारकीं गोंयच्या रानां - बनांनी सांपडपी सावदा - 
सुकणीं आसात. केन्ना हीं सावदां - सुकणीं काणयेंत आपल्या नीज व्यक्तित्वासयत 
येतात. तर केन्ना तांचे मानबीकरण जावन तीं नायक / नायिकेकडेन अतिशय घनिश्‍्टतायेचे 
संबंदय सादतात. कोंकर्णी लोकमानसाचें पर्यावरणाकडेन आशिल्ले जिव्हाळ्याचे नातें 
नकळटना ह्यो काणयो उलगून दाखयतात. 

ह्या संग्रहांत उजवाडायिल्ल्यो कांय काणयो पयलेच फावट उजवाडाक येतात. 
जाल्यार, कांय काणयार्ची रूपां हे आदी हेर संकलकांनी उजवाडायिल्ल्या पुस्तकांनी 
मेळपाची शक्यताय आसा. कोंकणी सामाजाचो सामाजिक, सांस्कृतिक आनी इतिहासीक 

नदरेन अभ्यास करतना, अशा रुपांचो खूब आदार जाता. कारण एखाद्री लोककाणी ज्या 
परिवेशांत, ज्या कालखंडांत, ज्या भुगोलीक वातावरणांत, सामाजिक - राजनितीक 
परिस्थितींत पावता, थंय थंयच्या समज - विस्वास, चाली - रिती, परिस्थिती ह्या 
घटकांचो तिचेर परिणाम जाता आनी तिचेमदीं परिवर्तन येता. लोककाणयेच्या 
सभावधर्माक अनुसरून कोकणी लोककाणयांनीय जातीवाचक उल्लेख बरेचकडेन मेळटात 
वा काणयेंतल्या पात्राची वळखच बरेचकडेन जातीच्या वा धंद्याच्या नांवान जाता. ह्या 
संग्रहांतय अश्यो काणयो आसात. समाजाची एका काळावयली रचना आनी मानसिकता 
. अश्यो काणयो स्पश्ट करतात. 

एका लोकवेद अभ्यासकाच्या दृश्टीकोनांतल्यान जरी ह्या संग्रहाची निर्मणी जाल्ली 
आसली तरी हांतल्यो काणयो सामान्य वाचक आनी भुरग्यांकय आवडटल्यो हातूंत 
दुबाव ना. समाजाक बर्‍या - वायटाचो बोध करून दिवपी, नीत -अनितीची जाण करून 
दिवपी अश्यो काणयो ह्या संग्रहांत आस्पावल्यात. सामाजिक शिक्षणाचे एक साधन 
म्हण गांवगिय्या वाठारांत आजय ह्या काणयांचो वापर जाता. 

शारीकरणाच्या आनी तरेकवार प्रसार माध्यमांच्या आक्रमणांतल्यान जो जो लोकवेद 
प्रकार कोकणी लोकवेद भांडारांत आजय तग धरुन आसा ताका लिपिबध्द करून फुडाराचे 
पिळगेखातीर सांबाळपाचो म्हजो जो यत्न चल्ला, त्या यत्नाचोच एक वांटो म्हळ्यार हो 
संग्रह,'तो तयार करपाखातीर वा काणयांचें दायज सांबाळपाखातीर ज्या कथकांनी म्हाका 
आदार केला, आपलो मोलादीक वेळ दिवन अपल्या जाण्टेल्यांलें धन म्हजे व्होटयेंत 
घालून म्हजी व्होटीय कृतार्थ केल्या त्या सगळ्यांचे हांव जल्म जल्म रिणकारी ! 

हांवें पुंजायिल्ल्या काणयांच्या, धनांक पुस्तकाची फास्की दिवन, तांकां अज्रबंर 
करपाचे महत्वपूर्ण कार्य गोवा कोंकणी अकादेमीन आपल्या लोकवेद विभागवरवीं केलां, 
आनी म्हजी लोकवेदार्चे कार्य करपाची उमेंद वाडयल्या. अकादेमीचे हांव मनापसून 
दिनवासी ! र 

कोकणी .लोकमानसाची कल्पकताय समर्पकपणान मुख्यचित्राच्यारुपान मांडपी 
श्री. श्रीधर बांबोळकार आनी सुबकरितीन छापणावळ करपी 'रुतू ऑफसेट' हांचेंय हांव 
मनापासून उपकारी. 


आमोणे, केपें, गोंय 403705 जयंती नायक 
ता. 12 मार्च, 2005 

कोलो आनी कोली 


bk आसलेलो कोलो आनी एक आसलेली कोली. एका दिसा कोलो 


कोलयेक किते म्हुणूक लागलो? तर, 

“‘कोलये, आमी जांबळां खावंक या. 

“या, कोलयेन म्हणलें 

तशीं दोगांय उठलीं आनी वयल्या रानांत गेलीं. रस्त्यार एका जाबळीक 
बरीं55 जांबळां लागलेली आसलेली. 

““कोलये, हांव वयर झाडार चडून जांबळां काडटा. तूं हांगाच सकल राव. ' 

कोलयेन “बरें?” म्हटलें, तसो कोलो सरसरीत जांबळीचेर चडलो. चडलो 
जाल्यार कोलो कितें करूंक लागलो? बरीं55 पिकिल्लीं पिकिल्लीं जांबळां काडून 
खावंक लागलो. 

“'कोल्या, तूं एकटोच जांबळां खाता? म्हाका दोन वडय मरे. ' 

“घे, वडयतां. 

... आनी कोलो जांबळां खावन गुंटयो कोलयेक सकल वडोवक लागलो. 
गुंटयो पळोवन कोलयेचें बाबडेचें तोंड येदें55 जालें. कितें करतली? कोल्याक 
दोन गाळी घातल्यो आनी उठून आपल्या घरा गेली. 

दुसऱ्या दिसा कोलो, कोलये म्हऱ्यांत येवन परत म्हुणूंक लागलो, 

““कोलये, आमी आज म्होंब खावंक या. 

““कित्याक? कालचेबशेन जांबळां तुवें खावन म्हाका गुंटयो शेवटून 
वडोवंक! 

“ना गे कोलये, काल हांबें तशें केलें म्हणून हांव आज करना! 

“आज तूं झाडार चड, हांव सकल रावतां!' 

कोल्यान अशें सांगनाका, कोली तयार जाली. मागीर दोगांय उठलीं परत 
वयल्या रानांत गेलीं. वयल्या रानांत वचून तेणी खंयीय म्होंब दिसता काय म्हण 
सोदलें, जाल्यार एका झाडार बरो मोठो म्होंबाचो पोळो आसा. 

कोल्यान सांगलेलें तशें कोली त्या झाडार वयर चडली आनी कोलो सकल 
रावलो, तर कोली कितें करूंक लागली? इल्लो इलो पोळ्या कुडको काडून सकल 
वडोवंक लागली. जाल्यार कोल्यान कितें केले? कोलयेन पळय सकल कुडको 
वडयलेलो, तेतलें म्हौव सगळें खाले आनी मेण थंयच वडोवन म्हुणूंक लागलो, 

“शी! शी! म्होंव शेणांत पडले! 

“लेणांत पडले! ' 

कोलयेक बाबडेक खरेंच दिसले. अशें करून करून कोल्यान एकट्यानच 
सगळें म्होंव खाले आनी रानांत धांव माल्ली. कोलयेन झाडावेल्यान सकल देंवन 
जर पळय, तर सगल्याक मेण पडिल्ले आसा. तिका कळूळें, कोल्यालीं नाडपणां! 
कितें करतली? तिणें मुकाट्यांनी सकल पडिल्लें तितकेंय मेण पुनयले आनी त्या 
मेणाचें आपल्याक रावपाक एक घर बांदलें . जाल्यार कोल्यान तें पळयले, कोलयेक 
रावपाक बरें घर आसा आनी आपल्याक ना? नीटूट उठलो गांवांत गेलो आनी 
सगल्यांल्या गोठ्यांतलें शेण पुनोवन हाडलें .... बरी दोन वजी शेण हाडलें आनी 
कोलये परस व्हडले, त्या शेणाचे आपल्याक रावपाक घर बांदलें. आनी किते 
केले? बरो घराच्या दारांत उबो रावलो आनी म्हुणूंक लागलो, 

““बरे55 कडकडींत वत येवूं आनी कोलये घर कडोन वचू!'' 

कोलयेन तें आयकलें, ती भायर येयली आनी तिणे म्हटलें, 

““बरो55 झोड-मोड पावस येवूं आनी कोल्यागेले घर व्हांवोन वचू!'' 

तसो खऱ्यांनीच झोड -मोड पावस येयलो आनी कोल्याचें शेणाचे घर व्हावोन 
गेलें. कोलो सामको भिजून कडकडूंक लागलो. थंडेन दांतकड्यो बी तेच्यो वाजूंक 
लागल्यो. किते करतलो? नाकशिंबरो कसो कोलयेगेर गेलो आनी म्हुणूंक लागलो, 

“कोलये, कोलये, म्हाका इल्लो राती घडयेक जागो दी गे! 

“तुका आनी जागो? म्हाजेकडेन तुका दिवपाक जागो बी कांयच ना! तू 
म्हण्टालो नही रे, म्हागे घर कडोन 55 वचूं म्हणून? आतां खंयच्या तोंडान येयला 
म्हाजेकडेन जागो मागूक? 

जावं गे कोलये, म्हाजी काकूट कर. परतून हाव असो केन्नाच म्हणपाचेर 
ना! 

कोलो सामको कोलयेच्या पांयां पडनाका, कोलयेक येयली तेची काकूट, 

““हे55 थंय वच मेल्ल्या, त्या कुकडां घुडाकडेन वचून पड! 

कोलो गेलो, कोलयेच्या कुकडां घुडाकडेन वचून बसलो. जाल्यार तो कितें 
थंय वोगी बसूंक येयला? तो लागलो घुडांतलें एकेक कुकड काडून खावंक! तसो 
कोलयेक न्हिदिल्लेकडेन कुट्ट कुट्ट करून आवाज येवंक लागलो. 

“'कोल्या, कोल्या किते खाता रे?” 

“त्या 55 म्हातारेन इल्लो सुपारे कुडको दिल्लो. तो दाडयेपोदा धरून 
चाबडायतां!'' 

“म्हाका इल्लो दी म्हरे! 

“आरे देवा, हांगाच शेणलो!'' 

शेंणलो म्हण्टकच कोली किते करतली? मुकास्यांनी रावचें पडलें ना? 
आनी इल्लो वेळ गेलो. कोलो परत कुकड धरून खावंक लागलो. कोलयेन परत 
विचारलें 

“'कोल्या, कोल्या, किते खाता रे? 

““त्या55 म्हातारेन इल्लो चिचाऱ्या कुडको दिल्लो, तो चाबडायतां! 

““म्हाका इल्लो दी म्हरे! 

हांगाच पडलो!'' 

अशे तरेन कोल्यान एक एक करून कोलयेगेलीं घुडभर कुकडा खाली आनी 
फांतोड जाताच रानांत पळून गेलो. कोली जर सकाळीं उठून सदचे बशेन कुकडांक 
खावड घालूंक वच, तर कुकड़ां खंय आसात? आसात तीं हाडा आनी पाखा. 
तिणे रागान तोंडाची खाज वचसर कोल्याक गाळी घातल्यो. 

जायते दीस गेले, कोल्यान कोलयेक तोंड दाखयले ना. पूण कोल्या शिवाय 
' कोलयेगेले जाता? तिगेर एक दीस म्हाळ करपाचो आसलो. तर गांवांत म्हाळाक 
सांगूक कोणेय वचूंक नाका? कोल्याबगर कोण वतलो? कोली बाबडी जाले ते 

जालें, म्हुणून कोल्याक सोदीत रानांत गेली. 
तर कोलयेन हावा-शिवा करून कोल्याक काडलो सोदून, एका घोर्लीत 
बसलेलो तो. 
“कोल्या, गांवांत वच आनी लोकांक आज आमगेर म्हाळाक यो म्हुणून 
सांगून यो रे! 
कोलयेन वर्द दिली तसो कोलो शेंपडी हालयत गांवात गेलो आनी गांवच्या 
मदेकाक, मळार उबो रावन व्हडल्यान म्हुणूक लागलो, 
““आलतडच्या लोकांनो, 
पलतडच्या लोकांनो, 
आपयल्या शिवाय येवंनाकात, 
वाडल्या शिवाय जेवंनाकात, 
कवडी धांपून गपचूप न्हिदात! 
कोलो सांगता म्हणकटच आयकुवर्चे पडलें ना? लोकांनी सांगिल्ले तशेंच 
केलें. 
हेवाटेन कोल्यान वचून कोलयेक सांगलें, “गांवभर लोकांनी म्हाळाक येता 
सांगलां.. लोक येतात, सामके वाटेर पावल्यात, तेन्ना तूं बरेंऽ5 शंबर दोनशीं 
लोकांचे जेवण रांद!'' कोलयेक उमेद जाली. इतको लोक आपल्यागेर म्हाळाक 
येता म्हणटकच. तिणें घबघब करून व्हडल्या व्हडल्या तोपांनी जेवण रांदलें. 
तर बरो वेळ जालो, दनपाराचीं दोन-तीन बरां जाली. कोणूच येना, कोली 
सामकी दारांत बसून लोकांची वाट पळयता. 
` 'आब्बा! कोल्यान वाटेर पावल्यात म्हणून सांगलेलो इतकोय लोक खंय 
गेलो तर?'' कोली चितता. 
"हांबूच वचून पव्ठयतली! 
कोलयेन येवजिले आनी कोल्याक जेवण राखूंक घराकडेन दवरून ती लोकांक 
सोदूंक गांवांत गेली, जाल्यार सगलो लोक आपल्या घराच्यो कबड्यो धांपून 
गपचूप आसा. कोलयेन लोकांक अशें कितें घडलां काय म्हूण विचारलें. जाल्यार 
लोकांनी कोल्यान सांगलेली ती खबर सांगली . 
“पाड पोडो ह्या कोल्याचें! वता थंय तङ्कां करता! कोलयेन म्हटलें आनी 
लोकांक घेवन आपल्या घरा येवंक लागली. 

हेवाटेन कोल्याक कितें केलें? कोली गांवांत वचूंक गेली ती पळयनाका 
सगळें रांदलें तें जेवण जेवलो आनी निमाणें वड्यांचो वल्लो घेवन वयर माळ्यार 
गेलो आनी थंय बसून वडे खावंक लागलो 

कोली जर गांवभर लोकांक घेवन घरा यो, तर तोपांनी जेवण खंय आसा? 
सगळें जेवण कोण जेवला आनी तोप चाटून ल्हेवून चकचकीत करून दवरल्यांत. 
सगळो लोक उल्लो ना उपाशी? कोलयेक माछ्ी भिरभिरी. 

“हे कोल्याचेंच कारस्थान!'' 

“ह्या कोल्याक आज दाखयन तर दाखयन!'' 

कोलयेन कोल्याक सगल्याक सोदलो जाल्यार कोलो वयर माळ्यार बसून 
वड़े खाता आनी तेगेली शेंपडी माळ्या सकयल लाबता. 

“'हात्त चोरा! दाखयता तुका बरें! 

कोलयेन रान्नींतली उज्या कोलीत घेतली आनी लायली कोल्याचे शेंपडेक. 
तसो कोल्याक सामको चुरको येयलो. 

` आवयऽऽ! आवय55!”” करीत कोल्यान वड्यांचो वल्लो थंय वडोवन रानात 
धांब माल्लो. मागीर कोलयेन कितें केलें? परत सगळें जेवण रांदळं आनी आयिल्ल्या 
तितक्याय लोकांक वाडून, जेवोवन घरा धाडले. आतां हे फुडे कोल्याची आनी 
कसलीच संगत करप ना म्हुणून तिणें कानाक पिवोळ घातलो. 

कोलो पळय हेवाटेन धावंक लागलेलो तो, सामको हागसर धांवलो आनी 
धांबन धांबन रानांत मदीं पावलो. वचून तो एका तळपार बसलो. तेचे शेंपडेक 
सामको गरगरीत फोड येयलेलो, तेचे तेका सामके तटतट मारताले. कोल्याक 
किते करचे म्हण कळना. तेणें हेवाटेन तेवाटेन पळयले, जाल्यार तेका माथ्यार 
मड़क्यो घेवन एक कुमार थंयच्यान दुसऱ्या गांवांत विकूंक वता तो दिसलो. कोलो 
तो! तेच्या तकलेंत कितेंय येवंक वेळ लागता? तेणें कुमाराक उलो केलो. 

“आगा, तुं हेवाटेन वता खंय? तेवाटेन तुगे घराकडेन बोंब जाता! कोण तरी 
मेलोसो दिसता!” कुमारन तें आयकनाका, माथ्यावेल्यो मडक्यो थंयच वडयल्यो 
आनी हङूडें बडयत घरा धांबलो. 

कुमार वचनाका, कोलो तळपावेल्यान सकल देवलो. एक बरो व्हडलो 
गाड़गो तेणें आयदनांतल्यान सोदून वेगळो काडलो, उरलेल्यो मडक्यो पायांनी 
माङ्डून - फोडून कयल्यो केल्यो आनी उठून परत आसलेलो तसोच तळपार 
वचून बसलो. 

तर बऱ्या वेळान तेवाटेन एक डोमान्न सुयो - दाबणां घेवन दुसऱया गांवांत 
विकपाक म्हुणून वचूंक लागली. तशें कोल्यान तिका म्हटलें. 

“आगे, तूं हेवाटेन खंय वता? तेवाटेन तुगे घराकडेन मोठ-मोठ्यान कोण 
तरी रडटा! कोणा पुणून तुगेल्या, कितें जालें अशे दिसता! ' 

डोमान्नीन ते बराबर सुयां-दाबणांची पोटली थयच वडयली आनी माथ्यार 
हात घेवन बोंब मारीत घरा वचूंक गेली. ती वतकच कोलो तसोच सकल देवलो, 
तिगे पोटल्यांतल्यान एक बरें दाबण सोदून वेगळें काडलं आनी बाकीचीं सगळी 
दाबणां-सुयो फातरान धोडावन कुडक्यान कुडको करून शेवटून मारल्यो. 

मागीर कोल्यान कितें केले? तें दाबण घेतलें आनी आपल्यागेले शेंपडेचो 
फोड फोडलो. ते बराबर भळभळ करून तेतंल्यान धवी-हळडुवी पूं-मातेरी भायर 
सरूक लागली. त्या पुवांक-मातेरीक कोल्यान बेगी-बेगीन कुमारालो गाडगो 
लायलो. तसो तो गाडगो बरो उपार भल्लो. तेणे नंतर दोन पानां काडून त्या गाडग्याच्या 
तोंडार धांपलीं आनी तो काडून कुशीन दवरलो. | 

तर फोड फोडून मातेरी भायर व्हांवतकच कोल्याचे शेपडेक मारतले तटतट 
थांबले आनी तेच्या जिवाक बरी हुशारी आयली. तो मातेरेन भरलेलो गाडगो 
कोल्यान माथ्यार घेतलो आनी, 

“धया गाडगो घेया गे, 
बडको बैल दिया गे! 
थया गाड़गो घेया गे, 
बडको बैल दिया गे! 

अर्शे मोठ-मोठ्यान म्हणीत गांवांत भोवूंक लागलो. 

त्या गांवात एक भट आनी एक भटीण रावताली. भटणीन तें आयकलें. 
तिगेल्या गोठ्यात जायते लड़के बडके बैल आसलेले. तिणे भटाक किते म्हटले? 
तर, 

“अहो, तो बघ कोण बरें धय घेवून विकायस आला आहे, आमी त्यास 
आमचा एक बडका बैल देवूं या आनी तो धयाचा गाडगा घेवू या! 

भटान ''बरे'' म्हटले. तसो भटणीन गोठ्यांतलो एक बड़को बैल काडून 
कोल्याक दिलो आनी त्या धंया गाडगो हाडून घरांत दबरलो . दनपरां जेवणा वेळार 
भटणीन धय पानार वाडूंक म्हणून जर गाडगो उगड... तर किते? गाडग्यांत पूं- 
मातेरी. 

“शी! शी! घाणी.. वड्डाणी बुट्ठाणी!'' भटणीची विटून बोमली परतली. 
भटान मागीर तो गाडगो व्हरून पयस शेंवटून माल्लों आनी कोल्याक बच्योच्च 
गाळी घातल्यो. - 

“'येवृंदया कोल्यास परतून ह्या गांवांत! दोकेच मोडून घालतो तेचे! '' 

हेवाटेन कोलो पळय जो भटणीगेलो बडको बैल घेवून गेल्लो, तेणे येवजिलें, 
ह्या बड़क्या बैलाक खावून आपल्याक कितें मेळटलें? हेका आसात फकत हाडां. 
तेन्ना ह्या बैलाक बरो टुणटुणीत करया आनी मागीर खावया! 

कोलो उठलो आनी पुट्टूच करून बैलाच्या भोकांतल्यान भितर पोटांत 
` गेलो आनी बैल जसो गांवांत चरूक वचनाका, 

“हांव तो म्हादेवाचो नंदी! कैलास पर्वतावेल्यान तुमकां आशिर्वाद दिवंक 
येयलां!'' अशें म्हुणूंक लागलो. 

लोकांनी ते आयकलें. बैलाच्या पोटांतल्यान आवाज येता म्हण्टकच, तेंकां 
तो खत्यांनीच देवालो बैल दिसलो. तेणी तेची बरी पुजा केली. तेका बरें भात- 
तांदूळ खावपाक दिलें. अशें सदूदां उठून घडूक लागलें. बैल लोकांनी दिल्ले भात- 
तांदूळ खावून बरो टुणटुणीत जालो. भटागेर तो पोटाक पतिशेर जाल्ल्यान बडको 
जाल्लो. आतां आयतीच इतकी खावड पडनाका, बैल सामको गरगरीत भल्लो 
आंगान, तेचें कुमास्तर सामकें फुलून दोन वेतां येदे जालं. 

बैल बरो टूणूण जाला तें कोल्यान एका दिसा पळयले आनी तो तेच्या 
पोंटांतल्यान भायर सरलो आनी त्या बैलाक घेवन पर्वता-दोंगरार गेलो. दोंगरार 
वचून त्या बैलाक मारून तेणें तेचें मांस बरेंऽ5 येतीश्ट आठ दीस मेरेन खालं आनी 
मागीर तळपार रावन व्हडल्यान कुल्यो घालीत म्हुणूक लागलो, 

““कूय, कूय ! एकट्या कोल्यान गांवभर लोकांक पिशे केले 

“'कूय, कूय! एकट्या कोल्यान गांवभर लोकांक पिशे केले! 

लोकांनी तें आयकनाका, तेंकां सामकी लज जाली पूण करतले किते? 
कोल्यान पिशे केले तर खरें! 

मागीर कोलो बरो हेवाटेन तेवाटेन बरी शेंपडी हालयत रानांत उठून गेलो. 

| ि हि 
(ही काणी सर्गेस्त श्रीमती रमाबाय नायक, आमोणें, केपें, गोय, हिणें कथन केल्या.) 

जाली म्हाजी गोश्ट, 
आतां टाक म्हाजी म्होर! 


ए 
|. भट आसता. तेका एका बायल आनी पांच-स जाणां कार्ची-बुर्ची 


पोरां आसतात. तो भट सामको गरीब आसता. तो कितें करता? हांगा-थंय भिक्षा 
मागून हाडटा आनी आपल्यागेले आनी आपल्या बायल-भुरग्यालें पोट भरता. 
पूण कितलेय भोवले केलें जाल्यार तेका मुठीपरस चड तांदूळ मेळनात! 

एका गावातय भोवल्यार तेंच! दोन गांवांतय भोंबल्यार तेंच! आनी धा गांवांतय 
भोवल्यार तेंच! तेच्या नशिबांत मुठभर तांदूळ ते मूठभर तांदूळच! 

तो भट सामको वित्रागता. कितलेय केलें, कितलेंय कश्ट काडले तरी म्हण्टा 
आपल्याच्यान बायले-भुरम्यार्चे पोट काय सारके भरूक जायना! तेन्ना किते उपेग 
आपलो जितो आसून? अदीक बरें आपूण मेल्यारच! अशें म्हण तो येवजिता 
आनी जीव दिवक न्हयचेर वता. तर वतना तेणें कितें केल्लें आसता? तेगेले आवयन 
तेका कांय वर्साफार्टी मरतना तीन म्होरो दिल्ल्यो आसतात आनी सांगलेलें आसता, 
“बाबा, ह्याऽऽ पोटास खावूं नको हां.'' त्यो तेणें बरोबर घेतलेल्यो आसतात. 

तर न्हयचे धडेर पावन भट जीव दिवपाक म्हण उदकांत देंबता जाल्यार देव 
किते करता? एक साधू जाता आनी धूत्‌ करून थंय उबो जाता. “ शी! शी! जीव 
दिवंक जायना! जीव दिवंक जायना!'' म्हण तेका आडायता. तसो भट तेका 

सांगता, 

“साधु महाराज, तूं म्हाका जीव दिवपाचो आडाय नाका! म्हाज्या सारको 
कर्मदळिद्री मनीस ह्या संवसारांत आसून कांयच फायदो ना!” _ 

ताचेर साधू तेका किते घडलां तुजे अशें जीव दिवपासारके? म्हण विचारता. 
तसो तो भट तेका आपल्यागेली सगळी कर्मकाणी सांगता. साधू सगळी काणी 
आयकून घेता आनी भटाक किते म्हण्टा? तर 

भटमाम, हांव तुका एक तीन काणयो सांगतां. त्यो बरेभाशेन आयकून तूं 
त्या काणयांत सांगलां तसो वागत तर तुजे सगळें दळिद्र पयस जातलें! पूण कितें? 
तुवें दर काणयेक म्हाका तुजेकडली एक एक म्होर दिवंक जाय! 

भट तयार जाता. तसो साधू तेका सांगता, 

“घा जाणालें आयकुवंचें!'' 

““बरें! ' भट म्हण्टा 

जाली म्हजी गोश्ट, आतां टाक म्हाजी म्होर!'' साधू म्हण्टा 

भट काडून साधूक किरवटेची एक म्होर दिता. साधू ती घेता आनी भटाक 
दुसरी गोश्ट सांगता. 

“बायलेक केन्नाच खरी खबर सांगची न्ही! ' 

... भट साधूक दुसरी म्होर दिता. . 

“राजाक सदाच सत्य सांगचे! 

.. भट साधूक उरिल्ली तिसरीय म्होर दिता. साधू ती घेता आनी भटाक 
तुजें सगळें दूख रोकडेंच निवारण जातलें म्हण आशिर्वाद दिता आनी थंयच्यान 
गुप्त जाता. 

साधू गेल्यानंतर तो भट थंयच कपलार हात घेवन वोग्णी बसून रावता. 
रावल्यार बऱ्या वेळान घडटा कितें? तेका पयस न्हंयचे धडेर लोकांचो बोवाळ 
आयकूंक येता. तेणे जर अशी55 तकली वयर करून पळय, तर खूब लोक 
एकठांय जमल्यात. कितें घडला तें पळोवया म्हण तो थंय वता. गेल्यार थंय किते 
जाल्लें आसता? एक म्हातारो मरून पडला आनी लोक तेच्या भोवतणी जमल्यात. 

लोक भटाक सांगता, 

““भटमाम, तू ह्या म्हाताय्याची क्रिया कर! तेका अग्नी दी! तेका बाबड्याक 


कोण ना! तेच्या बदला आमी तुका कितेय दितात! ' 

भटाक दिस्तच साधून सांगलेली 'धा जाणाले आयकुवचें' म्हण्टा ती पयली 
गोश्ट याद ज्ञाता. तो तयार जाता. लोक एकट्यान पयसो, दुसऱयान अर्द पयसो, 
अशे एकठांय करून एक चार आणे पुनावन भटाक दितात आनी आपूण आपल्या 
मार्गान वतात. 

ते गेल्या उपरांत भट उठूठा, न्हंयेच्या उदकांत न्हाता. चार लाकड़ां पुनावन 
सरण दाळटा आनी त्या म्हातार्‍्याक लासपाक सरणाकडेन व्हरता. व्हेल्यार अग्नी 
दितना मड्याच्या आंगार वस्त्र आसूंक जायना! तो अश्शेंऽ5 करून म्हाताऱ्याच्या 
कमराचें धोतर सोडयता: सोडयल्यार किते पळयतलो? भटाचे दोळे वरशे 
जावपाकडेन पावतात।... त्या म्हाताऱ्याच्या कमराक सामक्यो म्होरांनी भरलेल्या 
चार ... पाच पोतयो मेळटात. 

आं! म्हण्टा भट, साधुली पयली गोश्ट आयकल्ल्यान आपल्याक हो फायदो 
जालो! तो, त्यो म्होरांच्यो पोतयो घेता आनी नीट्ट उठून घरा येता. घरा येवन तो 
सामको व्हडल्या पोतयांनी भरून घरांत जाय तें सामान हाडटा.. बायलेक नवें 
कापड हाडटा... आपल्याक नवें धोतर हाडटा... सामकें भटालें बरेतरेन चल्लां. तो 
आनी तेगेली बायल-भुरग्यां पोटभर जेवतात-खातात. सामकी उमेदीन हांसतात- 
खेळटात. | वी 
ह्या भटाल्या शेजाराक आनी एक भट रावता. तेगेल्या बायलेचें नाव दुर्गी. 
ती हैं सगळे पळयता, तिका सामके उसउशे पडटात. “कालमेरेन म्हण्टा भीक 
मागल्यारय हेंचें पोट सारके भरनाशिछ्ले. आज हीं सामकीं जाय जाय तें जेवतात. 
जाय जाय ते न्हेंसतात! हेंचेंकडेन रातयांत इतलो पयसो खंयच्यान आयलो? 

ती भटीण, हे भटणीक बांयचेर उदकाक गेल्लेकडेन विचारता. “आगे वयनी, 
तुमकां एके रातयांत कसले म्हावरें मेळूळे? कोणें कितें दिले?" 

“मज कांय ठाऊक नायी. मी ह्यासनी विचारते आनी सांगते, '' अशें 
म्हणून ते भटणीक सांगून ती घरा येता आनी घोवाक विचारता, 

“अहो, तुमास कोठे काय सापडले? कोठून आणले तुमी इतले पयशे ? '' 

भटाक तेवेळार सटूट करून साधून सांगलेले दुसरे गोश्टीची याद जाता. तो 
बायलेक सांगता, “आगे मी त्या दिवशी बरी दोन पायली तूर उकडून खाल्ली आनी 
न्हंयचे धडेर गेलो. थंय त्याची मज एकदम पोकळी सुटली आनी त्यांत मज त्या 
म्होरा मेळूळ्या. ' भटीण वता आनी घोवान सांगलेलें तशेंच ते दुर्गी भटणीक 

सांगता. 

“हो55? दुर्गी म्हण्टा, तिका केन्ना काय एकदांचो भटपणाक गावांत गेल्लो 
आपल्यागेलो घोव घरा परतो येता आनी आपूण तेका ते सांगता, अशे जाता. 
कांय वेळान तो येता. तशी ती तेच्या फाटल्यान सामकी तूर उकडून खा आनी 
बेगीन नहंयचे धडेर वच म्हण लागता. घोव म्हण्टा 

“आगे राव? थोडो वेळ सुशेग घेऊंदी मज! सामकें भटपणाक फिरून पुरो 
जाल! 

हेट! बायल कशीच आयकना. बेगीन तूर खा म्हण्टा. भट बाबडो किते 
करतलो? खाता तो तूर! भटीण तेका दोन पायल्यांच्या जाग्यार चार पायली दूर 
खावयता आनी धाडटा बरे व्हडलें चार साक घेवन न्हंयचे धडेर, म्होरो पुनावपाक. 

धाडल्यार म्होरो खंयच्यो? भटाक ती चार पायली तूर खाल्ल्यान एकदम 
पोटाक तटतट मारतात आनी सामक्यो वरश्यो उसरमटी मारून तो मरता. 

घोव मेलो तें पळयतकच दुर्गी भटीण मारता एकदम बोंब आनी माथ्यार हात 
घेवन रडत राजागेर धांव मारून राजाकडेन भटाची कागाळ करता ' ह्या भंटान 
कोणाल्यो म्होरो मेळटात म्हण आपल्यागेल्या घोवाक तूर उकडून खावंक लायल्या 
आनी तो ती खावन मेला. '' 

राजा रोकड्या रोकडो. धाडटा आपल्यागेल्या शिपायांक त्या भटाक धरून 
_ हाडूंक ! तशे शिपाय वतात आनी हाडटात धरून भटाक आनी करतात राजामुखार 
उबो. राजा विचारता भटाक, फट कित्याक मारली आनी कोणागेल्यो म्होरो 
चोरून हाडल्यो तुर्वे पयली सांग? ना तर दिता तुका फाशी! 

भटाक ह्यावेळार साधून सांगलेल्या तिसऱ्या गोश्टीची याद जाता. तो सगळी 
सत्य खबर राजाक सांगता. ते बरोबर राजा न्हंयचे धडेर रावपी त्याऽ5 गांवांतल्या 
लोकांक आपोवन हाडटा आनी भटान खऱ्यांनीच कोणा एका म्हाताऱ्याक अमूक 
दिसा मरतकच अग्नी दिल्लो काय म्हण विचारता. लोक हय  म्हण्टात, आमीच 
सांगलेंळे म्हण्टात तेका त्या म्हाताऱ्याक अग्नी दिंवपाक आनी घडये मेळळ्यो 
जायत म्हण्टा तेका म्होरांनी भरलेल्यो पोतयो त्या म्हाताऱ्याचे किरवटीक! 

लोकांनी सांगनाका, राजा भटाक सोडून दिता आनी ते दुर्गी भटणीक म्हणटा, 
“तुज्या कर्मान तुका भोगलें! तुजे आशेन तुर्वे घोव वगडायलो! आतां परत असली 
आशा करशी तर हांवूच तुका सूळ दाखयतलों! ' 

तशी दुर्गी भटीण ' चूक जाली सायबा, परत, केन्नाच असलीं फटींगपणां 
आनी आशा करपार ना! अशें सांगून पोले फोडून आपल्या घरा वता. 

भटय मागीर उठून घरा वता आनी आपल्याकडेन उरिल्ल्या म्होरांनी बरो 
धंदो उबो करता. बरे खूब पयशे करता आनी मागीर मोठो सावकार जावन आपल्या 
बायले-भुरग्याक घेवन सुखान रावता 


क 
(ही काणी श्रीमती कुशावती आमोणकार, आमोणें, केपें, गोंय, हिणें कथन केल्या.) 

म्हातारे पोर देवाक सोदूक वयता ! 


ओं म्हातारी आसलेली. तिगेलो एकूच पोर आसलेलो. तर ती म्हातारी 


कितें करताली? राजागेर वावराक वयताली आनी जी कितें कणी - तूस मेळटा ती 
हाडटाली, इल्ली आपूण खाताली आनी इल्ली आपल्यागेल्या पुताक दिताली. अशे 
तरेन पोर आनी ती दोगांय बरीं सुशेगाद आसलेली. जाल्यार हळदी- कुकमाचे 
दीस आयले. सगळ्यो बायलो हळदी- कुकूम वांटूंक लागल्यो. राणीय बी हळदी- 
कुकूम करपाची .! राणये मनांत कितें आयलें? तर अंदू बरो गडगडावन हळदी- 
कुकूम-करया म्हण. तिणें बरो व्हडलों थाट-माट केलो आनी म्हातारेक सांगलें, 
. “चल गे म्हातारआज्जे, वच आनी सगळ्या गांवभर, राज्यभर बायलांक 

सांगून यो, फाल्यां आमगेरर हळदी-कुकमाक येयात म्हण! '' 

तशी म्हातारी गेली आनी सगळ्या, गांवभर, राज्यभर लोकांक सांगून 
येयली. 

“म्हातारं आजे, येयली गे तूं लोकांक सांगून? 

“हय राणीसायबिणी, येयली. '' 

तशें राणयेन म्हातारेक बरें पोटभर जेवपाक वाढलें आनी तें जेवन म्हातारी 
घरा वचपाक भायर सरतना राणयेन कितें केलें? एक बरें नवें न्हेसण काडलै आनी 
म्हातारेक दिले. 

''म्हातारआज्जे, तुंबय यो हां फाल्यां म्हगेर हळदीकुकमाक! हें नवें न्हेसण 
न्हेसून यो! तुगेलें बोंदर बी न्हेसून येवशीत फाल्यां! 

“ना गे पुते... ना गे पुते ! बोंदर न्हेसना हांव फाल्यां, हें तुगेलें नवें 
न्हेसणच न्हेसून येतां. '' 

म्हातारी उठून घरा गेली. राणयेन पळय वतना कितें कणी - तूस दिलेली 
ती एका बुडकुल्यांत घालून तिणे पेज शिजयली आनी बसली पोर्‍याची वाट 
पळयत. | 

थोड्या वेळान पोरय खंयूय असो खोज्या वावराक गेलेलो तो घरा येयलो. 
तो येतकच म्हातारेन ती पेज शिजयलेली ती तेका इल्ली वाडली, आपूण इल्ली 
जेवली आनी न्हिदली . 

दुसऱ्या दिसा सदचेबशेन सकाळीं फाल्यार उठली, आपल्या खोपटांत 
कोयर - शिताडो केलो आनी राणयेन दिलेलें तें न्हेसण न्हेसली आनी म्हातारी 
राजवाड्यांत गेली. 

तर सांजवेळचो राणयेन बरो गडगडाटान हळदी-कुकूम केलो. सदां राणी 
सवाशिणीची चण्यांनी व्होट भरताली, अंदूं तिणें सामकी माणकां - मोतयांनी 
व्होट भरली आनी भांगराचें वायण वांटलें. म्हातारी पळोवंक लागली सामकी 
दोळे येद्दे मोठे करून, अंदू राणी इतकें दान कित्याक दिता काय म्हुणून! 

तर सगळ्यो बायलो हळद - कुकूम घेवन आप-आपल्या घरा गेल्यो, 
तशी म्हातारीय आपल्या घरा वचपाक्र उठली. जाल्यार राणयेन तिकाय सामकें 
व्होटींभर दान दिलें. आतां म्हातारेच्यान सामकें राणयेक विचारल्याशिवाय कशेंच 
रावू नजो जाले. तिणे राणयेक कितें म्हणले? तर, “राणी सायबीणी तू सदां 
चण्यानी व्होट भरताली आनी कसलेंय वायण वांट्टाली हळद-कुकमाक, पूण 
अदू तुवें इतकें कित्याक वांटलें? भांगराचें वायण कित्याक दिलें?” 

तेचेर राणयेन सांगले, 

'म्हातारआज्जे, तूं जाणां? ह्या जल्माक आमी लोकांक जितलें दितात 
तेच्या दुप्पेटीन आमकां देव फुडल्या जल्मांत दिता !”' 

` "हयी? देव दुप्पेटीन दिता ?'' 

“हय?” 

ते बराबर म्हातारी उठली आनी तुरूतुरू करून आपल्या घरा येयली. 

दुसऱ्या दिसा तिणें कितें केलें? गांवभर सवाशिणींक आपल्यागेर हळद-कुकमाक 
आपयल्यो आनी आपल्या खोपींत पळय जें कितें आसलेलें तितलेय सगळे तेंकां 
वांटून दिलें. एक कुंड्या कुस्कूट आनी एक फुटको तोप बुसून दबरलो ना. 
पोर दीस पडतकच कामाक साकून येयलो जाल्यार घर सगळे रिकामे! खंय 
गेलें सगळें सामान घरांतलें?.. आवयन खंय पूण साकां बांदून दवरलां आसतलें 
अशें म्हणून येवजून तो कांय एक विचारनासतना वोगीच बसलो. बसल्यार आज 
आवय कांयच खावंक दिना! आतां दितली, मागीर दितली म्हणून तो वाट पळयता, 
पूण कांयच वडयना तेच्या हातार म्हातारी ! इल्लो भाकरे कुडको नही, इल्लो पेजेनिवोळ 
नही, कांयच ना! सामको भुकेन पोराचो जीव वचपाकडेन पावलो. तशे तेणे आवयक 
म्हणले, 
““आवय, कितें पूण हातार वडय म्हगे खावपाक! सामकी भूक सोसूंक 
जायना! 
“हातार वडोवंक आज घरांत कांयच ना रे पुता. सगळें सोंपर्ले. 
“सगळें सोंपलें ? राजागेर आज कांयच दिले ना गे आवय? आनी इतलेंय 
घरांत आसलेलें तें खंय गेलें तर? 
“तें म्हरे पुता, हांवें सगळें दान दिलें! सवायशिणींक हळद - कुकमाक 
वांटले! 
“दान दिलें? कित्याक गे आवय? 
“पुत्ता, ह्या जल्माक खंय दान दिल्यार देव फुडल्या जल्मांत आमकां 
दुप्पेटीन दितलो!'' | 
पोराक मारली तिडक, फुडल्या जल्मांत देव दुप्पेटीन दितलो म्हुणून तुवे 
आज सगळें आसलेलें तें दानाक दिवन वडयलें? आनी म्हाका उपाशीं वडयलो? 
राव दाखयतां बरें त्या देवाक! 
तेणें एक तोणको हातींत घेतलो आनी सरलो भायर. म्हातारेन म्हणले, 
““पुता, खंय वयता तूं? देव लागीं ना! 
““लागींना काय पयस आसा, तें हांव पळयतां!' 
अशे म्हणून तो लागलो रस्त्यान वचपाक! वतां वतां तेका सामके पुरो 
जालें. वतान तकली भाजली, माथ्यावयल्यान फळ फळ करून घाम व्हावक 
लागलो. तो तानेन तानेलो, भुकेन भुकेलो... तरी तो थाबना, चलतच आसा. 

तर तो चलून चलून एका मळार पावलो. जाल्यार थंय कितें जालां? एक व्हडलो 
आंबो.आसा आनी त्या आंब्याक खूब आंबे लागल्यात. सामकें पिकून लाळंग 
जाल्यात, टपू टप्‌ करून सकल पडटात. पोरान तें पळयलें. बरें जालें म्हण लागलो, 
भुकेक दोन आंब्या - घोटां खातलों. तो मुखार सरलो आनी सकल पडलेलो बरो 
एक आंबो काडून तेणें घांस मारलो . जाल्यार त्या आंब्यांत किडे ! थू ! थू ! करून 
तोंडांतलें थुंकून वडयलें. हो आंबो सकल पडलेले म्हणून घडये तेतूंत किडे जाल्या 
आसत म्हण चिंतलें. आतां म्हण लागलो झाडाचो आंबो काडून खातलों! 

असो हात वयर करून तेणें झाडाचो एक आंबो काडलो आनी घांस 
मारलो... [ 

त्यावूय आंब्यांत किडे ! अशें तरेन काडलेल्याय आंब्यांत सामके किडे 
बुचबुचतात! 

“खावं त्या वागान आंबे!'' 

पोर म्हणलो आनी थंयच्यान वचूंक लागलो. जाल्यार, 

“ये पोरा, मात्सो राव रे!'' म्हण कोणें तरी तेका उलो केलो. पोरान 
फाटल्यान वळून जर पळय तर तो आंबोच तेका उलो करता. 

"किते जाले रे? पोरान तेका रावन विचारलें. 

“तर तू खंय वयता?'' 

हांव देवाक सोदूंक वयतां 
तशे जाल्यार तूं त्या देवाक म्हागेलो एक प्रश्‍न विचारा हां. हे म्हागेले 

सगळे आंबे कित्याक कुसतात काय म्हण विचार तेका.” 

“बरे, विचारता. '' 

आब्याक उतर दिलें आनी पोर मुखार वचूंक लागलो. तर मुखार कितें 
जालां. एक सोरोप तापलेल्या रस्तार आडवो पडला आनी तेच्यान काय मुखार 
वचपाक जायना. 

पोर सरलो फुडें, उखललो आनी त्या सोरपाक रस्त्याचे कुशीन दवरलो 
आनी आपूण लागलो मुखार वचपाक. तर त्या सोरपान तेका उलो केलो, 

“पोरा, तू खंय वयता? 

“हांव देवाक सोदूंक वयता.'' 

“'देवाक सोदूंक जाल्यार त्या देवाक म्हागेलो एक प्रश्‍न विचार हां.'' 

“कसलो तो? 
““त्या देवाक विचार, म्हाका दिसाचें दिश्टी पडटा आनी रातचें दिश्टी 
पडना, तें कशे काय म्हणून! 
पोरान “ बरें, विचारतां, म्हणले आनी मुखार वचूंक लागलो. तर मुखार 
किते जालां? एक व्हडलें तळे आसा आनी त्या तळ्याकडेन राजा आनी खूब्ब 
लोक एकठांय जाल्यात. 
राजान त्या पोराक ते वाटेन वयता तें पळयलें आनी विचारलें, 
पोरा, तू खय वयता? 
खंय वयता म्हणून कितें विचारता? हांव देवाक सोदूंक वयता 
राजाक ती जाप आयकून मनांतल्यान हांसूंक आयलें. तेणें, तेची फकाणा 
करूक म्हणले, 
“तूं देवाक सोदूक वयता जाल्यार म्हागेलें एक काम करशीत?'' 
“करतां. पूण कितें तें बेगीन सांग, म्हाका वेळ जाता... 
तशें राजान तेका सांगले, म्हागेल्या राज्यांतल्या ह्या तळ्याचो बांद दिसान 
घडटा आनी रातीन कित्याक मोड़टा, तें विचार देवाक. 
राजाक “बरें” म्हण उतर दिवन पोर आपले वाटेन मुखार गेलो. 
तर अशे तरेन तो खूब चलूलो. चलून चलून तेच्या पांयांक सामके फोड 
येयले. घामान भिजलो. अन्न ना उदक ना करून तेच्या दोळ्यांकडेन सामको 
काळोख येयलो. तरी तो थांबना, चलतच आसा. 
आतां देवाक त्या पोराची काकूट येयली. तेणें कितें केलें? एक भिकाऱ्याचें 
रूप घेतलें आनी पोरा मुखार धूत्त करून उबो जालो. 
“आरे पोरा, खंय वयता तूं? मात्सो राव! 
ते बराबर पोरान म्हणले, 
“तू आनी वोगीच म्हाका पिकार करनाका हां. हांव वयता देवाक सोदूंक! '' 
““देवाक सोदूंक? जाल्यार हांवूच तो देव! '' 
तूं देव? तूं तर भिकारी म्हरे, भीक मागूंक भोंवपी... म्हाजी तकली 
वोगीच तापयनाका, हांव वयता म्हाजे वाटेन!” अशे म्हणून पोर आनी फुडें सरलो 
“राव रे पोरा, फार्टी पळय मात्सो. हांव खरोच देव! 
हो पोर कसोच फार्टी पळयना, मुखार चलतच आसा. आतां देवान किते 

केले? भोगू म्हण लागलो ह्या पोराचें. चड परिक्षा पळोवंक गेल्यार खऱ्यांनीच £ 
मरत बी! देवान आपलें विशाळ रूप घेतलें आनी पोरा मुखार वचून उबो जालो. | 

“पोरा, दोळे एकदां धांप आनी उगड, तुका खरो देव दिसतलो!' 

पोरान तशेच केलें. जाल्यार तोंडामुखार देव उबो आसा. 

“आं, बरें जालें, हांव तुकाच सोदूंक भायर सरलेलो.!'' 

"कित्याक?'' 

''किते सांगूं? म्हागे आवयन तूं फाल्यां दुप्पेटीन दितलो म्हणून घरांतलें 
सगळें दानाक दिवन वडयलां. कांय एक दवरलें ना!” 

'अर्शे?'' 

पूण तूं खऱ्यांनीच देव म्हरे? म्हाका फटयना बी म्हरे?'' 

नारे फटयना. हांव खऱ्यांनीच देव!'' 

''पळय, फटयल्यार तो हातांतलो तोणको तुजे तकलेर मारून तुका थाराक 
ना करतालों!'' 

"सांगले नही रे पोरा तुका एकदां, हांव खर्‍्यांनीच देव म्हुणून!”” 

“'तू देव जाल्यार तुगेलें देवपण दाखय पळोवया...'” 

पोरान अशें म्हणनाका, देवान तेका दोळे धांप म्हण सांगलें. तर पोरान 
दोळे धांपले. जाल्यार कितें? पोराक दोळ्यांमुखार आपल्यागेली आवय आनी घर 
दिसता, पूण कशें? सामकें राजागेलें घर कशें आनी आवय सामकी व्हडली राणी 
कशी! 

आं, देवा तू खच्यांनीच देव! आतां जालें म्हागेलें काम!'' अशें म्हणलो 
आनी तो परतून आपल्या घरा वचूंक लागलो. देव थंयच आसा तेची मजा पळयत. 

पोर मात्सो मुखार गेलो आनी परतो घुंबलो. 

“किते जाले रे? 

“देवा, त्या आंब्यालो तुका एक प्रश्‍न विचारपाचो आसा.” 

` 'कितें तो? ' 

' आपल्यागेल्या सगल्या आंब्यांक बुचबुचे किडे कित्याक जाता काय 
म्हुणून विचारला तेणें. 

तेका सांग, तेच्या मुळांत खण आनी ते पळय. थय भांगरान भरलेले दोन 
हांडे पुरून आसात ते कोणाकय काडून दी, मागीर तेचे आंबे बरें जातले म्हणून.'' 

“अशेंच सांगता त्या आंब्याक'', अशें म्हुणून पोर वचपाक वळ्ळो. जाल्यार 
तेका परत सोरपान सांगलेली तेची याद आयली. राव राव देवा, तुका आनीक 
किते विचारपारचे आसा. '' 
“विचार! ' 
“त्या सोरपान विचारलां, आपल्याक दिसाचें दिश्टी पडटा आनी रातचें 
कित्याक दिश्टी पडना काय म्हण 
तेका सांग, तेच्या माथ्याक पळय जें माणीक आसा तें कोणाकय काडून 
दी म्हणून. | 
पोर आं” म्हण घरा वचपाक गेलो. जाल्यार परतय तेका याद जाली. 
“देवा वचनाका, मात्सो राव. 
““कित्याक रे? 
“त्या राजान विचारलां आपल्यागेलें तळे दिसाचें घडटा आनी रातचें 
कित्याक मोडटा काय म्हणून. ' 
“तेका सांग, तेगेली पळय जी धाकटी कन्या आसा तिका कोणाकय 
बेगीन लग्न करून दी म्हुणून. 
“अशे? सांगतां! 
“जालें म्हरे सगळें विचारून? आनीक कांय उरलेंना म्हरे?'' 
“ना देवा, जालें सगळें विचारून. आतां हांव वयता घरा. 
पोर उठलो आनी देव मेळळो ते उमेदीन आपल्या घरावाटेक परतूंक लागलो. 
जाल्यार तेका तळ्याकडेन उबो आसलेलो तो राजा थंयच मेळ्ळो. 
“पोरा, मेळळो रे देव? 
““हंय राजासायबा. '' 
““विचारलो तुवें तेका म्हागे प्रश्‍न? 
“हय विचारलो. तेणें सांगलां तुका, तुगेली पळय जी धाकटी कन्या असा 
ती कोणाकय लग्न करून दी म्हणून. 
राजान तेचेर सांगले, 
““तशें जाल्यार हावं ती कन्या तुकाच दितां! ' 
राजान खरीं पयलीं केल्ली पोराची फकाणां. पूण आतां तेणें चितलें, पोर 
इतको देवाक सोदून येयला म्हण सांगताच जाल्यार तेगेलो उपाय करून पळोवया. 

तेणे पोराक घरा व्हेलो, बरो तेका नवो पोशाख दिलो आनी मोठ्या गडगडाटान 
तेचे आनी धाकटे कन्येचें लग्न लायलें. ते बराबर धरलें तळें. राजाक सामकी खूब _ 
उमेद जाली. 

लग्न - जालें, कांय दीस म्हातारे पोर बरो सुशेगादीन मावोड्यां रावलो 

मागीर तेणें राजाक सांगले, आपूण आतां आपल्या बायलेक घेवन आपल्या घरा 

परतो वयता म्हुणून 

तसो राजान तेका पालखी - घोडे, इलामत, दास - दासी, द्रव्य बी भरपूर 
दिवन वचपाक धाडलो. तर तो तें राजान दिल्लें तें सगळें घेवन येयलेले ते वाटेन 
वर्चूक लागलो. गेल्यार पोरान वडयलेलो थंयच ते रस्त्याकुशीक तो सोरोप तेची 
वाट पळयत आसा. 

पोरान देवान सांगलेलो तो रकाद दिलो त्या सोरपाक सोरपान तें तकलेवेलें 
माणीक काडलै आनी 'तुकाच व्हर' म्हणून पोराकच दिलें. तें घेवन पोर आनीक 
मुखार चल्लो, जाल्यार त्या मळार तो आंबो पोराची वाट पळयत आसा. | 

“पोरा, म्हागे प्रश्‍न विचारलो रे तुरे देवाक? '' 

ते बराबर पोरान देवागेलो रकाद तेका दिलो. 

"हांव आनी कोणाक सांगूं रे पोरा, ते हांडे खणून काडूंक? तूंच खण 
आनी तूंच व्हर.'' 

पोरान बरोबर आसलेल्या शिपायांक दिली वर्द खणपाचीं. खणून काडले 
शिपायांनी बेगीबेगीन ते दोनय हांडे भायर. ते बराबर जादू जाले भाशेन एकान एक 
आब्यांतलो किडो खंयचे खंय ना जालो. आंब्यान पोराक सामको देव बरें करू 
म्हणले. | 

पोर फुडें-फाटी सैन्य घेवन, वाजप-गाजप लावन, ते भांगरान भरलेले 
दोनय हांडे वांगडा घेवन आनी ते राजकन्येकय घेवन आपल्यालें घर आसलेलें 
त्या जाग्यार पावलो. जाल्यार तेका आपल्यागेलें घराखोपूट खंयच दिसना, त्या 
जाग्यार एक व्हडलो राजा घराभाशेन बंगलो मात आसा 

वाट चुकून बी दुसरेकडेन पावलो काय हांव? येवजून पोर हेवाटेन तेवाटेन 
आपल्याले खोपूट सोदूंक लागलो. तर घुंवन घुंवन तो त्या बंगल्याकडेन पावंक 
लागलो. मागीर तेका याद जाली देवान दोळे धांपून पळय म्हुणून सांगतकच 
आपल्याक होच बंगलो दिसलेलो म्हुणून दोळ्याकडेन, म्हण्टकच होच 

आपल्यागेलो बंगलो. देवान आपल्यागेल्या खोपटाचो हो बंगलो केलो! 

पोर बंगल्यांत भित्र सरलो. जाल्यार कितें पळयतलो? सामके राजा घरांत 
आसा तितकेच तेगेल्या त्या बंगल्यांत आसा. आनी म्हातारी सामकी राणी जाल्या, 
भांगर - शिंगर घातल्या आनी काय एक शालू सोडटा, एक न्हेसता! 

म्हातारेन, पोराक सामको राजा जावन, बरोबर राजाकन्या आनी इतके शिपाय 
- पेदें, दास - दासी, भांगराचे हांडे... सगळी इलामत घेवन येयला तो पळयलो 
आनी ती भिली. 

“पुता, तुर्वे हें सगळें कोणागेलें चोरून हाडलें?'' 

““हाबें कोणालेंच कांय चोरून हाडलें ना आवो, हैं सगळें म्हाका देवान दिलां! ' 

“देवान दिलां?'' म्हातारेक अजाप जालें. | | 

“हय आवो, तूं सांगताली नही गे, ह्या जल्मांत दान दिल्यार देव फुडल्या 
जल्मांत दुप्पेटीन दिता म्हुणून ? पळय म्हाका ह्या जल्मांतच देवान दिले. ' 

पोरान आपल्याक घडलेली तितकीय सगळी खबर म्हातारेक सांगली. आयकून 
ती बरी खोशाल जाली. मागीर ती आपल्यागेल्या त्या पोराक आनी सुनेक घेवन त्या. 
बंगल्यांत राणी कशी सुशेगादीन रावली. 


धि 
(ही काणी श्रीमती कुशावती आमोणकार, आमोणें, केपें, गोंय, हिणे कथन केल्या.) 

` म्हातारें पोरालें कामत 


वान 
एन आसता म्हातारी आनी एक आसता म्हातारे पोर. तर पोर आसता 


मात्सो अरवळ, पिसोसो. कोणेंय कितेंय सांगलें म्हण्टकच तेका रोकडेंच खरें 
दिसता. तेका वावराक गेहे गेछ्लेकडेन लोक फटयतात. मर मरसर काम करून 
घेतात तेचेकडल्यान आनी पयशे दिवचे वेळार कितेंय तरी निमित्य करून तेका 
धांवडावन घालतात. 

म्हातारेक तें सगळें पळोवन खूब्ब खेद जाता. कशें जातलें पोराचें 
फुडे? आपल्या फाटल्यान कोण वाडटलो तेका? आज आपूण कोणालोय 
वावर करून कणी - तूस मेळटा ती हाडून तेका शिजोवन घालता म्हणून तेचें 
पोट भरता. फाल्यां कशें जातलें तेचें? अशें एक एक येवजून ती दिसरात रडटा. 

तर एक दीस किते जाता? पोराक असोच कोणें तरी वावराक गेह्लेकडेन 
पयशे दिनासतना फटोवन धाडलेलो आसता. तो माथ्यार हात घेवन रडत घरा 
येता. येता जाल्यार, तेका वाटेर लोक कामत रोयतात तें दिश्टी पडटा . आपूणय 
रोयतलो म्हण्टा कामत. गेल्ले गेह्लेकडेन वावराक आपल्याक लोक पयशे 
दिनासतना धाडटात, तेन्ना आपूण आतां लोकांलो वावर करचोना, कामतच 
रोयतलो म्हण तो येवजिता. 

घरा येवन तो म्हातारेक सांगता, “आवो, हांव कामत रोयतां.”” 

“'रोय रे पुता,'' म्हातारी म्हण्टा. तिकाय दिसता वावराक गेल्यार 

` लोक फटयतात, ते परस कितेय शेत - धंदो केल्लो बरो. | 
| ““पूण आवो, कशें रोवप गे कामत? ' पोर विचारता. 

म्हातारेकय प्रश्‍न पडटा. कारण तिणेंय केन्ना कामत म्हण्टा ते रोयलेलैं 
नासता. लोकांगेलो वावर केल्लो आसता तिणें जायतो, पूण आपूण जावन केन्ना 
शेत रोयलेलें नासता. 

ती किते सांगता तर, 

“बच रे पुता आनी ते पळय लोक कामत रोयतात, तेकांच विचार. तेच 
सांगतले तुका! 

पोर वता आनी कामत रोयतल्या त्या लोकांक विचारता. लोक तेची सदचे 
बशेन फकाणां करतात. 

“कामत रोयता? रोय हां. बरें खूब्ब रोय? आमकांय इल्लो गोंडो दी जातगेर. 

““पूण कशे रोवप तें दादो? 

“तूं म्हरे चेड्या, बरें रान मार... बरी खणून जमीन तयार कर. मागीर बरो 
पायलीभर गोंडो घे. तो बरो भाज आनी जमनीर पेर. ' ते सांगतात. 

पोराक खरेंच दिसता. तो बेगीबेगीन रान मारून जमीन तयार करता. 
आवयक सांगता, राजागेर वचून आपल्याक बियाक इल्लो पायलीभर गोंडो घेवन 
यो म्हुणून. तशी म्हातारी वता, घेवन येता गोंडो. तो घेता आनी पोर तो बरो 
भाजता आनी पेरता व्हरून ते जमनीर. मागीर तो किल्लून येवपाची वाट पळयत 
बसता. 

एक दीस जालो... दोन दीस जाले... आठ दीस जाले. बाकिच्यांलो 
सगल्यांलो गोंडो किललून येयलो, पूण पोरालो कसोच येयना. 

आज किल्लतलो, फाल्यां किल्लतलो, करून पोर वाट पळयता. करून 
करून म्हयनो जालो. पोर बाबडो आसा थंयच शेताकडेन बसून. पूण तेगे बांदयांत 
एक किल्ठु न्ही, कसलोच कोंब बुसून वयर सरना. 

कळटा मागीर पोराक, लोकांनी आपल्याक फटयेले म्हुणून. तेका सामके 
खोमसून खोमसून रडूंक येता. देवा, आपल्यागेले इतलेय कश्ट उदकांत गेले! 

तेवाटेन शंकर - पार्वती आपले भोबंडेक वताली, तर पार्वतीच्या कानार 
पोरागेल्या रडण्यांचो आवाज पडटा. 

“दाबात पळोवया मात्शे. कोण ह्या रानांत रडटा ते पळोवया! ' म्हुणून 

पार्वती घोवाक सांगता. 

ते बराबर शंकरय असो55 पळयता. पळय जाल्यार म्हातारे पोर माथ्यार 
हात घेवन रडटा. 

पार्वती बेगी - बेगीन मुखार सरता आनी तेका विचारता, 

“बाबा, कितें जालें तुर्जे? कित्याक रडटा तू असो ह्या रानांत बसून?'' 

पोराक अदीकच रडणे फुट्टा. * रडनाका बाबा, किते जालें ते आमकां 
सांग. आमी सगर्ले सारके करतात तुगेलें!'' पार्वती म्हण्टा. 

तसो पोर घडलेली सगळी खबर तेंकां सांगता. पार्वतीक पोराची काकूट 
दिसता. ती घोवाक सांगता.  कितेय करात आनी ह्या पोरागेलें कामत तेका 
किल्लावन दियात!'' 

'बरें'' म्हण्टा शकर. आनी पोराक सांगता, ' पोरा, परत फेरयेक येतलीं, 
तेन्ना तुगेलें कामत तुका जावन मेळटलें. आतां तूं घरा वच आनी पंदरा दिसांनी ह्या 
वेळार हांगा यो! 

पोर शंकर - पार्वतीक पांयां पडटा आनी आपल्या घरा वता आनी पंदरा 
दीस जावपाची वाट पळयता . 

तर मदीं घडटा किते? बरो उटंगाराचो पावस येता आनी त्या लोकालीं 
कामतांतलीं किल्ली तितकीय गोंड्याची रोपां व्हांबन येवन पोरागेल्या जमनीर 
पडटात आनी मूळ धरतात. लोकांल्यो जमनी आसतात वयर, पोरान केल्ली सकल. 
तोवूय लोकांनीच तेका जागो दाखयलेलो. 

पंदरावो दीस येता. पोर शंकर - पार्वतीन सांगलेले ते दिसा, त्या वेळार 
कामतांत वता. जाल्यार कितें पळयतलो? रोयलेले बशेन तेगेले जमनीर गोंडो 
जावन येयला. पोराक कळळें हें देवालेंच काम म्हुणून. 

इतक्यांत शकर - पार्वती थंय पावतात. पोर तेच्या पांयार घालून घेता. 
तशे शंकर तेका सांगता, 

''पोरा, आयच्यान तुर्वे कोणागेरच वावर करपाची गरज ना. हे जमनीर जे 
पिकता पळय तेंच तुका आनी तुगेले आवयक सुशेगादीन खाबपाक पुरो. ही 
जमीन केन्नाच पडंग उरचीना!'' 

अशे सांगून शंकर - पार्वती आपल्या मार्गान वतात. फाटल्यान पोरालो 
गोंडो अस्सोऽऽ बरो जावन येयला म्हुणून विचारता! सामकें एकेक पोसूं तळटा 

` येंदे जाता. म्हातारेक आनी पोराक वर्सभर कश्ट करनासतना जेवपा इतके पिकता. 

मुखारय पोराक केन्नाच पीक उणी म्हण खायना. उलट दर वर्सा चड चडूच 

जावंक लागता. त्या लोकांल्या मात शेतांत ते नंतर म्हण केन्ना एक बियां गोटो 
किल्लून येना. सामकी पडंग जाता तेची जमीन! 


हह 
(ही काणी सर्गेस्त श्रीमती रमाबाय नायक, आमोणें, केपें, गोंय, हिणें कथन केल्या.) 

वागाले घोलींत कोलो 


एन आसलेलो कोलो आनी एक आसलेली कोली. तर कितें जाला? 


तेका रावपाक बरें घर नासलेलें, एके इल्लेशे घोलींत तीं रावतालीं. 

कोली सदांच कोल्याच्या फाटीक लागताली, आमकां रावपाक दुसरो 
खंयीय जागो पळय, दुसरी बरिशी घोल पळय म्हण. पूण कोलो “आज म्हाका 
काम आसा, फाल्यां पळोवया... परां पळोवया,'' अशें करून वेळ काडटालो . 

तर कोलयेक एका दिसा आपूण गाबणी म्हण कळ्ळें. आ! आतां पिलां 
जातकच तेंकां रावपाक बरो हो जागो पावता? तिचेर सामको हुस्को पडलो. तिणें 
कोल्याक रोकडेंच सांगले, 

“हे पळय, हांव गाबणी आसा. फाल्यां आमगेर पिलां जाल्यार तेंकां 
रावपाक हो जागो पावचोना. तेन्ना तूं बेगीन आमकां दुसरें घर पळय!” 

“बरें गे, पळयतां.'' कोल्यान म्हणले. 

पूण कोल्याक खंय फावता? आज हेगेलें लग्न, फाल्यां तेगेली चवकशी... 
परां कोणाली मळणी... कोल्यालीं कामां हजार! 

कोली सामकी सकल वयर जातालीं. विचारत आसलेली ती सद्दां 
कोल्याक जाग्याचें कितें केलां काय म्हुणून. आनी कोलो तिका, “तूं कित्याक 
भिल्या गे? व्हियेवंचे वेळार तुका दुसरो जागो मेळटकच जालो,” अशें म्हणून 

सांगतच आसलेलो 
करतां करतां कोलयेचे सामके दीस भरले आनी तिचो व्हियेवपाचो वेळ 
येयलो. ते बराबर सांगलें तिणें कोल्याक, आतां दी म्हण आपल्याक जागो. 
कोल्याचेर येयलो अकांत, तेणें खंय जागो सोदून दवरलेलो आसा. आनी तानेक 
बांय खणल्यार बरें उदक मेळटा? 
पूण कोलो तो कोलो, तो बरो खंय शेणटा? तेणें हेवाटेन तेवाटेन पळयले 
जाल्यार तेका लागींच वागाली एक बरी घोल दिश्टी पडली. हीच्च घोल बरी 
आसा म्हण लागलो कोलयेक पेटे काडपाक. 
“चल या गे कोलये. थंय घोळाक हांवें एक बरें घर सोदून दवरलां. त्या 
घरांत काड तूं कितके पेटे काडटा ती. 
गेली कोली कोल्याबरोबर ते घोलीकडेन. जाल्यार तिका कळळे, ती 
बागाली घोल म्हुणून. 
“हैं 555 ही घोल आमकां नाका, ही वागाली. तो आमका जितोच 
खातलो!'' 
“तो हुस्को तुका नाका गे! वागाचें किते करपाचं ते हाव पळयता. तू 
सद्दयाक भितर वचून व्हीये पळोवया,'' कोल्यान म्हणले 
कोलयेक आतां चड रावपाकय वेळ नासलेलो. तिचें सामर्केच व्हियेवपाचें 
जालें. गेली बाबड़ी भितर. तर कोलयेन रोकडेंच व्हियेबन बरे पांच पेटे काडले. ते 
सामके हुळू हुळू करून हेवाटेन तेवाटेन घोलीभर भोवूंक लागले. तिच्या पान्याक 
लुचूंक लागले आनी सामके कुलू कुलू करूंक लागले. पेट्यांक पळोवन कोलयेक 
सामकी उमदे जाली. तिणें तेंकां बरे चाटले, पोटभर दूद दिले. 
कोली पोरांच्यो अपुरबायो करता खरी, पूण तिच्या पोटांत सामकें खपखप 
जाता. वाग येयल्यार आपल्याकय दवरचोना आनी ह्या पोरांकय दवरचोना म्हणपाचो 
तिका सामको हुस्को आसा 
तिणे कोल्याक म्हणले 
““पळय, काळोख पडूंक लागला. शिकारेक गेलेलो वाग येवपाचो जालो 
आमी येन्नाच दुसरेकडेन गेल्यार सुटूटलीं. ना तर तो म्हाका आनी म्हागेल्या पोरांक 
एकाच धपक्याक खावन वड़यतलो. 

““आगे, तुका सांगले न्ही गे हार्वे एकदां, कांयच चिता करनाका म्हुणून. 
किते करपाचें ते सगळें हांव पळयतां म्हुणून!'' आतां कोलयेचेर कोलो तापलो. 
कोली बाबडी येदेशें तोंड करून वोग्गी बसली. 

बर्‍या वेळान कितें जालें? सकाळीं उठून आपलें पोट भरूक म्हण वाग 
पळय जो भायर सरून गेल्लो तो मात्सो हय न्हयसो काळोख जाताच व्हडल्यान 
गरड घालीत आपले घोलीकडेन परतूंक लागलो. कोल्यान तें पळयलें आनी 
कोलयेक सांगलें, आपूण कुरू करतांच पोरांक व्हडल्यान चिमटे काड, मागीर 
आपूण तुका पोरां कित्याक रडटात काय म्हणून विचारता. तेन्ना तूं मागीर सांग, 
“तीं जित्या वागारचें मांस मागतात म्हणून'. कोलयेन “'बरें'' म्हणले, सांगिल्ल्या 
परमाण करतां म्हण सांगले. 

बाग चलत चलत घोलिच्या दाराच्या लागीं पावलो. कोल्यान कोलयेक 
कुरू केली. कोलयेन पांचय पेट्यांक व्हडल्यान चिमटे काडले. तशे ते सामके एका 
बरोबर कुलूकुलू करून कुलकुलाट घालूंक लागले. वागान कच्च करून आंग 
काडलें. तेका कसलो आवाज म्हणून कळूळें ना. घोली दारांतय तेका कितेतरी 
झव्ठकल्लयाबशेन जालें. तो कोलो म्हुणून तेका काळखांत वळखूंक आयलेंना. 
इतक्यांत कोल्यान आपल्यालो आवाज बदलूलो आनी कोलयेक विचारलें, 

“आगे ये राकशिणी, तीं पोरां कित्याक रडतंय? 

कोलयेनय आपलो आवाज बदल्लो आनी म्हणले, 

“काय सांगूं धनया, ती आपल्याक जित्या वागाचें मांस जाय म्हुणून 
मागतंय! 

“अर्शे? जित्या वागार्चे मांस मागतंय? तेंकां सांग मेळटले, रडनाकात 
म्हुणून! हो बग, वाग हे घोलीकडेनच येतंय! तेका धरून मारतां आनी तेचे मांस 
करून दितां म्हणून सांग तेकां!'' 

वागान ते आयकले. तेका दिसले, खर्‍यांनीच आपल्यागेले घोलींत कोण 
तरी राकेस आनी राकशीण रावतात आनी तेंगेलीं पिलां जित्या वागाचें मांस मागतात 
म्हणून. तेणें आनी वेळ केलोना. जीव असल्यार भीक मागून खायन म्हणून तेणें 
शेंपडी तायट करून थंच्यान रानांत धाव माल्लो. अत्तपर म्हणून तो घोलीकडेन 
शिरकलो ना. 

कोल्यान मागीर कोलयेक सांगले, ' कोलये, वाग आनी अत्तपर केन्ना 
हेवाटेन येना. तेन्ना तूं सुशेगादीन पिलांक घेवन घोलींत राव. | 

मागीर कोली आपल्यागेल्या पिलांक घेवन सुशेगादीन ते घोलींत रावली. 
आनी कोलो आपल्यागेलें सदचेबशेन आज ही चवकशी, फाल्यां तें गांवपण, परां 
तें लग्न, अशें करीत गांवभर भोवूंक लागलो. 


हि 
(ही काणी सर्गेस्त श्रीमती रमाबाय नायक, आमोणें, केपें, गोंय, हिणें कथन केल्या.) 

वाग आनी कोल्यालीं झगडीं 


| दीव न र 
क रानात एक वाग रावतालो. तो सदींच रानांतल्या जनावरांक मारून, 


तेंचें मांस खावन आपलें पोट भरतालो. एक दिसा तेका येयलो ह्या सगळ्याचो 
वाज. सर्दी उठून म्हुणून तरास काडून कितें पोट भरप? इल्ले आयतेच दोन घांस 
मेळळ्यार बरें जावपार्चे! तेणें येवजिलें. 

येवजिल्यार कितें जाले? तेवाटेन एक कोलो वयतालो. वागा नदर त्या 
कोल्याचेर पडली. आयतेंच मेळळें म्हण लागलो आपल्याक खाण. 

“'ओ कोल्यो, आमी झगडीं लावया रे? पळोवया हांव जिकता काय तू 
जिकता ते?'' कोल्याक तेणें मानार केलो. 

कोलो तो, बुदूदीन भलो. तेका वागा तकली समजूक वेळ लागता? 
कळळे तेका वागान आपल्याक खावपाखातीर हो बेत केला म्हुणून. तेणें कितें 
केलें? वागाक म्हणले, 

“वागदादो, ह्या दिसांनी हांव पोटाक कांय नासून अशक्त जाला. म्हाजे 
हात - पांय कडकडटात. म्हाज्यान झगडीं खंयचीं, उबेच सारके रावूक जायना. 
तन्ना हांव कितें करतां, गांवांत वचून लोकांल्या घुडांतलीं चार कुकडां - दुकरां 
खाता, मातसो इल्लो घट - मूट जाता आनी येतां. मागीर आमी झगडया. येता त्या 
मंगळाराक आमी ह्याच मळार मेळया झगड्यांक!'' 

वागान 'बरें ' म्हणले. कोलो जर कुकडां - दुकरां खावन बरो गुबगुबीत 

जावन येता जाल्यार आठ दीस खंयचे, तो म्हयनोभर रावंक तयार आसलेलो. 
जालें! कोलो उठून कुकडां घूड सोदूंक वयता म्हुणून गावांत गेलो आनी 
वाग त्याच जाग्यार कोल्याची वाट पळयत बसलो. fr 
तर कोल्यान कितें केलें? बरीच बुदूद शिकोवया म्हणले ह्या वागाक! 
आपल्याक खावंक पळयता? उठलो आनी घूड - बीड कांयच सोदनासताना 
तड़क एका उदका कोंडाकडेन गेलो. थंय म्हशी-बिशी बसून दुकरांनी लळून सामको 
सगळो रेबो करून दवरलेलो. 
कोलो गेलो, त्या रेब्यांत बरो लयळो. बरो रेबो आंगाक सारयलो आनी 
बताक सुकयत बसलो. 
तो रेबो सुकतगेर परत वचून कोणांत लयळो... परत आंग सुकयलें.... 
परत रेब्यांत लयळो.... | 
अशें करून करून कोल्यान आंगाक इतको दाट रेबो सारयलो आनीक . 
` सांगलेल्या उतरापरमाण तो मंगळारा दीस त्या मळार गेलो. गेल्यार वाग वाट 
पळयत थंयच बसलेलो आसा. आनी वागान कितें केलां? आठ दीस खाण - 
जेवण कांयच घेतलेंना. कोलो बरो कुकडां - दुकरां खावन गुबगुबीत जावन 
येतलो आनी आपल्याक पोटभर मांस एकाच वेळार खावंक मेळटले म्हुणून तो 
उमेदीन आसा. 
बागान कोल्याक बरो दाटो - मोटो जावन येयला तो पयसुल्ल्यानच पळयलो 
आनी तेच्या तोंडाक सामकी लाळ सुटली. तो बेगीबेगीन मुखार धांबलो.. 
“जालें म्हरे कोल्यो , येयलो म्हरे तूं कुकडां - दुकरां खावन मोठो जावन? 
आतां लावया म्हरे आमगे झगडीं? ' 
कोल्यान लावया म्हणले. तर तेगेलें कितें थारलें? दोगांयनीय एक - मेकांक 
तोंडा करून पयस उबें रावपाचें आनी पयलें धांवट वचून वागान कोल्याक घांस 
'मारपाचो. ते नंतर कोल्यान वचून वागाक मारपाचो. मागीर वागान कोल्याक... 
अर्श करून एकएकट्यान येवन एक - मेकांक खावपाचे. 
तर रावले ते उबे दोगूय एकमेकांक तोंड करून. पयलीं वाग गेलो धांवत 
कोल्या म्हऱ्यांत आनी तेणें कोल्याच्या पोटाचो येद्दो मोठो कुडको घांस मारून 
काडलो . जाल्यार किते?शी! शी! थू!थू! सगळी माती - रेबो गेलो वागा तोंडांत! 
मागीर कोलो गेलो धांवत आनी तेणें वागाच्या पोटाची सामको मांसा कुडकोच 

तोडलो. ''आवय 55 आवय ५5५,  वागान बोंब मारली. 

“राव, दाखयता तुका बरें. वदळ रेब्या कुडको तोंडांत गेल्यार कांय नजो. 
आतां तुजे गोमटेकच घांस मारता आनी काडटां कुडको!'' वागान मनांत म्हणलें 
आनी वाग धांवलो... जाल्यार परतीय वागा तोंडांत माती! 

.-- तर वागान काडलेलोच कुडको रेब्याचो आनी कोल्यान काडलेलोच कुडको 
मांसाचो. 

वाग सामको जाम जालो. कोल्यान घांस काडून काडून तेच्या आगांतल्यान 
सामकीं रगतां व्हांवयलीं. बोटभर मांसाचो कुडको तेच्या आंगार उरलोना आनी 
कोलो कितें? तो सामको उमेदीन वागालें मांस भकयता. तेच्या आंगाचें इल्ले 
बोटभरय मांस गेलेंना. वागाक कळळें, कोल्यान आपल्याक चिकानां केलीं म्हणून! 
वागान आनी वेळ केलो ना. आनीक चड वेळ हांगा रावल्यार आपली धडगत ना 
म्हणून समजलें तेका. तेणें झगडीं अर्दारच साणून रानांत धांव माल्लो. अत्तपर 
आनी कोल्याकडेन झगडीं नाकात, आनी कश्ट करनासतनाय पोट भरूक नाका, 
म्हणून तेणें कानाक पिवोळ घातलो . 

आनी कोलो? तो आपणे वागाक बुद्द शिकयली म्हणून बरो उमेदीन 
शेंपडी हालयत रानांत उठून गेलो. 


E 
(ही काणी सर्गेस्त श्रीमती रमाबाय नायक, आमोणें, केपें , गाय, हिणें कथन केल्या.) 

सातवी जाव 


i गांवांत सात जाण भाव रावताले. तेंकां एक भयण आसली. सातूय 


भावांचे लग्न जाले, भयण आंकवार आसली. 

तर किते जालें? त्या सातूय भावांमदल्या धाकट्या भावाची बायल चड 
सुंदर आसली, तेका लागोन व्हडल्या सवूय भावांच्या बायलांक तिची नसाय 
जाताली. तशेंच व्हडले सवूय भाव शेतांत काम करपी, म्हण्टकच तेच्या बायलांकय 
शेतांत बचपाक पड. पूण धाकटो भाव बऱ्या एका सावकारागेर शिरयिसेक आसलो. 
तेका लागोन तेजे बायलेक शेतांत वचपाची गरज पडनासलेली आनी ती घरांतच 
रांदपाक उर. हेवूय खातीर व्हडल्या सवूय जाणाक आपल्या धाकटे जावेची तिडक 
मारी. त्यो तिका तरेतरेन सतयी. 

एका दिसा धाकटो भाव सदचेबशेन दीस पडटकच शिरयिसेसाकून घरा 
येयलो. मागीर सदचेबशेन सगळी जेयलीं - खायलीं. धाकटो भाव आनी तेगेली 
बायल तेनंतर वयर माळयेर न्हिदपाक गेलीं. हेवाटेच्यो तेवाटेच्यो दोन गोश्टी 
दोगांय घोव - बायलांनी बसून केल्यो आनी मागीर तीं न्हिदलीं. 

हेवाटेन व्हडल्या सवूय जावांनी किते केले? तर बच्यो बुद्दी केल्यो आनी 
एक नाग धरून हाडलो आनी उदकाच्या कोळशांत घालून दवरलो . 

फांतोडेर धाकटी जाव उठली आनी सदचेबशेन रांदपाक म्हुणून रांदचे 
कुडींत गेली. वचून उदक काडूंक म्हुणून तिणे कोळशावयलें धाकणें काडून भितर 


गांवशन 33 


हात घातलो जाल्यार... तिचो तो हात नागान धरलो. ते बराबर तिणे, 
“घरांत न्हिदलेल्या 
मामा गा म्हाज्या 
म्हाका तरी नागान धोशिला रे, 
म्हाका तरी इखांनी भरिलां! 
म्हुणून आपल्या मांवाक उलो केलो. 
“घर - दार चिरेबंदिचें 
हुंबर पाशाणीचे, 
खंयच्यान लक्ष्मी 
कोण येयला गे?” 
अशे म्हणून मांवान जाप केली. मागीर तिणें मांयक उलो केलो. 
“घरांत न्हिदलेले 
मामी गे म्हाजे, 
म्हाका तरी नागान धोशिला गे 
म्हाका तरी इखांनी भरिलां!' 
ते बराबर, 
“घर - दार चिरेबंदिचें, 
हुंबर पाशाणीचे 
खंयच्यान लक्ष्मी 
कोण येयला गे?' 
अशे म्हणून मांयन तिका जाप केली. मागीर तिणें एक एक करून सवूय 
देरांक, सवूय जावांक उलो केलो, पूण सगल्यांनी मांय - मांवान दिल्ली तशीच 
तिका जाप दिली. एकटोय तिका धांवन येयलो ना. तसो मागीर तिणें आपल्या 
पतीक उलो केलो, 
““यांगराच्या गा 
पती म्हाज्या 
म्हाका तरी नागान धोशिला गा, 
म्हाका तरी इखांनी भरिला!' 

बायलेचो उलो कानार पडटाच घोव बेगीबेगीन उठून येयलो. पळय जाल्यार 
बायल इखान भरून सामकी काळी - निळी जाल्या आनी तिचो प्राण गेला. 
घोवाक सामकें दूख्ख जालें. मागीर तेणें तिका उबारून खांदार घेतली आनी हाडून 
घराच्या दारांत घातली. 
हेवाटेन तिगेल्या आवयघराडेन कितें जालें? तर, तिणें पयलीं सांगून 
दवरलेलें, आपूण जर केन्नाय मरत तर दारांतली तुळसय मरतलीं म्हुणून. जाल्यार 
तशीच तिच्या दारांतली तुळस मेली. ते बराबर तिज्या भावाक दुबाव मारलो. 
आपल्या आकाचेर कितेंय पुणून संकश्ट येयलां आसूंक जाय म्हुणूंक लागलो. 
उठलो आनी तसोच आंगावेल्या त्याच कपड्यांचेर भयणिगेर येयलो. येवन तेणे 
मांवाक विचारलें, 
“मामानी रे तू मामा, 
म्हाजी तर भयण खंय गेल्या?” 
मावान सांगले, 
“तुजी भयण बंदवा, 
आमी तर पळयली नायी 
भावान मागीर मांयक विचारलें, देरांक विचारलें, जावांक विचारलें, कोणूच 
तेका तेजी भयण खंय गेल्या तें सांगनात. तसो तो भयणी घोवा म्हऱ्यांत गेलो 
आनी तेका विचारलें तेणे, 
“भावोजी नी रे तूं भावोजी 
म्हाजी तर भयण खंय गेल्या? 
ते बराबर भयणिल्या घोवाक सामकें मोठ - मोठ्यान रडणें फुटले, तेणें 
सगळी खबर मेवण्याक सांगली. ती आयकून मेवण्याकय साम के उमाळ्यांनी रडूक 
. येयलें. बरो वेळ तो रडलो. मागीर देवाक तरी प्रसन्न करून आपले भयणीक 
जिवंत करतलों अशें म्हणून येवजून थंयच्यान उठून भायर सरून गेलो. 
हेवाटेन घोवान कितें केलें? आपली वस्तुरी तर गेली आनी तिका अग्नी 
दिवंक जाय म्हणून येवजिलें आनी आवयक सांगले, 
“आई नी गे तूं आई, 
तिची तरी व्होटी बिटी भरा 
तिका तरी काजळ कुकूम करा! 

ते बराबर आवयन म्हणले, 
“मेल्ल्या तुज्या वस्तुरेक 
तूच काजळ - कुकूम कर . 
मेल्या तुज्या वस्तुरेची 
तूच व्होटी - बिटी भर. 
आवय सुनेच्या प्रेताची व्होटी भरूक तयार ना हैं पळोबन घोवान आपले 
व्हडले भावजेक सांगलें तिची व्होटी भरूक, तेन्ना तिणेंय मांयन दिल्ली तशीच 
जाप दिली. घोवान मागीर आपल्या दुसऱ्या भावाले बायलेक सांगले, तिणेय तेच 
तरेन जाप दिली... अशे तरेन सवूय भावजांनी जाप दिनाका, तेणें येवजिलें, 
घरांतल्यो कोणूच काय बायलो आपले बायलेच्या प्रेताची व्होटी भारूक तयार . 
जायनात, तेन्ना आपूणच तिची व्होटी भरतलों. मागीर तो उठलो आनी दुकानदारागेर 
गेलो. 
“'दुकानदारा भावड्या 
म्हाका तरी काडी - बिडी दिया. 
अशे म्हणून तेणे दुकानदाराकडेन मागले, तेचेर तेका दुकानदारान विचारलें, 
“'येदे व्हडले रातीचें 
सुबना कसले कारण? 
तो म्हुणूंक लागलो, 
“कारणा लागू आग, 
म्हाजी तरी पिरतीची लोटली बाग! 
घोवान अशें म्हणनाका, दुकानदारान तेका एक साडी दिली. ती घेवन तो 
फुलकान्नीगेर गेलो. 
“"फुलकान्नी गे बायी 
म्हाका तरी फुलां - बिलां दियात! 
येदे व्हडले रातीचें 
सुबना कसले कारण? 
कारणा लागू आग, 
म्हाजी तरी पिरतीची लोटली बाग!'' 
ते बराबर फुलकान्नीन तेका फुलां दिलीं. तीं घेवन तो शेजाऱ्यांगेर गेलो. 

““शेजाऱ्यांनो भावड्यांनो 
म्हाका तरी काजळ - कुकूम दियात. 
येदे व्हडले रातीचें 
सुबना कसले कारण? 
कारणा लागू आग, 
म्हाजी तरी पिरतीची लोटली बाग! 
शेजाऱ्यांनी तेका काजळ - कुकूम दिलो. तशे सगळें साहित्य घेवन तो 
घरा येयलो. ती नवी साडी तिका न्हेसयली, फुलां माळळीं, काजळ - कुकूम केलें 
आनी आपल्या बाप्पाक तेणें सांगलें, 
““बाप्पा, नी रे बाप्पा, 
तिची खिरवड तरी बांद ! 
तेन्ना बाप्पान म्हणले, 
“मेल्ल्या तुज्या वस्तुरेची 
तूच खिरवड कर! 
तेणें मागीर व्हडल्या भावाक सांगलें, तेणें तशीच जाप दिली. दुसऱयाक 
सांगले... तिसऱयाक सांगलें... तशीच सवूय भावांनी तेका जाप दिली. 
ती आयकून तेका खूब्ब दूख्ख जालें. तो सामको धळधळ्यां रडत 
शेजाऱ्यांगेर गेलो आनी तेंकां सांगले, 
““ऱेजाऱ्यांनो भावड्यांनो, 
म्हाज्या वस्तुरेची खिरवड तरी बांदा! 
ते बराबर शेजाऱ्यांनी तिची खिरवड़ बांदली. मागीर घोवान बापायक परत 
विचारलें, 
“'ब्वाप्पा नी रे बाप्पा, तिका तरी खंयसर अग्नी लावू, 
तिका तरी खंयच्यान भायर काडू? | 
बापायन सांगलें, 
“फुडलें दार दाखय 
मेल्ल्या तिका फाटल्या दारान व्हर 
मेल्ल्या तिका शिमेभायर घाल! 
तें आयकून तेका परत खूब्ब वायट दिसले. तेणे आवयक विचारलें, तिर्णेय 

तशीच जाप दिली. मागीर तेणें व्हडल्या भावाक विचारलें, तेचींय तशीच जाप ' 
मेळ्ळी... अशें करून तेर्णे घरातल्या सगळ्यांक विचारलें. सगळ्यांनीच तेका | 
तिका फाटल्या दारान व्हरून शिमेभायर घाल म्हुणून जाप दिली. शेवटाक तेणें 
आपले भयणीक विचारलें, 
“आका नी तूं आका, 
तिका तरी खंयसर अग्नी लावूं? 
तिका तरी खंयच्यान भायर काडू?” 
भयणीन सांगले, 
““बंदवा नी तूं बंदवा 
तिका तरी फाटलें दार दाखय 
फुडल्या दारान व्हरून 
तिका तुळशी अग्नी लाय 
तशे सातव्या भावान बायलेंलें प्रेत उबारून फुडल्या दारांत व्हेलें आनी | 
तिका अग्री दिवपाची तयारी करूक लागलो. इतक्यांत तिचो भाव येयलो. तेणें . 
देवाक प्रसन्न करून, देवाकडल्यान बेतकांठी घेतलेली, ती तेणें आपले भयणी 
भोंवतणी घुंवडायली. ते बराबर ती जिवंत जाली आनी कांयच घडलें नासलेबशेन 
उठून बसली. भावाक सामकी उमदे जाली. 
मागीर भावान कितें केले? एक बरी पालखी हाडली, वाजत - गाजप 
हाडले आनी भयणीक आनी भावोजीक दोगांयकय त्या पालख्यांत बसोवन 
आपल्यागेर घेवन गेलो. थंय मागीर तीं सुखान रावली. 

(ही काणी श्रीमती अयोध्या वांतेकार, खोडयें, सत्तरी, गोंय, हिणें कथन केल्या. ) 

भोळी आनी दुबो _ 


“एक करामती नगरी 
भिमक रायाचे घरी 

साठ सहस्त्र गायो, 

आमचे घरी भोळी गंगा!” 


करामती नांवाचे एक राज्य आसलेले. त्या राज्याचेर भिमक राय राज्य 
करतालो. ह्या राजागेर साठ-सहतस्त्र गायो आसलेल्यो. 

तर ह्या भिमक रायाल्या राखण्यागेरय एक गाय आसलेली. तिचें नांव 
भोळी. ही गाय राजाल्या साठ-सहस्न गायापरसय उजवी आसलेली. तिचे खूर 
रूप्याचे आसलेले, शिंगा सोन्याची आसलेलीं. राखणो तिका सदांच राजाल्यी 
गोरवां बराबर चरवण्याक व्हर. 

हे भोळयेक एक ल्हान दुदाचो पाडो आसलेलो. तेचे नांव दुबो. दोगाय 
आवय पुताचो एक-मेकांचेर खूब जीव आसलेलो. दोगांय तीं एकमेकांक सामकी 
पातयेनाशिष्टी. 

एक दिसा देवान त्या दोगांयचोय एकमेकांचेर कितको जीव आसा ते 
पळोवपाक तेंची परिक्षा घेवपाचें थारायलें. थारायतकच जालें कितें? राजालो तो 
राखणो कसल्या तरी कामाक लागून दुसर्‍या गांवांत गेह्ल आसलेलो आनी भोळी 
सदचेबशेन राजाल्या गोरवांबराबर रानांत चरपाक गेल्ली. गेल्यार कितें जाले? चरता 
चरतां भोळी रानांत बाट विसरून पडली. 

““झळ्यो नी गंगा काय 
गेल्यो रानां-वनां 
चरतां चरतां सांडियाली, 
भोळी वाट विसरली! 


तर वाट विसरून पडटकच किते घडलें? देवान एका व्हडल्या वागाचें रूप 
घेतलें आनी भोळयेचेर झोपय घेतली . 


'रूप्याचे खुरू तिचे 
सोनियाचीं शिंगां 

चरता पांचय आगां 
वागान घातलीं किंवा! 


वागान झोपय घालून भोळयेक खावपाक पळयनाका, तिणें तेका म्हटलें. 


““आगा आगा वागा, 
म्हाजो तानी आसा दुबो 
त्यासी देवूनी पाना, 
बाळा भूक राखावी! 


आपलो ल्हान दुबो घराकडेन भुकेल्लो आसा, तेका एक फावट पानो दिवन 
येतां, तेका शाणपणाच्यो चार गोश्टी सांगून येतां, मागीर तूं आपल्याक खा, अशें 
म्हुणून भोळयेन वागाक विनवणी केली. तसो वाग उलोवंक लागलो 


तण खातल्या गोरवा तुका 
इतल्यो कश्यो बुध्दी, 
नाडून वयच्यो काणयो 
गोरवा उलोबं नाका!” 


ते बराबर भोळयेन तेका सांगले, आपूण तुकी नाडना. आपूण खऱ्यांनीच 
दुब्याक दूद दिवन हांगा परती येतली. पूण कितल्योय विनवण्यो केल्यो तरी वाग 
आयकना, आनी भोळयेक वचूंक कसोच सोडना जालो. तर्शे भोळयेन, आपूण 
परत येतली म्हुणून वागाक विस्वास दिवपा खातीर, चंद्र- सूर्य भुमीमाता हांचो 

सोपूद घेतलो. 
“पयली आण दिली तिणे 
चाद-सुर्याची, 
दुसरी आण दिली तिणें 
भुमीमातेची . 
तिसरी आण दिली तिणें 
तुळशी मायेची, 
चवथी आण दिली तिणे 
अग्नी देवाची. 
चार आणो दिल्यो तरीय वाग तिका सोडूंक तयार ना जालो, शैवटाक 
तिणें आपल्या दुब्याची आण घेतली. 
“पाची आण दिली तिणे ' 
घरच्या दुब्याची 
तशें बागान तिका घरा वचपाक दिलें. गाय दुख्खी-कश्टी जावन घरा 
गेली. आपल्या पोराचें कशे जातले? कोण पळयतलो तेका? कोण तेका पोटाक 
घालतलो? हे येवजणेन तिचे दोळे दुकानी भरले. तिचें पावल पांयाकडेन पडना 
जालें, तिका वाट दिसना जाली. गोट्यांत पावतकच ती हामेवपाचेंय विसरली. 
“सकल वयर, सकल वयर 
भोळी जाली गाय, 
दुकांनी भल्ले दोळे 
गाय वाट विसल्ली 
गोठ्यांत पावता काय 
हामेबं विसल्ली!'' 
गोठ्यांत पावतकच भोळयेन दुब्याक पानो दिलो आनी सांगले, 
_ **पिथे पिये रे पुत्रा 
दुदाचो घोट, 
फाल्याच्या दिवशी पुत्रा 
भोगशी कश्ट!'' 
उपरांत ती पुताक आपल्या फाटल्यान संवसारांत एकटो जगपाखातीर चार 

शाणेपणाच्यो गजाली सांगूंक लागली. 


““तण नी खांबचे पुत्रा, 
पाणी नी पिवर्चे, 

थंड सावळेक पुत्रा 
गोठण करचें. 

नको जावूंक पुत्रा 
लोकांचे खावडीक 
लोक मारती धेंप, 
काय बांदूनी घालती. 
घरचा बाप रे पुत्रा 

तुजा गोंयाशी गेला, 
तेचे सांगणेन रे पुत्रा 
तुजा चल काय मार्ग! 


पुत्र आपल्या फाटल्यान संवसारांत एकटो पडटलो ह्या विचारान भोळी 


खूबच दुखी जाल्ली, तेका लागून तिचें दुदय कडू जाल्ले. दुब्याक अजाप जालें, 
आज आवयचे दूद कडू कशे? तेणें आवयक किते घडलां? आज तुजें तोंड दुख्खी 
कित्याक दिसता? अशे म्हुणून विचारलें. ते बराबर भोळयेक तेका खरें सांगचेंच 
पडलें. सांगले तिणे सगळी खबर तेका. दुब्याक दूद पिवोवन जातकच भोळयेन 
तेका बरो चाटलो-ल्हेबलो. पोराचेर निमाणी एक नदर घातली आनी ती परत त्या 
रानात वागा म्हऱ्यांत वचपाक येवंक लागली. जाल्यार भोळयेक जाग - जूग. 


दाखयनासतना दुबोय तिचे फाटोफाट चलत रानांत पावलो. 


"फुडें चाले भोळी 
काय मागे चाले दुबा. 
चलत चलत गेलीं 

ती काय वागाचे साये 
पंचमुखां बागान काय 
गाये किंवा घातलें. '' 


भोळी रानांत वचून वागा मुखार उबी रावली. ते बराबर वाग तिचेर झोपोय 


घालूंक उबो जालो.. त्याच वेळार आवय फाटल्यान येयलेलो दुबो सटूट करून 

फुडें सरलो आनी तेणें वागामुखार आपली तकली दवरली. 
| ““आगा आगा वागा, 
म्हाकाच खा गा 
जाण्टेले भोळेक म्हाज्या 
सोडून दी गा! | 
आवयच्या बदला आपल्याक खा आनी आपले आवयचो जीव वाचय 
म्हुणून दुब्यान सांगनाका, भोळी बेगी बेगीन वागाक सांगूक लागली, 
“आगा आगा वागा, 
म्हाकाच खा गा 
नेण्टेल्या दुब्याक म्हाज्या 
सोडून दी गा! 
बागान पळयलें, दोगांय आवय-पुताचो एकमेकांचेर खूब जीव आसा. 
दोगांय आपलो जीव दिवन दुसऱयाचो जीव वाचोवक पळयतात. वागा रूपांत 
आसलेलो देव हैं पळोवन प्रसन्न जालो. तेणें आपलें खरें रूप उक्ते केलें आनी 
म्हटले, 
““झोळी म्हाजी भयण 
काय दुबो म्हाजो भाचो, 
शितळ सावळेक पुत्रा 
गोठण कर गा। 
| देवान भोळी आपली भयण आनी दुबो आपलो भाचो, अशे म्हणून तेंकां 
दोगांयकय आशिर्वाद दिलो. मागीर देव गुप्त जालो आनी भोळी आपल्या दुब्याक 
` घेवन आपल्या गोठ्यांत उमेदीन परतली. 


a 
(ही काणी सर्गेस्त श्रीमती भिमाबाय देसाय, आमोणें, केपें, गोंय, हिणें कथन केल्या.) 

सोरपाचें लग्न 


एन 
आसता घोव आनी एक आसता बायल. घोव आसता खूब आळशी, 


तो काम कांयच करना, दिसभर न्हिदून रावता. बायल बाबडी लोकांगेर काम 


करून तेका पोसता. 
तर तेंगेर भुरुयां नासतात आनी बऱ्याच वर्सांनी ते बायलेक दुवाळे लागतात. 


दुवाळे सामके खर आनी तिका अळमीं खावपाची इत्सा जता. ती घोवाक सांगता, 


खंयच्यानय पुणून आपल्याक अळर्मी हाडून दी! 
घोव आळशी नही, तेका खरें रानांत वचपाचो वाज येता, पूण कितें करतलो? 
बायलेन सांगले म्हण्टकच तेका वचचेंच पडटा. तो उद्डा आनी वता रानांत. पूण 


तेका खंय खबर रानांत खंयच्या जाग्यांनी अळमीं येतात म्हुणून. तो केन्ना अळम्यांक 


गेल्लोच नासता. 


तर तो भोंवता तोंड वरशें करून हांगा - थंय. पूण तेका खंयच अळमी | 
मेळनात. आ ! किर्ते करतलो? अळमी घेनासतना परतो हात हालयत गेल्यार 


बायल रागार जातली!... येवजीत येबजीत तो असो हेबाटेन तेवाटेन पळयता ... ' 


इतक्यांत तेका एका रोयणीचेर बरी अळर्मी फुललेली दिसतात. सामकी उमेद | 


जाता तेका. धांवता आनी अळमी काडूंक. असोऽ हात घालता. घातल्यार जाता 


किते? तर त्या रोयणींतल्यान फुस्कार घालीत एक सोरोप वयर सरता आनी तेका ' 


म्हण्टा, 

“धये कोण रे तूं ? म्हाजी अळर्मी कित्याक काडटा? रर 

घोवाक सुट्टा कडकडो, तो भीत भीत सागता, 

“हागे बायलेक दुवाळे लागल्यात, तिका अळर्मी खायनर्शी दिसल्यांत, 
म्हुणून हांव चार कळे व्हरूक आयला! 

तसो तो सोरोप सांगता, 

““अळमी व्हर, पूण तुगे बायलेगेर जर चेडू जायत, तर तुर्वे तेज्या बाराव्या 
वर्सा म्हाजेकडेन लग्न करचें पडटलें. तेका बारावे वर्स लागता ते दीस हांव येतलों 
तेका व्हरूंक. तयार आसा जाल्यार पळय,... ना तर तुका अळमीं व्हरूक 
मेव्ठचिनात! 

घोव चिंतता, आतां हय म्हणया आनी अळमी व्हर्या. मागीर हो बाराव्या 
वर्सा चड येता आपल्या चेडूं जायत जाल्यार व्हरूक! आनी बारा वर्सा मेरेन हो 
जितो उरल्यार खबऱ्यो! मर्दी कोणेय मारून वडयल्यार जालें! अशें म्हणून तो 
येवजिता आनी सोरपाक सांगता, आपूण आसा म्हुणून तयार तुका चेडू दिवंक. 
जालें! तसो सोरोप तेका अळमीं काडूंक दिता. तीं घेता आनी तो घरा येता. येवन 
बायलेक तीं दिता, मात बायलेक सोरपाची खबर सांगना. 

बायल बरी उमेदीन इत्सा भागसर तीं अळमीं रांदून खाता. मागीर णव 
म्हयने सोपून तिका एक बरें सुंदर चेडू जाता. चेडूं जालें तें पळोवन घोवाच्या 
पोटांत मात्शें धूगधूग जाता, पूण तो येवजिता, “कितलोय जालो तरी तो सोरोप. 
तो आनी!क्वितें येतलो म्हागेर, म्हागे चेडवाकडेन लग्न जावपाक! 

तर दीस वतात... चेडूं इले इल्लें वाडटा. एक वर्स सोंपता... दोन वर्सा 
सोंपतात. करतां करतां चेडबाक अकरावें वर्स सोंपून बारावें वर्स लागता, त्याच 
दिसता तो सोरोप फोस्स फोस्स करून व्हडल्यान फुस्कार सोडीत तेगेर येता. तेका 
पळयनाका, बापायक सगळी याद जाता, तेच्या हाता - पांयांक सामको थरथरो 
भरता. सोरोप सांगता, , 

““फाल्यां सकाळीं तुगे चेडवाक घेवन तळ्यार यो, थंय साळकां मुळांत 
हांव आसतलों... तेन्ना तूं चेडबाक साळकां काडपाक म्हुणून उदकांत धाड... 
हांव तेका थंयच्यान घेवन पाताळांत वयतलों आनी तेचेकडेन लग्न जातलो.... 
जर तुवें सांगलें प्रमाण केलें ना तर हांव येवन तुमकां सगळ्यांक चावतलों! का 

बापायक सामकें दुख्ख जाता. एकटीच धूव, तिका सोरपाक कशी दिवप? 

तो सोरपाक तड्डकां करपाखातीर म्हण्टा, 

''आनी एक... दोनूच दीस दवरता तेका म्हागेर... मागीर तुका दितां.'” | 

“ना... आनी दोनूय दीस ना, एकूय दीस ना! फाल्यां म्हणजे फाल्यां!... | 
जर तू फाल्यां तेका घेवन येयलो ना तर हांव तुमकां खातलो! '' 

तो आनीक कितें उलयतलो? “बरें बाबा, येता फाल्यां घेवन तेका _ 
तळ्याकडेन, '' अशें म्हणून सांगता, तसो सोरोप वयता. 

बापायक आख्खी रात न्हीद पडना. एकटीच, नवसांनी जाल्ली धूव आपली, 
तिका सोरपावांगडा लग्न कशी करप? रातभर येवजण्यांनी तो हांथुणार तळमळटा. 
तै पळोवन बायल विचारता तेका, 

“आज कितें जालां? न्हिदनासो?'' 

तो बायलेक सांगता, 

"कांय ना गो. चेडूं आतां व्हड जालां नही? तेच्या लग्नाचे येवजितां हांव! 

बायल म्हण्टा, ''येबजिवपाचें आनी कितें? देवान गांठ मारल्या थंयच 
तेचे लग्न जातले! न्हीद तूं आतां मुकाट्यांनी!” 

बायल न्हीद म्हुणून सांगता खरी, पूण तेका न्हीद पडचना. तसोच तो 
हांथुणार तळमळत उरता. 

एकदांचो दीस जाता, तसो तो चेडवाक सांगता, ''बाये, चल आमी साळकां 
हाडपाक तळ्यार या. '' 

साळकां हाडपाक या, म्हुणून बापायन सांगनाका, चेडू सामकें खोशाल 
जाता आनी बापाय वांगडा तळ्यार वयता. तर तळ्यार वयतकच बापूय तेका 
उदकांत देव आनी साळकां काड, आपूण वयर धडेर बसता म्हणून सांगता. 

त्या तळ्यात जायतीं धवी साळकां फुललेलीं आसतात आनी मदूदीं एकूच 
तांबडे साळक आसता. चेंडूं तेंच पयलीं काडया म्हणून उदकात देवता आनी 
साळको म्हऱ्यांत वयता. जाल्यार कितें? तो सोरोप त्या साळकां मुळांत आसता. 
तो ते चेडू लागीं पावलें तशे साळक तोंडांत घेवन लांब - लांब व्हरता. तशे चेडू 
गायता, 

“'पादुलभर पाणी जाले रे बाप्पा, 
साळक लांब - लांब वता रे बाप्पा. 
बापूय म्हण्टा, 

“जाता तितलें जाबुंदी गे धुवे, 
साळक घेवूंनी तूं ये गे धुवे. 
तशे चेडूं मात्शें मुखार वता, जाल्यार साळक आनी फुडे वता. 
““क्रमरभर पाणी जार्ले रे बाप्पा, 
साळक लांब - लांब वता रे बाप्पा. 
बापूय म्हणटा, 
“जाता तितलें जाबुंदी गे धुवे, 
साळक घेबुनी तूं ये गे धुवे. 
... चेडूं मुखार वता... साळकय मुखार वता. 
““'गळोभर पाणी जाले रे बाप्पा, 
साळक लांब - लांब वता रे बाप्पा. 
बापूय म्हण्टा, 
“जाता तितलें जाबुंदी गे धुवे, 
साळक घेवुनी तूं ये गे धुवे. ' 
चेडूं मुखार वता... तशे साळक आनीकय मुखार वता. तशें चेडू बापायक 
निमार्णे सांगता, 
““बुडले रे हांव बाप्पा. 
वांचय रे म्हाका बाप्पा. 
बापूय म्हणटा, 
““बुडना गो तूं धुवे 
सोरोप वांचयतलो गो तुका धुवे. '' 
बापायन तशे म्हणपाक, सोरोप मुखार सरता आनी चेडवाक थयच्यान 
उबारून घेवन पाताळांत वता. मागीर तो तेच्या वांगडा लग्न जावन, तेका आपली 


बायल करता आनी पाताळातच दवरता. 


छः 
(ही काणी श्रीमती श्यामल श्यामसुंदर नायक, सातोरे, शिरोडें, फोंडें, गोंय, हिणें 
कथन केल्या.) | 

तवनास भुरगो 


ए 
क्ट भुरगो आसता. तेचो आवय - बापूय मरता. तेका एक आजी आसता, 


तीच तेका पळयता. तर कितें जाता? हो भुरगो तबनास जाता. तो काम - धंदो 
कायच करना, असो गांवार हेडटा आनी जेवपाक घरा येता. 

आज्जेक बिचारेक तें पळोवन खूब दूख जाता. पूण ती किते करतली? 
बोगीच रावता आनी राजागेर काम करून कणी - तूस मेळटा ती हाडून नातवाचें 
पोट भरता. 

तर एक दिसा ही आजी दुर्येत पडटा. तिच्यान राजागेर वावराक वचूक 
जायना. वावराक वचूक जायना म्हण्टकच त्या दिसा तिका कणी - तूस मेळना 
आनी ती जेवण बी करूक पावना. 

सदचेबशेन गांवार हेडून नातू दनपरां घरा येता आनी रांदचे कुडींत भितर 
वचून पळयता, तर सगळे तोप - भांडी रिकामी आसात. तो खंयीय कितेंय खावंक 
आसा काय म्हुणून पळयता, तर कांयच ना. तसों तो वता आनी आज्जेक उठावन 
सागता, 

''आज्जे, आज्जे... जेवक वाड!” 
आजी वोगीच गप्प रावता. तसो तो परत विचारता, 

“आज्जे, आज तुयेन रांदूंक ना? म्हाका भूक लागल्या 

आज्जेक येता राग. आपल्या जिवाक बरें ना तें काय हेका दिसना, आपूण 


| 32 

न्हिदून कित्याक आसा, ते कांय हो विचारना. वयल्यान जेवंक मागता! ती रागान 
तेका म्हण्टा 
भूक लागली जाल्यार तू म्हर्जी हाडा खा! 

तसो तो भुरगो, “दी” म्हण्टा. तें आयकून आज्जेक खूब दूख्ख जाता 
ती रडत उलयता, 

““पोरा, हांबें तुका पोसून इतको ल्हानाचो व्हड केलो. आतां म्हाज्यान 
वावर जायना... आतां तुर्वे काम करून म्हाका पोसपाचें... उलट तूं म्हाजी हाडां 
खावंक तयार जाला? ' 

आजी रडूंक लागली तें पळोवन त्या भुरग्याकय मात्शें वायट दिसता. तो 
थोडो मोव जाता आनी आजेक सांगता, 

““आज्जे, फाल्यांच्यान हांव कामाक वयतां. ' 

आयकून आज्जेक खोशी जाता. ती कितें करता? दुसऱ्या दिसा उठून बरे 
तांदळांचे लाडू करता, एका पोटल्यांत बांदता आनी नातवाक दिता नातू ते घेवन 
घरांतल्यान भायर सरता. 

तर नातवाक गांवांत काम सोदूंक गेल्यार कोणूच कसलेंच काम दिनात. 
सगळ्यांक खबर आसता तो तवनास म्हणून. तेन्ना तो येवजिता, आपूण दुसऱ्या 
गांवांत काम सोदूंक वतलों म्हुणून आनी तो दुसऱ्या गांवांत वचूक लागता. तर 
त्या गांवात वचपाची वाट रानांतल्यान 

नातू रानांतल्यान वचूंक लागता. लागल्यार कितें घडता तेका? अर्दे वाटेर 
पावतकच पोटाक भूक लागता. तेन्ना तेका आजेन दिल्ल्या लाडवांची याद जाता 
जाल्यार तो एका झाडामुळांत बसता आनी लाडवांची शिदोरी उगडटा... इतल्यात 
थंय एक वाग येता. तो जिबली चाटीत तेचेर उडी मारपाक वता, नातू वागाक 
पळयता, आनी कितें करता? आज्जेन दिल्ली लाडवांची शिदोरी तशीच काडून 
वागाच्या तोडांत सारता. 

आज्जेन दिल्ले लाडू आसतात सामके फांतर कशे घट. ते लागून वागाचे 
दांत सगले झडटात. तें पळोवन नातू लागींच्या झाडार चडलेली एक वाल काडटा 
आनी दोरयेसारकी वागाच्या गळ्यांत बांदून तेका वोडीत वोडीत गावांत घेवन 


येता. | 
तर ह्या वागान गांवच्या लोकांक हे आदीं खूबच सतायलेले आसता, तेणें 

जायत्या लोकांक आनी लोकांल्या गोरवां - वासरांक खाल्लेलें आसता. राजाल्या 
मोठ - मोठ्या शिपायां - सरदारांच्यान तेका धरूंक जालें नासता. तेन्ना राजान 
जाहीर केल्लें आसता, जो कोण ह्या वागाक जिवानशी मारतलो वा धरतलो, तेका 
आपूण आपलें अर्द राज्य दितलों आनी आपले कन्येवांगडा तेचे लग्न लायतालों 
म्हणून. 

आतां आज्जेलो नातू त्या वागाक वालीक बांदून, वोडीत गांवांत घेवन 
आयला तें पळोवन लोक सामके अजापतात आनी धांवट वचून खबर राजाक 
सांगतात. 

“शाजासायबा... राजासायबा... ते आज्जेलो नातू वागाक घेवन गांवांत 
आयला... तो मुखार चलता आनी वाग तेच्या फाटल्यान चलता....! 

राजाक सामकी आयकून उमेद जाता. सामको हुशार म्हण्टा हो नातू. तो 
शिपायांक धाडून तेका दरबारांत आपोवन हाडटा. आज्जेकय आपोवन हाडटा. 
आनी दरबारांत सगळ्यांक सांगता, हो आज्जेलो नातू मोठो हुशार. म्हाज्या मोठ 
- मोठ्या शिपाय - सरदारांच्यान जें जालेंना, तें तेणें करून दाखयलें. कोणाच्यान 
आटाप येना असल्या वागाक तेणें धरून, गोरू करून गांवांत हाडलो... तेन्ना उतर 
दिल्ल्या प्रमाण हांव तेका म्हाजें अर्दे राज्य दितां आनी म्हाजी कन्याय दिता. 
आज्जेक हें सगळें आयकून सामकी उमेद जाता, तिच्या दोळ्यांतल्यान दुका 
व्हावंक लागतात. 

नंतर राजा तेचो भोवमान करता, तेका अर्द्या राज्यार बसयता आनी मोठ्या 
थाट - माटान आपल्याले कन्येलें तेचेकडेन लग्न लायता. 

नातू मागीर ते राजकन्येक घेवन आनी म्हातारेक घेवन सुखान रावता आनी 
बरेतरेन राजान दिल्ले राज्य चलयता. 


(ही काणी श्रीमती श्यामल श्यामसुंदर नायक, सातोरें, शिरोडें, फोंडे, गोंय, हिणे 
कथन केल्या.) 

सातवी सून 


“घाटी देशीचो गावुडो 

काय बरो कोंकणी देंवलो, 
गावडो दिसाचो बांदी तळे 
रातीचें तळें मोडून जायी. 


एक गावडो आसता, तो घाटावयल्यान कोंकणांत येता. तर येवन तो एक 
तळें बांदोन शेतवड करपाचें येवजिता आनी ते परमाण एक दीस तळे बांदता. 
बांदल्यार कितें घडटा? गावडो जसो रातीकडेन घरा वचनाका, फाटल्यान ते तळे 
मोडून वयता. 

गावड्यान दुसऱ्या दिसा जर येवन पळय, तर तळे मोडलेले आसा. ' पाड 
पोडों, सारके बांदलें नासलें दिसता हाये,” अशें म्हुणोन गावडो परतें तें तळे 
बांदता आनी घरा वयता. जाल्यार तिवूय बांदावळ रातीकडेन मोडून वयता. दुसरे 
दिसा गावडो परत तळें बांदता. तेंवूय मोडटा. तेन्ना गावडो कितें येवजिता? शेर्त 
म्हण्टा देंवचाराचो मान-पान आपणें केलो ना म्हुणोन हें तळे मोडटा! 

गावडो उठ्ठा नीटूट घराकडेन वयता आती एक पाना-इडो, केळी बी 
हाडून देंबचाराक दवरता आती परत बांद बांदता. पूण रातीकडेन बांद मोडटाच. 

पान-इड्यान बांद धरना जाल्यार आतां म्हण्टा, कोन्या दर दिवन पळोवया. 

तो एक कोंबो हाडटा सोदून, आनी तो दरेक दिता. पूण बांद कसोच 

धरना. मागीर तो बोकड्याची दर दिता.. तरीय बांद मोडटा.. मागीर कांसवाची 
दिता... बांद मोडटाच! | 
गावडो सामको येवजणेंत पडटा. कितें केल्यार पूण हो तळ्या बांद धरत?... 
येवजितां येवजितां तेच्या मनां जाता, बायलमनशेची दर दिल्यार घडये तळ 
बांदावळी येत म्हुणून! 
तर किते जाल्लें आसता? ह्या गावड्याक सात जांणी सुनो आसतात. तो 
तेतंले व्हडले सुनेची दर दिता म्हण्टा, पूण तळें रातीन कोसळटाच! मागीर तो दुसरे 
सुनेची दर दिता म्हण्टा. तरी तळें रातीन कोसळटाच! अशें करून करून तो स 
सुनांची दर दिता म्हण्टा... तळ्याचो बांद कसोच धरना. 
निमाणें सातये सुनेची दर दितलों म्हण्टा, तेन्ना घडटा किते? तेणें तशे 
म्हण्टांच, तळे धरता आती शेतवड सामकी उदकान भरून, तेची जमीन पिकावळीक* 
येता. गावड्याक सामकी55 उमेद जाता. 
त्या गांवांत एक म्हातारी आसता. तिका ही खबर आसता. ती कितें 
` करता? ते सुनेक सांगता, “'बाये, तुगे घोव गेला शिगम्या मेळाक आनी फाल्यां 
तुगे मांव तुका तळ्याक दरेक दिवपाचो आसा! ' 
आयकून सातये सुनेक सामकें दुख्ख जाता. ती नीटूट घराकडेन येता. ती 
रात काडटा, मागीर दुसरे दिसा सकाळीं उठून आपल्या बापायगेर वयता. बापायक 
आपली धूव येयली ती पळोवन सामकी खोशी जाता. तर बापूय धुवेखातीर बरे 
बरें जेवण रांदपाक लायता. मागीर ती आपल्या हातांनी तें जेवण सगळ्या कुटुंबाक 
वाडटा, आपल्याकय एक पान वाडून घेता आनी सगळ्यांच्या मदीं बसता आनी 
म्हण्टा किते? तर, 
` आबा नही रे आबा, 
दी म्हका तुजी निमाणी उंडी!” 
तेचेर आब तिका विचारता, 
` धुये नही गे धुये, 
तुका कितें नी घडले? 
धूव म्हणटा, 
“आबा नही रे आबा, 
माम म्हाका येगळो नी थेयिता! 

आब सांगता, 
““थेयल्यार ठेवूं न्ही गे धुये, 

तुका थाली -तामण काय दितां 
बापूय धुयेक उंडी दिता. मागीर ती आपले आवोकडेन उंडी मागता, 

“आवो नही गे आवो, 

दी म्हाका तुजी निमाणी उंडी! 

धुये नी गे धुये, 

तुका कितें नही घडलें? 

आवो नही गे आवो, 

माम म्हाका येगळो नी थेयिता! 

थेयल्यार ठेवूं नही गे धुये, 

तुका वल्ली-सूप काय दितां 
ती मागीर बोपोलयाकडेन मागता, तोवूय तेच भाशेन म्हणटा. 

“ 'थेयल्यार ठेवूं नही गे धुये, 

तुका नांगर-जोत काय दितां!' 

मावशेकडेन उंडी मागता, ती म्हण्टा, 

““शेयल्यार ठेवूं नही गे धुवडे, 

तुका तांदूळ -गोटो काय दितां!'' 
व्हडलो भाव उंडी मागतरेच सांगता, 

“ 'थेयल्यार ठेवूं न्ही गे भयणी, 

तुका पयसो आटको काय दितां! ' 
भावजेकडेन उंडी मागता, तेन्ना ती म्हणटा, 

““शेयल्यार ठेवूं नही गे नणंदे, 

तुका न्हेसण -पांगरूण काय दितां!' 
निमाणें धाकट्या भावाकडेन उंडी मागता. तो म्हण्टा, 

““शेयल्यार ठेवूं न्ही गे भयणी, 

तुका गोठ्यांतलें अर्दे गोरू काय दितां 

तर अशे तरेन ती सगळ्यांली निमाणी उंडी खाता आनी नीटूट आपल्या | 
घरा येता. येयल्यार हांगा मांवान किते केल्लें आसा? बरें उदक तापयलां, पांच- _ 
पक्वानां रांदल्यांत, नवें कापड, फुलां, काजळ-कुकूम, कांकणा... सगळें हाडून | 
थेयलां . 

मागीर सून येयल्याबराबर तो सुनेक सांगता, 

““सुने, बरें उदक तापोवन दवरिलां तें न्हाव. 

सून म्हण्टा, 

““माम म्हाका केन्नाच उदक न्हाव म्हणनासलेलो आज सो सांगता? ' 

“आज तुका हांव कुळारा व्हरून पावयतां!'' 

सुनेक सगळें खबर आसता, पूण ती आपूण जाणा म्हुणोन दाखयना. 

मागीर उदक न्हावतकच, मांव तिका नवें कापड न्हेस म्हण सांगता. तेन्ना 
ती म्हण्टा, “माम आज म्हाका नवें कापड न्हेससो कित्याक म्हण्टा? ' तेचेर माव | 
तिका पयलीं सारकीच जाप दिता. | 

एक एक करून मांव तिका तेल घालून मार्थे उगय म्हण्टा.. कांकणां घाल 
म्हण्टा.. फुलां माळ म्हण्टा.. काजळ-कुकूम लाय म्हण्टा. परतेक वेळार ती पयलीं 
सारकोच प्रश्‍न करता आनी मांव तिका आपूण कुळारा व्हरून पावयतांच म्हणून 
सांगता. 

तर अशेतरेन सगळो शिरंगार घालून जातकच निमाणें मांव तिका * जेवन 
घे, म्हणून सांगता. 

““माम म्हाका केन्नाच जेवन घे म्हुणून सांगनासलेलो, आज सो सांगता? 
म्हणून ती मांवाक परतोय प्रश्‍न विचारता. 

“तुका कुळारा व्हरून पावयता गे सुने! ' म्हुणून मांव तिका जाप दिता. 

सुनेक जेवपाक बसल्यार जेवण खंय वयता? ती दोन उंड्यो 

चाबडायल्योश्यो करता आनी उठ्ठा. मागीर मांव जेवता. जेवन तो आपला घोड़ो 
भायर काडटा. आपूण घोड्यार बसता, सुनेक घोड्यार बसयता आनी नीड 
तळ्याकडेन बयता. 

तर तळ्याकडेन पावतकच मांव कितें करता? आपूण घोड्यावयल्यान 
सकल उड़की मारता आनी घोड्याक तळ्यांत सोडटा. घोड़ो उदकांत इल्लो इल्लो 
मुखमुखार वयता. ते बराबर सून गाणें म्हणूक लागता. 

““चाऊलभर आसलेले उदक 
दिमीभर जाले रे, 
वयता रे मामा घोडो 
पयले पयले कडे वयता. 
तसो मांव म्हण्टा, 
““आवय-बापायक दिलेलो शब्द गे धुये, 
तूं शब्दापरमाणें वाग गे धुये. ' 
घोडो आनीक मुखार वयता. 
““दिमीभर आसलेलें उदक 
भेंडभर जालें रे, 
वयता रे मामा घोडो 
पयले पयले कडे वयता. 
मांव गायता, 
““आवय-बापायक्क दिलेलो शब्द गे धुये, 
तूं शब्दापरमाणें वाग गे धुये. ' 
अशेतरेन सून भेंडभर आसलेलें उदक बौमलीभर जालें म्हण्टा, बोमलीभर 
गसलेळे गोमटीभर जालें म्हण्टा आनी गोमटीभर आसलेंले नाका-तोंडात गेलें 
इण गायता. मांव तिका परतेक येळेक आवय-बापायक दिलेल्या शब्दापरमाणे 
ग म्हणून शिटकायता. 
तर सरतेशेवटाक सून बुडटा. मांव उठोन घरा येता. हेवाटेन किते घडटा? 
ळाक गेल्लो सुनेलो घोव येता. तेका तीच म्हातारी, ““तुगे वस्तुरेक तुगे बापायन 
[क दिल्या तेन्ना तूं वस्तुरे हाताशिवाय आरत घेना म्हुणून सांग, अशें म्हणून 
कयता. 
घोव येता आनी दारांत रावन बायलेक आरत घेन्न यो म्हुणोनै उलो करता. 
ल्यार बापूय सांगता, तुगे वस्तुरी बाळंत जाल्या, ती भाय॑र येवंक शकना म्हणोन. 
सो घोव सांगता. 
““बाळंत जाल्यार भुरग्याक रडय! 
बापूय भुरग्याक खंयचो रडयतलो? नंतर तो सांगता, बायल उदक हाडूक 
ल्या म्हुणून. तशें जाल्यार ती येसर आपूण आरत घेवपाचो रावता म्हुणून तो 

सांगता. बापूय मागीर म्हण्टा, तुजी बायल कुळारा गेल्या. तसो | 
आपूण कुळारा वयता म्हुणून तो सांगता आनी थंयच्यान भायर सरता. 

तेका सगळें खरें खबर आसता. तो थंयच्यान नीट्ट तळ्यार वयता. 
वचून बायलेक उलो करता, 

““तळ्यांतले म्हाजे भारजे , एका फावट तरी म्हाका हळदी-आंगाचो 
गे! 

ते बराबर पीट्ट करून ती उदकांतल्यान वयर येता. तो तिका धरूक 
पूण ती तेका मेळना. उदकांत आसले तशी परत वयता. तो आनी एकदां 
करता.तरशेंच घडटा.. आनी एक उलो करता..... ती परत वयर येता. आतां 
तो तिच्या केंसांक धरून तिका धड़ेर वयर काड़टा. बोटांतली मुदी काडून 1 
झरोवन तिच्या तोडांत घालता. ते बराबर ती आसले तशी जिवंत जाता. 

घोव बायलेक सांगता, “ तें घर-दार, हो गांव ... आमकां कायच नाक 
आमी पयस खंयतरी या आनी सुखान रावया.'' बायलय तयार जाता. .. दोगां 
उठ्ठात, दुसर्‍या गांवांत वयतात. थंय एका मळा-मैदानार घर-दार बांदतात.शेत| 
जमीन तयार करतात. केळ-कवाथो, नारींग-सुरींग.. जायो-जुयो... सगळें भाट | 
बेस, कुळागर तयार करतात आनी सुखान रावतात. | 

हेवाटेन कितें जाता? गावड्या कुटुंब फाटी पडटा. जेवणाक पातीशेर जाता 
तेचे कशेच त्या गांवांत पोट भरना. तेन्ना गावडो किते करता? आपले बायलेन 
आनी सवूय पुतांक, सवूय सुनाक बराबर घेता, आनी दुसऱया गांवांत पोटाभरीब। 
या म्हणोन भायर सरता. सरल्यार किते जाता? ह्या सातया पुतान पळय जो आपल 
पेजेपाट सोडलेली तो व्हांवन सामको पयस येयलेलो आसता. तो तेंकां सांपडटा 
तेका तोंड लायत लायत हीं तेगेल्या घराकडेन पावतात. सामक्यो पोटा कापठ्य 
जाल्यात, आगार वस्त्र ना, खाडां-बोड़ां वाडल्यांत. अशे परिस्थितींत सगळ 
आसात. | 

सातवो पूत वळखता आपल्या आवय-बापायक आनी भावांक. ते माह 
तेका वळखनात. तो किते करता? बायलेक सांगता, बरें उदक तापय, बरें जेवण 
राद म्हुणून, आनी आपूण बाजाराक वयता. बरे वाले-न्हेसणां घेन्न येता. 

मागीर सगळ्यांक तेल लावन न्हावंक लायता, म्हाल्याक आपोवर 
बापायची-भावाची वाडलेलीं खाडां-बोडां तासूंक लायता. नवीं न्हेसणां -वस्त्र 

न्हेसूंक दिता आनी तेंकां पोटभर वाडटा. 
| बापूय आनी आवय किते म्हण्टात, 

“असलीच म्हागेली एक सून आसलेली. असलोच म्हागेलो एक पूत 

आसलेलो! ' 
सातवो पूत इचारता, 

“मागीर कितें जालें तेचे? मला तीं? ' 

तीं कितें सांगतली? वोगीच रावतात. 

भाव म्हण्टात, 

““असलोच आमगे एक भाव आसलेलो. 

तो इचारता, 

“मागीर किते जालें तेचे? मेलो तो? ' 

ते वोगीच रावतात. 

गावड्या सवूय सुनो म्हणटात, 

“असलीच आमगेली एक जाव आसलेली! ' 

तो इचारता, “मागीर किते जालें तिचें? मेली? ' 

त्यो वोगीच रावतात. 

बरो वेळ वयता. गावडो, तेची बायल आनी सवूय पूत जेवन-खावन थोडे 
सावशीद जातात. मागीर ते सवूय भाव सातव्या पुताक सांगतात, 

“आमी तुगेर रावूं? ' 

तेचेर तो म्हण्टा, 

“कहागेर रावल्यार तुमकां भाटांत - कुळागरांत वावर करचो पडटलो. 
तुमगे बायलांक घरांत वावराडेपण करचे पडटलें! तेच्या बदला तुमकां कांयच 
पयसो मेळचो ना, जेवण पोटाक मेळटले! तयार आसल्यार सांगात! 

भाव तयार जातात. तो तेंकां कामाक दवरून घेता. 

बापायन आपले बायलेक दरेक दिल्ली हें जाणा जावनय तो, जल्म दिल्लो 
बापूय म्हुणोन आनी णव म्हयने पोटांत आपल्याक वाडयलेली आवय म्हुणोन 
तैंकां कांयच काम दिना. तेंकां घरांत सुशेगादीन बसोवन दवरता. 

एक थोडो तेप गेलो तसो मागीर तो आपल्याली खरी वळख आवय- 
बापायक आनी भावा-भावजांक दिता आनी तेका सांगता, 

“ही तुमगेली तळ्या-जळीक दरेक दिलेली सून!... तिका हाये 
| 2? 


तळ्यांतल्यान काडून परत जिवंत केली 
गावड्याक आपले करणेचो पश्चाताप जाता. तो पुताक आनी सुनेक 


म्हण्टा, “जालें तें सगळे इसरून आमी बरेतरेन रावया!'' मागीर सगळीं सुखान 


रावतात. 


|) 
(ही काणी श्री. जानू गांवकार, कर्ल, केपें, गोंय हांणी कथन केल्या.) 

सोनसावळे 


ऑड गांवांत सात जाण भाव रावताले. तेकां एक भयण आसलेली. 


भयण सामकी दिसपाकय सुंदर आनी गुणांनीय अपुरबायेची. भावांचो आपले 
भयणीचेर खूब जीव आसलेलो. ते तिका सामको तळटावयलो फोड कशे 
सांबाळटाले.तिका कांयच उणे पडूंक दिनासलेलें. ती पळय जें किते जाय म्हण्टा 
आनी हाड म्हण्टा तें तें सगळें ते तिच्या फुड्यांत रोकडेच तयार करताले. 

त्या सातय भावांची लम्रां जाल्लीं आसलेलीं. तेंच्या बायलांच्या पोटांत 
आपल्याले घोव भयणीक जीव करता तें पळोवन सामके कचमळटालें. रागान 
केच्या आंगाक जाळ पडटाले. भावांकय हें खबर आसलेलें, म्हुणून ते आपले 
धाकटे भयर्णीक आपल्या बायलां म्हऱ्यांत कशेच पातयेनासलेले. 

तर एक दिसा कितें जालें? भावांनी दुसर्‍या राज्यांत वेपाराक वचपाचें 
थारयले. बरें तेणी एक तारू घडयलें, तेवूंत सगळो म्हाल-मेथो भल्ली आनी बचपाची 
तयारी केली. जाल्यार तेंकां भयणीचो हुस्को. आपल्या फाटल्यान आपल्या 
बायलांनी तिका कितें तरास केले जाल्यार? कितें करपाचे ? 

भावांनी बरें येवजीय, येवजिले आनी एक बऱ्यो सात माळयो बांदल्यो 
आनी त्या सात माळयां वयर सोनसावळ्याक दवरलें. तेची सगळी जेवणा -खाणांची 
वेवस्ता केली आनी तेका सांगले, ह्या माव्व्यावयल्यान सकल देवनाका म्हण. 


आनी ते भायर सरून गेले. _ 

तर आसा! एक-दोन दीस, करतां करतां असो एक म्हयनो गेलो. सोनसावळें 
आपल्या सात माळ्यांर बसून आसा. थंयच तें भावांनी कितें पळय जे दवरलां ते 
खाता-जेवता! चल्ला! 
एक दिसा कितें जाले? सोनसावळें पळय जें सातवे माळयेर बसून केस 
वळयतालें, ती तेच्या हातांतली फणी सकल पडली. आ! किते करतले? भावांनी 
तर ह्या माळयां सकल देंवनाका म्हणून सांगलां! तेणें आपले व्हडले भावजेक उलो 
केलो आनी फणी काडून दी म्हण मागले. 
' “व्हनये नी तूं म्हाजे व्हनये गे, 
म्हाजी फणी नी काय दी गे! 
ते बराबर भावजेन सांगले, 
“एक सोपण काय देव गो, 
तुजी फणी नी काय काड गो 
सोनसावळ्याचे माळयेक सगळीं सात सोपणां आसलेलीं. भावजेन सांगल्या 
बराबर तें बाबडें एक सोपण देवळे. तरी फणी हाताक लागना. तेर्णे दुसरे भावजेक 
उलो केला. 

*'व्हनये नी तूं म्हजे व्हनये गे, 
म्हाजी फणी नी काय दी गे! 
दुसरे भावजेनय, व्हडले भावजेन सांगलेली तशीच तेका जाप दिली आनी 
ते मागीर माळयेचें दुसरें सोपणे देंवलें .. अशें करून सोनसावळ्यान सातय भावजांक 
उलो केलो आनी तेणी ना म्हण्टकच तें सातय सोपणां देंवन सकल पावलें. 
तै जशे सकल पावनाका, सातय भावजांनी एक जावन तेका धरलें आनी 
तेच्या आंगावेल्यो सगळ्यो भांगराच्यो वस्ती काडून घेतल्यो आनी तेका बरो 
सडूडीक पेट दिलो. मागीर तेका तीं खूब कामां सांगूक लागलीं,तरास दिवंक 
लागलीं. जेवंक खावंक वाडना जाली. उरलेलें -सांडलेले, शेळे -उश्टें तेका खावंक 
दिवंक लागलीं. न्हेसपाक तेका तेणीं एक फाळयेचो कुडको दिलो. 
एका दिसा तेणी किते केलें? सोनसावळ्याक सांगले, रानांत वच आनी 
एक लाकडां भोरो घेवन यो. घेवन येयलेंना जाल्यार तुका आमी घरांत घेवचिनांत! 
आनी तेणी तेका कोयती-दोरी कांयच दिली ना. सोनसावळें गेलें रानांत आनी 
लागलें बसून रडूक. 

“सात जाणा भावांनो, 
तुमी खंयचे वाटे गेल्यात, 
एकटी तुमची भयणुली 
काजळ -कुकमाची कंडुली 
आई-बाप नासलेली 
रानांत वनवास काडी. 
तर जालें कितें? सोनसावळ्याचो रडपाचो आवाज आयकून थंय एक हत्ती 
यलो. तेणें तेका, कित्याक रडटा काय म्हण विचारलें. ते बराबर सोनसावळ्यान 
[का घडलेली खबर सांगली. तसो हत्ती म्हण लागलो. कांयच भिवनाका, आपूण 
देता तुका काडून लाकडां. 
हत्त्यान सुक्या लाकडांचो एक भोरो तयार केलो. पूण तो बांदूंक नाका! 
णें हेवाळ्याक उलो केलो. हेवाळें आपल्या भुरग्यां-बाळांसयत येयलं आनी 
पणी सगळ्यांनी दोरी बांदची ते परमाणे लाकडांक घट वेटाळो घेतलो. जालो ना 
गोरो? सोनसावळें सामकें हत्तीक पायां पडले आनी भोरो घेवन घरा गले. 
सोनसावळें लाकडांचो भोरो घेवन येयलां तें पळोवन भावजांक अजाप 
जालें, आनी तेंका जाळ पडलें. तेणी किते केले? सोनसावळ्याक एक सूपभर 
भात दिलें आनी हेचे तांदूळ कर म्हण सांगले, पूण तेका मुसळ-वान कांयच 
दिलेंना. तांदूळ केले नात तर तुका आमी घरांत घेवचींनात म्हणय तेका सांगले. 
आदले बशेनच सोनसावळें भिलें आनी तें भात घेवन मळार गेले आनी 
लागलें रडूक. | 
“सात जाण भावांनो, 
तुमी खंयचे वाटे गेल्यात 
एकटी तुमची भयणुली 
काजळ-कुकमाची कंडुलीं 
आई-बाप नासलेली 
मळार वनवास काडी. 
| सोनसावळ्याचें रडणें आयकून थंय एक साळोरी येयली, तिणें तेका किते 
घडलां काय म्हण विचारलें. सोनसावळ्यान सांगले तिका सगळी खबर. तर साळोरी 
म्हण लागली, तूं कांय भिनाका, आपूण करतां सगळें सारके. तिणे आपल्या 

जातीच्या सगळ्यां साव्ठोज्यांक उलो केलो आनी तेंकां थंय आपयलें. तेणी भे 
सगळे भात सोलून तांदूळ करूत दिलें. तर कितें जालें? त्या साव्ठोच्यांमर्दी एक 
गाबणी साळोरी आसलेली. तिका एक तांदूळ खावपाची रूच येयली. तिणें तो 
खालो. ते व्हडले साळोरेक कांय खबर ना आनी सोनसावळ्याकय कांयच खबर 
याः | 
सोनसावळ्यान साळोऱयांनी करून दिल्ले तांदूळ सुपांत भरले आनी घेवन 
घरा येयलें. परत भावजांक तेका पळेवन अजाप. कशें घडलें? कोणें दिलें हेका 
भात काडून? तेणी सगळे तांदूळ मेजले, जाल्यार तेंकां एक तांदूळ उणो आसा 
म्हण समजले. तेणी सोनसावळ्याक बरो पेट घातलो आनी आत्तांच्या आत्तां वच 
आनी तो तांदूळ घेवन यो म्हण तेका फर्मायलें. 
सोनसावळें गेलें रडत परत मळार. जाल्यार ती व्हडली साळोरी तेचें रडणें 
आयकून परत थय येयली आनी किते घडलां काय म्हण विचारलें. सोनसावळ्यान 
सांगली तिका खबर. तिका कळूळें, हें काम ते गाबणे साळोरेचेंच म्हण. तिणें 
तिका आपोवन .हाडली आनी तो तांदूळ वोकून दिवपाक लायलो. तो तांदूळ 
घेवन, ते साळोरेचे उपकार मानून सोनसावळें घरा गेलें. 
गेल्यार भावजांच्या आंगाक सामको उजो पेटलो. कितलेंय कठीण काम 
दिवूं, हें सोनसावळें करता! आतां तेणी तेका चड कठीण काम दिलें. एक गाडगो 
दिलो आनी तेतूंत घालून वागणिचें दूद हाड म्हण सांगळे. सोनसावळें गेलें बाबडे 
रानांत आनी एका जाग्यार बसून लागलें रडूंक. 
“सात जाण भावांनो, 
तुमी खंयचे वाटे गेल्यात 
एकटी तुमची भयणुली 
काजळ-कुकमाची कुंडुली 
आई-बाप नासलेली 
रानांत वनवास काडी.” 
जाल्यार थय वागणीचे तीन पेटे येयले आनी तेणें सोनसावळ्याक कित्याक 
रडटा काय म्हण विचारलें. सोनसावळ्यान सांगली तेंकां खबर. पेटे म्हुणूक लागले, 
“आका, तूं कांयच भिवंनाका, आमी दितात तुका दूद. तूं हांगा लिपून 
राव. आईचे नदरेक मात पडनाका. 

पेट्यांनी सांगलें परमाणे सोनसावळे एका जाग्यार लिपून रावले. जाल्यार 
बऱ्या वेळान वागीण थंय येयली आनी तिणें पेट्यांक दूद पिवंक आपयलें. पेटे गेले 
सदचेबशेन. पूण तेणी कितें केलें? दूद ते पिले नात. तशेच तोंडांत धरून रावले 
आनी आवयचो असो दोळो लागला तें पळोवन हळूच सोनसावळे दपलेल्या 
जाग्यार येयले आनी तेच्या गाडग्यांत तेणे तोंडांतलें दूद घातले. गाडगो भल्लो. 
सोनसावळें त्या पेट्यांचो उपकार मानून घरा गेले. 
घरा गेल्यार भावजांच्या आंगाक सामको परतून जाळ पडलो. किते करप? 
कर्शं करप? कितेंय कठीण काम सांगल्यार हें सोनसावळें करता ! तेणी बरेंच येवजिलें 
आनी सोनसावळ्याक एक सामकी व्हडले व्हडले सात बुराक जाल्ली घागर दिली 
आनी हे घागरीन उदक हाडून भर, ना तर तुका आमी दवरचींनात म्हण सांगले. 
सोनसावळें ती घागर घेवन न्हंयचेर गेलें आनी उदक हाडूंक लागलें. जाल्यार 
घागरीत उदक खंय धरता. भरून अर्द्या वाटेर पावताच घागर रिकामी जाता. 
आतां सोनसावळें कितें करतले? तें बसलें न्हंयचे धडेर आनी लागले 
रडूक. 
“सात जाण भावांनो, 
तुमी खंयचे वाटे गेल्यात 
एकटी तुमची भयणुली 
काजळ-कुकमाची कंडुली 
आई-बाप नासलेली 
न्हंयचेर वनवास काडी. ' 
तर ह्या वेळार तेच्या आदाराक सात बेबक्यो येयल्यो धावन. त्यो सगळ्यो 
वचून घागरीत बसल्यो आनी तेणी सगळे बुराक बंद केले. मागीर सोनसावळ्यान 
सगळें उदक भरले. 
भावजांच्यान आतां मात सामकें सोसूंक जायना जाले. बरो वेळ येवजून 
तेणी तेका एक भगूणें दिलें आनी त्या भगुण्यात दर्याचो फेणर भरून हाड, जर 
फेणेर मेळूळी ना, तर घरा परत येवनाका म्हण सांगले. 
भावजांनी सांगलेलें आयकनासतना सोनसावळ्याच्यान बरें रावपाक 
जाता? ... तें गेले बाबडें तें भगुणें घेवन दर्यार! हेवाटेन भावजो सामक्यो उमेदीत 
जाल्यो. सोनसावळ्यान सगळी सांगलेलीं कामां केलीं. हें मात तेच्यान कशेच 

जावपाचेर ना म्हण! 
हेवाटेन सोनसावळें पळय दर्यार गेल्ले फेणेर हाडूंक, तेका खंय फेणेर मेळटा? 
फेणेर म्हुणून धरून भगुण्यांत घातल्यार तेचें उदक जाता! 
सोनसावळे दर्या वेळेर बसलें आनी लागलें मोठ-मोठ्यान रडूंक. 
“सात जाण भावांनो, 
तुमी खंयचे वाटे गेल्यात 
एकटी तुमची भणकुली 
काजळ-कुकमाची कंडुली 
आई-बाप नासलेली 
दर्यार वनवास काडी.” 
इतक्यांत किते जाले? भाव आपलो वेपार सोपोवन तारू घेवन घरा परत 
येताले. तेंका तें दिसले! 
''बाये, तूं हांगा कितें करता? 
भावांक पळयनाका सोनसावळ्याक सामके पोटांतल्यान रडणें फुटले. 
“दा... दाऽऽ!'' म्हूण व्हडल्यान हामेर घालून तेणें भावांक सामकी वेंग 
मारलीं. भावांनी तेका सामकें आशेळें -पुशेलें. भयणीची दशा पळोवन तेंच्याक 
दोळ्यांत दुका येयलीं. मागीर घडलेली सगळी खबर तेणी सोनसावळ्याकडल्यान 
विचारून घेतली. 
सोनसावळ्यान सांगले तेंकां सगळें, आपल्याक कशे कशे आनी कितें 
कितें भावजांनी तरास दिले ते. तें आयकून सोनसावळ्याच्या भावांची पांयां तिडक 
. मस्तकाक मारली. दाखयतात म्हण लागले बायलांक सारके! 
व्हडल्या भावान आपली उजयी मांडी चिरली. ते मांडयेंत सोनसावळ्याक 
भरले आनी ते घरा गेले. घरा गेल्यार बायलो कांयच घडलें नासले बशेन वागल्यो . 
हेणीय कांय दाखयलेंना. बरे उलयले, हांसले केले 
थोड्या वेळान जेवपाचें जालें. हेणी बायलांक आठ पानां दवरपाक सांगली 
आठ पाना शी कित्याक?'' 
“'ते मागीर सांगतां, पयलीं तुमी पानां वाडात!”' घोवांनी सांगले. 
घोवान तशे म्हणनाका बायलांच्या पोटांत मात्शें खपखप जालें. हेंकां 
किते दुबाव बी ना मूं? तरी वयर दाखयनासतना तेणी जेवण वाडलें. वाडल्यार 

सातय भाव पाटार बसले. मागीर व्हडल्यान आपली मांडी परत उत्की करून 
सोनसावळ्याक भायर काडलें आनी हेच्याखातीर आपणे आठ पाना दवरूक 
सांगलेलें म्हण सांगले 

सोनसावळ्याच्या भावजांची तोडां सामकीं पडलीं. आमची चूक जाली 
आमकां भोगशीय म्हण तेणी घोवांच्या पांयांर घालून घेतलें. घोवांनी आनी वेळ 
केलो ना, कमराच्यो तरसादी काडल्यो आनी तेच्यो गोमट्योच कापल्यो. 

मागीर सातूय भाव सोनसावळ्याक घेवन सुखान रावले. 


| 
(ही काणी सर्गेस्त श्रीमती रमाबाय नायक, आमोणें, केपें, गोंय, हिणें कथन केल्या.) 

13 


कोलो आनी दाद 


म्हातारी आसता, तिगे एक पोर आसता. दोगां रावतात तीं. तेंगें 


कितें? रांदचे-जेवचें! आसात! धंदो आनीक कांय ना. म्हातारी कितें करता? 
राजागेर वयता, कितेंय कणी-दूस मेळटा ती हाडटा आनी ती रांदून आपलें आनी 
पोराचे, दोगांयचें पोट भरता. पोर कितें करता? असो हिंगा-थिंगा भोवता, दीस 
काडटा आनी तिळसानेर घरांत भितर सरता. 

एका दिसा कितें जाता? म्हातारी सकाळीं उठोन आपल्यागेलो घरांतलों 
सान्न-कोयर करून राजागेर वयता आनी पोर तिच्या फाटल्यान रांदून दवरलेलो 
पेजे-नीस पिता आनी आपूणूय घरांतल्यान भायर सरता. 

सरल्यार जाता किते? वाटेर मळार दोगजाण राखण्यापोर एक कोल्या पेट्याक 
घेन्न नाचतात तें तेका दिसता. पोराक त्या कोल्या पेट्याची काकूट दिसता. 

“आरे राखण्यांनो, तो पेटो म्हाका दियात पळोवया , पोर म्हण्टा. 

'पेटो जायो जाल्यार पांच रूपया दी.” 

''पांच-रूपया? बरें, पावलें. '' 

पोर उठ्ठा तडक घरा येता. घराकडेन किते जाल्ले आसता. म्हातारेन पोटाक 
वेटे बांदून, दिस्तूच पांच रूपया करून, एका गाडग्यांत घालून चुली पोल्लांत पुरून 
दवरलेले आसतात. पोर तें जाणा आसता. तो येता आनी चुली पोल्लांत खणून ते 
पांच रूपया काडटा आनी व्हरून त्या राखण्यापोरांक दिवन त्या कोल्या पेट्याक 

घेता. 

| तशे राखण्यापोर खोशाल जावन वतात आनी हेवाटेन पोरय उमेदीन जावन 

` त्या पेट्याक घेन्न वता. वता तो बरो दिसभर हेवाटेन तेवाटेन त्या पेट्याक घेन्न 
किरायता आनी तिळसानेर म्हातारी येवंचे वेळार घरांत भितर सरता. 

म्हातारी जर यो, तर पोरान आपल्यागेले पयशे दिवन कोल्या पेट्याक 
हाडला म्हणोन कळटा तिका. रागान म्हातारी पोराक बरो उलयता. येदो व्हडलो 
जालो म्हण्टा, एक पयसो जोडून हाडना म्हण्टा, आपणेंच तुका पोसूंक जायो 
म्हण्टा, आतां ह्या पेट्याक आनी कसो पोसप हाये? अशें तरेक तरांनी ती पोराक 
उलयता. 

जाल्यार कोलो म्हातारेक म्हण्टा, 

“आवो, तूं दादाक उलयनाका. वाडले चेड्याक अशें उलोवप बरें नहं! 
हांव दादागेलें काम करता. हेचेफुडें तुर्येन कांयच काम करपाची गरज ना आनी 
दादानय ना! 

जालें. कोलो सांगले परमाणें आपल्यागेलें काम करता. काळोख पडटकच 
घरांतल्यान भायर सरून वयता आनी कोणागेले तांदूळ, कोणाले नाह, कोणाल्यो 
मिरसांगो.. अशी संवसाराक जायी ती एक एक वस्त चोरून हाडून म्हातारेक 
दिता. 

तें पळोवन म्हातारी खोशाल जाता. तिका खंयींय कोणाल्या दारांत वचपाची 
गरज पड़ना. ती आतां कोल्यापेट्याक बरो55 करता. 

कोल्या पेट्यागेलें कितें? तेगेळी आनी पोरागेली सामकी दोस्ती! दोगूय ते 
एकमेकाच्या सांगतान भोंवतात, एक-मेकांक पातयेनात. 
एका दिसा कोल्या पेटो दादाक कितै सांगता? तर, 

“दादो, तुका आतां हांव लग्न करतां. तूं आतां लग्ना जालो न्ह! तुज्या 
बरोबरच्यांगेली, सगल्यांगेलीं लग्नां जालीं, तू एकलोच उरला! 

तसो पोर म्हण्टा, 

“हाका आनी खंयचे लग्न पेट्यो? म्हाका कोण चेडूं दितलो? ` 

“तें तुका नाका, तें म्हाजेर पावले. हांव तुर्जे राजा कन्येकडेन लग्न करतां! ' 

राजकन्येकडेन म्हणनाका, म्हातारे पोर भिता. आपूण म्हण्टा, जेवक 
खावंक नासलेलो एक म्हातारे पोर. म्हाका बरो राजा कन्या दिता? राजा 

आयकल्यारच म्हाका जितो मारतलो. 

पोर सांगता 

दादो, त्यो चिंता तुका नाकात. तू फकत लगानाकच उबो राव, बाकी 

सगले हांव पळयतां 

कोल्यान अशें म्हुणून नेटान सांगनाका, पोराकय मात्सो धीर जाता. तो 
जाता लग्नाक तयार. 

हेवाटेन कोलो किते करता? बरो न्हेसता, पायांक जोतीं घालता आनी 
राजागेर वयता. राजागेर कितें जालें आसता? तर राजागेली एक कन्या हाडलेलीच 
सोयरीक घडना जावन वाडोन उरलेली आसता. 

कोली वयता आनी राजाक विचारता, ' राजधनया, तुगे चेडू आसा 
लग्नाचे? 

“हय, आसा रे पोरा. हाडलेलीच सोयरीक जुळना जावन वाडोन आसा. 

“तू म्हातारे पोराक दिता तुगे चेडूं?'' 

“'दितां! कोणाकय जाल्यार दिवपाचीच वस्त न्हूं ती! 

राजाक कशीय तरी चेडवा सोयरीक जमल्यार पुरो जालें आसता. तो लम्नाक 
तयार जाता. वयल्यान म्हातारे पोराक आपूण बरो धंदो घालून दिता म्हण्टा. 

जाले! कोलो दादागेली सोयरीक करता, लग्नाचो म्हुर्त-येळ काडटा आनी 
उठून घरा येता. येवन म्हातारेक आनी दादाक तो सगली खबर सांगता. ते बराबर 
म्हातारेक कोल्याक खंय दवरू आनी खंय नाका जाता! 

लग्न केन्ना? तर येता त्या सोमाराक! कोलो करता आपंले बशेन लग्नाची 
तयारी!... लोकांली एक एक वस्त, आयदन, खोलो हांथरूण-पांगरूण, तांदूळ- 
गोटो, कड्डण, दाळी.. सगळें हाडून घरांत भरता. न्हवच्याक एक बरो पोशाख 
हाडटा... म्हातारेक एक नवे कापड हाडटा...... 

लमा दिसा कोलो दादाक न्हेसावन, बाशींग बी बांदून तयार करता. पूण 
व्होराक वचपाक कोण आसा? हो एकलोच कोलो आसा! तो कितें करता? हूय 
हूय करून बाकी कोल्यांक उलो करता. ते बराबर सगळे कोले धांबन येतात 

किते जाले रे? कित्याक उलो केल्लो?" 
“दादा लग्न आसा, व्होराक तुमी येवपाक जायें! '' 


| 2? 


` 'येवया। 

सगले कोले तयार जातात, न्हेसून करून भायर सरतात. उजवाडाक कितें 
नाका? म्हुर्त रातचो. पांच-धा जाण मुखार सरतात. बच्यो शिशा कापट्यो काडून 
चूडी बांदतात. त्यो पेटोबन, त्या उजवाडाक व्होर राजागेर वयता. 
सगली शास्त्रा करतात. लग्न लायतात, आनी मागीर व्हंकलेक घेवन म्हातारे 
पोरोगेर येतात. कोलो कितें करता? व्होराक येयलेल्या सगल्या कोल्यांक बरे 
पोटभर गोडशाचें जेवण घालता. ते बरे जेवतात आनी धादोशी जावन, आपल्याक 
आनी केन्नाय आपय हां, अशें ह्या कोल्याक सांगून रानांत उठून वयतात. 
तर आसा. हेवाटेन दाद आनी ती राजकन्या बरीं उमेदीन आसात. ती 
म्हातारीय बी बरी उमेदीन आसा. दादाक आतां राजान बरो धंदो घालून दिल्लो 
आसता. त्या धंद्याचेर दादालें बरें चलता. कोल्याक आतां चोरून किते हाडपाक 
पडना. तो बरो दादागेल्या पसऱ्यार बसून येतल्या वतल्याचेर लक्ष दवरता. 
आनी दाद कितें करता? कोल्याक सामको पातयेना. तेका वाडल्या शिवाय 
आपूण जेयना, तो न्हिदल्या शिवाय आपूण न्हिदना... 
बरीं वर्सा वयतात. कोलो बरो जाण्टो जाता. एका दिसा तेच्या मनांत 
येता, ह्या दादाक म्हण्टा, येदो व्हडलो धंदो, घर-दार, बायल.. सगले आपणे 
करून दिले, आतां तो आपल्यापसत किते करता ते पळोबया, अशे म्हण्टा आनी 
दादाक विचारता, 
“दादो, हांव आतां जाण्टो जालां, हांव आतां मरतलों .. तेन्ना हांव मेल्यार 
तुमी कितें करतलीं?'' तसो दाद सांगता, 
“हांव तुका बरे सरण दाळून लासतलों, तुगे बारावो करतलों .. तुजे 
शिरादूद करतलों .. धुपी बांदतलों...! | 
दादान सांगलेलें आयकून कोल्याच्या जिवाक बरें 55 दिसता. पूण तरी 
तेका खरेंपण येना. आतां म्हण्टा कितें करतलों? मेल्ल्याचे तड्डक करतलों, 
आनी पळयतलो दाद कितें करता तैं! 
येबजिता आनी मेल्लेबशेन दोळे वरशे करून हात-पांये तायट करून पडटा. 
दाद दनपरां पसऱ्या वयल्यान घरा जर यो तर कोलो मेल्लो आसा. हेका मेल्ल्याक 
म्हण्टा, वडोवया खंयीय रानांत व्हरून. आनी दाद वाड्यार साकून एक चौग 
जाणांक आपयता आनी कोल्या गळ्याक दोर लायता. 
“ववडयात रे ह्या कोल्याक व्हरून थंय मङ्डेर! 

“दाद सांगता आनी तो लोक कोल्या गळ्याचो दोर वोडीत तेका व्हरूक 
लागतात. ते बराबर कोलो दोळे उगडून पिट्टीच करून उबो जाता. दाद आनी 
लोक अजाप. 
| “दादो.. हेच म्हरे तुगे उतर! हांव मेल्यार आपूण अर्श करतलों, तशे 
करतलों म्हणोन तूं पळय जें म्हाका सांगतालो, तें हेंच म्हरे? * 

तशी दादाक सामकी लज जाता. तो मान सकल घालतां आनी म्हण्टा, 

“'कोल्यो, चूक जाली म्हाजी. पोले फोडून घेतां! हेजे फुडें हांव दिल्ल्या 
उतराक नेगार बच्चो ना! 

मागीर कांय दिसांनी कोल्याक खरेंच तेगेले आविश्य सोंपून मरण येता. 
दाद मागीर दिले उतरा परमाणे बर्‍यो कापस्यो फोडटा, सरण दाळटा, कोल्याक 
उजो दिता. नंतर तेचो बरो बारावो करता, शिरादूद करता आनी तेची एक धुपी 
बांदता. हे तरेन दाद कोल्यार्चे नांव दवरता. 


ह र 
(ही काणी श्री. जानू गांबकार, कर्ल, केपें, गोंय, हांणी कथन केल्या.) 

कोलो तवर्शी खाता! 


एनः आसता म्हातारे पोर. तो सामको सादो-भोळो आसता. तो खंयीक 


इल्लें काम करून, खंयीय इल्लो वावर करून आपल्यागेलें आनी म्हातारेगेळे पोट 
भरता. 

एक दीस कितें जाता? तो आपल्यागेल्या वावरासाकून परततना गांवचे 
लोक वारयें करतात तें तो पळयता. तो आवयक कितें म्हण्टा? तर, 

““आवो, हांवूय बी वारयें करतां! 

“कर रे पुता, आवय म्हण्टा. 

ते बराबर म्हातारे पोर लागता कामाक. बरी वंय करता, जमीन खणूटा, बरे 
बांदे करता आनी बऱ्यो 55 तवशाच्यो बियो किल्लत घालता. 

घातल्यार, तेगेल्यो त्यो बियो बऱ्यो किल्लून येतात आनी बऱ्यो रोपयो 
जातात. पोर मागीर तेंकां बरें शेण-सारें घालता, माती काडटा. तशो त्यो रोपयो 
घरघर करून वाडून, तेकां बेल सुट्टात. पळोवन पोराक बरी उमेद जाता. तो तेका 
बरी शिरी लायता, माटोव घालता आनी त्या माटवाचेर ते बेल चड़यता.... 

तर आशे तरेन पोर वारयांत कश्टता. सामको तो दिसभर त्या रोपयांच्याच 
फाटल्यान बोवाळटा. आत्ता हैं कर,..-मागीर ते कर .... करीतच आसता. 

कांय दीस वतात आनी पोराच्या कश्टांक बरे फळ येता.. पोरगेल्या सगल्या 
तवशिणींक फुलां धरून बच्यो बोट बोटभर कुचकुचीत पिपऱ्यो धरतात. 

पोर सामको 55 खोश्शाल जाता. आतां म्हण्टा ह्या पिंपच्यांचीं कांय दिसांनी 
बरी तवशीं जातलीं. तीं तवर्शी आपूण आयताराक बाजाराक व्हरून विकतलों... 
तेचे आपल्याक खूब पयशे मेळटले.... ते पयशे व्हरून आपूण आवोकडेन दितलों. ' 
त्या पयशांनी आवो आपल्याक लग्न करतली.. आपल्याक बायल हाडटली... . 

अर्शी पोर जायतीं सपनां चितता आनी तित तितलो त्या रोपयांक सारें- 
उदक करता.... आनी कांय दीस वतात. पिंपर्‍यो बर्‍यो मोठ्यो जावन तेंची तवर्शी | 
जातात. आतां म्हण्टा हीं तवर्शी फाल्या काडप आनी बाजाराक घेवन वचप. 
येवजिता आनी पोर घरा वता. 

दुसऱ्या दिसा सकाळफुडे पोर एक विळो घेता, एक खोटलो घेता आनी 
तवशीं काडपाक म्हुणून वारयांत वच तर थंय एकूय तवशें ना! येदेशो निरप्यो 
तितक्योच आसात. 

पोराक सामकें रडणे येता. कोण दुस्मान पावलो काय म्हण्टा, आपल्यागेल्या 
पोटाचेर आड येवंक? | 

पोर परत रोपयांक बरें सारें-उदक करता, तशे कांय दिसांनी आनीक बच्यो 
कुचकुचीत पिपर्‍्यो लागतात. त्या पिपर्‍्यांची तवशीं जातात आनी पोर एक दिसा 
तीं काडून बाजाराक व्हरून विकपाचें थारायता. जाल्यार काडूंक गेल्यार दुसऱ्या | 
दिसा थंय परतूनय एक्कूय तवशें ना! कोणें व्हेलीं काडून? कोणें चोरली? पोराक | 
कायच समजना. 

पोर माथ्यार हात घेवन लागता रडूंक. तर तेवाटेन ईश्वर-पार्वती वचूंक 
लागतात. तेच्या कानार तें पोराचें रडणें पडटा. पार्वती घोवाक म्हणटा, | 

“कोणा तरी मनशाचे रडणें येता! पळोवया, कोणालें कितें घडला तें!” 

तीं वचून पळयतात तर वारयांत बसून म्हातारे पोर माथ्यार हात घेवन 
रडटा. 

“पोरा, कितें जालां रे तुगेलें? कित्याक रडटा असो?” | 

किते सांगू देवा, जाल्लीं जाल्लीं तबशीं कोण तरी येवन खावन वयता! 
कोण तो कळना!” 

अशे? बरें आसा! हांव एक कुवाडे सांगता तुका, तें कर. तुका चोर . 
सांपडटलो!'' 

ईश्वर पोराक कितें करपाचे ते कुवाडें सांगता आनी मागीर पार्वतेक घेवन 

प्रापल्या मार्गान वयता. 
 फाटल्यान पोर किते करता? ईश्वरान सांगले परमाणें पांच झाडांचो पांक 
क्राडटा आनी बरी त्या पांकाची एक पांकाटी करता. ती मागीर तवशां माटवाक 
वेकोवन दवरून आपूण असो कडेन लिपून बसता. 

बसल्यार कितें घडटा? बरो कोळोख पडटकच एक कोलो थंय येता आनी 
हळूच वयेंतल्यान चेंपून भितर सरून तवशां माटवाकडेन वता. 

गेल्यार तो सदचे बशेन नेटान एका बर्‍या मोठ्याशा तवशाक हात घालता. 
तर कोल्याचो उजवो हातच ते पांकाटेक दसँता. ते बराबर कोलो दावो हात घालता, 
तोवूय दसता.. उजवो पांय घालता, तो दसता... दावो पांय घालता, तो दसता... 
सरते शेवटी कोलो सोंड घालता... तिवूय दसता. अशे तरेन कोलो पोटली जावन 
ते पांकाटेक दसून उरता. 

हेवाटेन म्हातारे पोराक सूख ना. केन्ना उजवाड जातलो आनी केन्ना पांकाटेक 
कोण दसला तें पळयतलों, अशें जाता तेका. अशे करतां करतां एकदांचो दीस 
उजवाडटा. म्हातारे पोर धांबता तवशां माटवाकडेन. जाल्यार तेका पाकाटेक 
दसलेलो कोलो दिसता. 

““आरे चोरा, तूं येवन खातालो म्हागे सगळीं तवर्शी ? राव, दाखयता तुका 


|? 
पोर एक व्हडलो दांडो घेता हातांत आनी लागता कोल्याक पेटूंक. कोलो 

सामको पोराच्या हाता-पांयां पडटा. चूक जाली म्हणटा, आनी केन्नाच तवर्शी 
चोरून खांवचो म्हणटा, एकदांचो मार थांबय म्हण्टा. तसो पोर किते म्हण्टा? तर, 

““मार थांबय? ना थांबोबचो ! तुका लागून म्हाका बायल ना जावन 
पडल्या! 

“अशें? म्हाका लागून तुका बायल ना जावन पडल्या? हांव दिता नही 
तुका बायल!... पूण तूं म्हाका मारपाचें थांबय! i 

बायल मेळटा म्हण्टकच म्हातारे पोर फुलता. तो कोल्याक बडोवपाचे 
थांबयता. 

इतलें म्हणल्यार कोल्याक कळैटा, हीं सगळी ईश्वरालींच नाटका म्हणून. 
बरें आसा, ईश्वराकच भरून दितां म्हण लागता मनात! 
मागीर कोलो किते करता? पोराक सांगता, 


सारके 

“बरी एक बायलमनशे येदी पिटाची बावली कर, ती बरी तुपांत. तळ 
आनी म्हाका हाडून दी.” | 

पोर कोलो सांगता ते परमाणें करता. कोलो मागीर पोरान दिल्ली ती बावली. 
घेता आनी ईश्वर-पार्वती येवपाचे वाटेर व्हरून दवरता, तेच्या येवपाची वाट. 
पळयता. 

ईश्वर-पार्वतीचो मध्यान रातचो फेरो. ती आपल्या नेमापरमाणे फेऱ्याक 
भायर सरतात. तर वाटेर पावताच ईशवराक बरो घमघमीत वास येता. किते काय 
म्हण पळय तर बरी तळिल्ली, पिठाची बावली! तेच्या जिबेक उदक सुट्टा. तो ते 
बावलेचो इल्लो इल्लो कुडको काडून खाता. पयलीं हात, मागीर पांय, मागीर पोट... 
शेवटाक तो बावलेची गोमटी खावपाक हातात घेता. | 

हेबाटेन कोलो किते करता? ईश्वर बावलेचें सगळें धड खायसर वाट पळयता 
आनी गोमटी तोंडाकडेन व्हरताच लागता व्हड व्हडान बोंब मारूक! 

'म्हागे धुये खाली रे ईश्वरान! म्हागे धुये खाली! म्हातारे पोराक बायल 
करूक दिवपाचें उतर दिल्ले म्हरें देवा हाये! आता कितें करू रे हांव!....' 

ईश्वराक कळटा हें कोल्यालेंच कारस्थान म्हणून. पूण कितें करतलो? 
लज नही! कोलो सामको बोंबो मारून गांव एक करता! येद्रो व्हडलो ईश्वरदेव, 
म्हागे धुयेक तेणें खाल्ली म्हण्टा तेणें! 

आनीक आनी लज नाका म्हुणून ईश्वर कोल्याक सांगता, 

''कोल्यो, तुका तुगे धूव जायी म्हरे? हांव करता तिका जिती... तूं मात्शी 
ही तुगेळी बोंब थांबय.'' । 

कोल्याक कितें? बावली जिती करून मेळटा जाल्यार तेका बोंब कित्याक 
मारपाक जाय? तो जाता चप्प करून वोगी. | 

मागीर ईश्वर आल्यागेले मंत्र-साधन करता आनी ते बावलेचे गोमटेक 
धड लायता. धड तयार जातकच तिचेमदीं प्राण घालता. तशी ती बावली एक बरी , 
55 बायल जाता आनी पुटूटूच करून उबी रावता. | 

ईश्वर ते बायलेक काडून कोल्याक दिता आनी पार्वते घेवन आपल्या : 
मार्गान मुखार वयता. | 

कोलो मागीर ती बायल काडटा आनी म्हातारे पोराक दिता आनी आपूणय 
आपल्या मार्गान वयता. 

म्हातारे पोर खोशाल जावन ते बायलेक घेवन आपल्या घरा वयता आनी 
म्हातारेक घडलेली सगळी खबर सांगता. आयकतकच म्हातारेकय उमेद जाता. 
कशीय जावं म्हण्टा आपल्याक सून मेळ्ळी. दुसऱया दिसा म्हातारी भटागेर वचून 
म्हुर्त-वेळ काडटा. गांवभर लोकांकं सांगता आनी बरें धूम-धडाक्यान पोराले ते 
बायलेकडेन लग्न लायता. 

पोर मागीर आपल्यागेले बायलेक आनी म्हातारेक घेवन बरे तरेन सुखान 
संवसार करून खाता. 


क 
(ही काणी सर्गेस्त श्रीमती रमाबाय नायक, आमाणें, केपें, गोंय, हिणें कथन केल्या.) 

तोळभट 


आ भटीण आसता आनी तिका एक चोड' आसता. तो मात्सो तकलेख 


पिसो तसोच आळशी आसता. तेका काम करूक वाज येता. 
तो बरो धायेक वर्सांचो जातकीच भटीण तेका शाळेत धाडटा, जाल्या 
तो थंय कांयच शिकना, उलट नाका आसलेल्यो अटमटवाळ्यो करता. एक दिसा 
शाळेंत मास्तर तेका खूब बडयता, अभ्यास करना म्हणून. तेन्ना तो कितें करता? 
दुसर्‍या दिसा शाळेत कसोच वचना. तशी आवय ' शाळेंत जा! शाळेत जा!'' 
म्हुणून तेच्या फाटीक लागता.तसो चोड आवयक सांगता, 
आई, श्री सुकला, ग भागला! 
तें आयकून आवयक दिसता, खरेंच शाळेंत मोठें कितें तरी घडला आसतलें 
ती म्हण्टा 
हो? अशें ? बरें तर तूं जावू नकोस शाळेंत!'' 
भटणील्या चोडाक तेंच जाय आसता. तो आवयन शाळेत वचनाका 
म्हण्टकच सामको उमेदींत जाता आनी त्या दिसाच्यान तोमसोळ कसो हांगा- थंय 
गांवभर उडाणटप्पूपणां करीत भोंवता. तें पळोवन लोक तेका “तोळ' म्हण्टात. 
हळू हळू तेका लोक 'तोळंभट' ह्या नांवानच उलो मारूक लागतात. 





1. चोड = चलो, पूत 

` जायते दीस वतात, भटीण चिंतता, पूत शाळेंत काय वचना. आता किते 
ऊरतली? तेका गोरवांनी तरी धाडया. आशे म्हण येवजून ती तेका गोरवां राखूक 
धाडटा. पूण थंयीय चोडागेले मन लागना. आज एकट्या गोरवाक मड्डेर साणून, 
जाल्यार फाल्यां दुसऱ्याक वाटेर साणून तो घरा येता. तर अशे तरेन चल्ला! भटणीक 
पोराची सामकी चिंता लागून उरता. अशेच कांय दीस वतात. 

एक दिसा किते घडटा? वाड्यावयले काय वादयांव बसतात आनी 
भटणिल्या चोडाक कोमार काडटात, 

““करेतें रे तोळंभट, येदो व्हडलो मानाय जालो म्हरे तूं? आईक सांग म्हरे 
लग्न कर म्हुणून! तुज्या बरोबरचे भुरगे पळय लग्न जावन चार चार भुरग्याचे बापूय 
जाले! | 

तोळंभट तें तकलेंत घेता आनी नीट्ट उठून घरा येता आनी भटणीक सांगता, 

“आई, मज लग्न कर! ...... आई, मज लग्न कर! 

भटीण मारता कपलार हात. ह्या अरवळाक ना शिकप, ना काम. हेका 
आनी लग्न खंयचें? ती तेका समजायता, 

““तूं अजून ल्हान आहेस, मोठा होवून बरी शिरवीस कर! मग तुजे लग्न 
करूया! 

पूण तोळंभट कसोच आयकना. सामके हात-पांये धोडायता. आपल्याक 
पयलीं लग्न कर, ना तर अन्न तोंडांत घेवंचो ना म्हण्टा. 

तशें म्हण्टकच भटीण भिता. कितलोय जालो तरी एकटो अपुरबायेचो पूत 
तिगेलो. तेचें कितेंय बरें-वायट जाल्यार तिका कोण आसा? ती थाथारता तेका. 
बरें करता म्हण्टा तुका लग्न आपूण आनी चेडूं सोदता. 

तर अशें एका गरीबागेलेंशें, जेवपा नासलेल्यागेलेंशें एक चेडू ती पसंत 
करता आनी एक चौग लोकांक आपोवन ती तोळभटालें लग्न करता. तर आसा, 
एक म्हयनोभर सुशेगादीन वता. तोळंभटाकय बायलेची गोडी लागता आनी तो 
तिच्या पदराक धरून दिसभर भोवता. 

म्हयन्यान कितें जाता? तोळंभटालो मांव नव्या जोडप्याक चार दीस 
आपल्यागेर म्हण व्हरूंक येता. जाल्यार भटीण तेका सांगता, तुजे धुयेकच व्हर. 
Pe reer काव ता 
2. वादयांव = तोमसोळ, आलमपेड़यार 

पुताक मागीर तिका आपूण व्हरूक धाडटां. तो आपल्याक सोडून खंयच 4 
भटणीक भंय आसता, पोर मावोड्या वचून कितेय अरवळपणा करीत 
मावोडेच्या लोकांक तेची खरी खबर कळत म्हुणून | 
मांव धुयेक घेवन वता. मर्दी कांय दीस वतात. तेवाटेन बायलेक घोवाची 
खुब याद येता. ती कितें करता? एक पत्र बरोवन घोवाक धाडटा. तिका किक 
खबर, आपल्यागेलो घोव बोंडेर म्हुणून! 
तर पत्र येनाका, भटणीगेर पत्र येयलां, पत्र येयलां' म्हुणून लोकांचो बोवाळ 
जाता. लोकांक पत्र येयलां म्हणजे कितेंय पुणून वायट घडलां अशें दिसता. तर 
सगळे शेजारी घुरूघुरू करून भटणीगेर जमतात आनी पत्र वाचून दाखय म्हुणून 
तोळंभटाच्या फाटीक लागतात. भटीणय सांगता पुताक वाच म्हुणून. तिका खबर 
ना पुताक साप्पच कांय कळना म्हुणून 
तोळंभट कितें वाचतलो? कपल! तो पत्र हातांत घेता आनी मोठ-मोठ्यान 
हङ्डे बडोवन रडटा. भटीण विचारता 
बाबा, काय झाले? 
तो म्हण्टा 
आई, श्री सुकला, ग भागला! | 
ते बरोबर भटीणय कितें तरी वायट घडलां समजून व्हडल्यान रडूंक लागता. 
ती रडटा म्हुणून लोकय रडटा. अशें बरो वेळ चलता. इतक्यांत तेवाटेन भाटकारालो 
पूत वता. तो शिकलेलो आसता. तो सगळो लोक भटणीगेर जमून रडटात तें 
पळोवन कितें घडलां कांय म्हुणून विचारता. दर तेका पत्राची खबर कळटा. 
म्हण्टकच तो तें पत्र घेवन वाचता आनी कपलार हात मारता. 

“आगे भटणी, तूं कित्याक रडटा? कोणाक कांयच वायट जालें ना! हैं 
पत्र, तुगेले सुनेन मोगान तुगे पुताकु बरयलां आनी जाता तितल्या बेगीन आपल्याक 
व्हरूक यो म्हण आपयलां!'' 

जाले ना? तोळंभटाचीं पिशेंपणां लोकाक कळटात. लोक तेका हांसत 
घरा वतात. 

मागीर दुसऱ्या दिसा तोळभट बायलेक हाडूंक मावोड्या वता. तेन्ना आवय 
बाबडी तेका मावोड्या असो वाग, तसो वाग अश्यो जायत्यो सुचवण्यो दिता. 

तर तोळभट दिसभर चलून तिनसांजेच्या वेळार मावोड्या पावता. मावोड्या 

' तेगेली बायल आनी मांव अशीं दोगांच लोक. मांव गेल्लो आसता पयसुल्ल्या 
` गांवांत. म्हणटकच तो वतकच बायल उठ्ठा आनी रादूंक लागता, हो एकटोच 
भायर पडवेर बसता. | 
ते दिसा घोव आयला म्हण उमेदीन बायल पोळे काडटा. पोळ्यांचे पीठ 
जशें तव्यार घातलें तसो ताचो 'चुळूळ चुळूळ' असो आवाज येता. तोळभटाक 
नासता वावर! तो पडवेर बसून तो आवाज मेजता आनी म्हण्टा, 
““श्री सुकला, ग भागला 
तीस पोळ्या, साठ चुळचुळ्या!'” 
कांय वेळान मांव येता. जांवयाक पळोवन उमेदीन जाता. तेची खबर बी 
घेता. न्हाता-धुता आनी धुवेक जेवंक वाड म्हण्टा. जेवपाक बसल्यार तोळंभटाची 
बायल घोबाक फोर्स करून करून पोळे वाडटा. तो सारके धा पोळे खाता. अकरावो 
पोळो वाडूंक गेल्यार तो बायलेक म्हण्टा, 
“वुवें तीस पोळे केल्ले, तेतुंतले म्हाका धा पोळे वाडले. म्हाका आनीक 
नाका. उरल्यात ते वीस तुमी दोगांय वांटून खायात!' 
तें आयकून बायलेक अजाप जाता. आपणे तीस पोळे केल्ले, तें हेका कशे 
कळूळें? हो बसून आसलेलो भायर. शेर्त! हेका कितेय पूण भविश्य कळटा! ती 
येवजिता. 
दुसरे दिसा बांयचेर गेह्लेकडेन ती खबर शेजारच्या बायलांक सांगता. मागीर 
एका तोंडांतल्यान दुसऱयाक, दुसऱयाकडल्यान तिसऱ्याक.... अशें जावन ती 
गांवभर पातळटा. 
| त्याच वेळार गांवांत एकट्यालो बैल शेणटा, आतां तोळंभट तर भविश्य 
सांगता म्हण नांव. तो उठूठा आनी आपल्या बैल खंय ना जालो तें सांग म्हण 
तोळंभटा मुखार बसता. तोळभटाचेर येता आकांत, खरें सांगल्यार सगळें सांगचें 
पडटा, खोटें सांगल्यार लज जाता. भयान तेच्या पोटांत घांस मारता तो तसोच 
धावंत तांबयो घेवन उत्काडेन धांवता. तर थंय गेल्लेकडेन उपशीच्या वालींक बैल 
घुसपल्लो तेका सांपडटा. 
“बरे आसा, ज्युस्त करया' म्हण्टा आनी उठून घरा येता. येवन अर्शीऽ 
अशींऽ बोटा खेळयता आनी सांगता, | 


गांवरान ै 79 


“श्री सुकला, ग भागला 
तीस पोळ्या, साठ चुळचुळ्या 

उपशीच्या वाली बैल घुस्पला! 


लोक तें आयकून न्हंयचे धडेर धांवतात, तर खऱ्यांनीच बैल आसा. आतां 
मावोडे गांवचे सगळे लोक येवन तेच्या पायां पडटात. तो कोण तरी व्हडलो 
ज्योतीशी समजतात. ती खबर राज्यभर पातळटा, राजाच्या कानामेरेन वता. 





| 
; 
| 
| 


त्याच वेळार राज्यांत कितें घडलेले आसता? तर राणयेलें मोतयांचे एक 


कांकण म्हालांतल्या ना जालें आसता. राणयेल्यो “आशी' आनी काशी म्हण 


दोग दासयो आसतात, तेणी तें चोरलेले आसता आनी तुब्ठशेंत पुरून दवरलेले _ 


आसता. ती चोरी जातकच राजान वर्द काडलेली आसता, 
“जो पळय हें कांकण सोदून दितलो तेका आपूण अदे राज्य दितरलो आनी 
जेणें कांकण चोरला तेका आपूण सुळार चडयतलो!'' 


राजागेल्या शिपायांनी जायतो सोद केल्लो आसता पूण कोणाकच कांकण | 


मेळना. इतक्यांत परधानाच्या कानार तोळभटाची खबर वता. तो राजाक सांगता, 
फाल्यां तोळभटाक आमी दरबारात आपोवया आनी कांकणाची सोद घेवया. 


खबर रोकडीच आशी-काशीक कळा. तेंकां भरता कडकडो. तोळभट 


म्हण्टा आमगेली चोरी धरतलो आनी राजा आमकां सुळार चडयतलो. त्यो दपत 
दपत आदले दीस तोळभटांच्या मावोड्या वतात आती सगलीं खबर सांगून 


आपल्याक वांचय म्हण तेचे पांय धरतात. आपूण तुका जायते भांगर-पयसो दिता 


म्हुणुनय सांगतात. 


तोळभटाक किते? हरवें सोदतल्याक पिकें मेळूळें! तो तेचेकडल्यान भांगर- | 


पयसो घेता आनी आपूण तुमचें नांव उत्के करना म्हणपाचें तेंकां उतर दिता. 
दुसऱ्या दिसा राजागेले शिपाय पालखी घेवन येतात आनी तोळभटाक 
राजदरबारात घेवन वतात. मागीर राजा तेका कांकणाचो सोद काड म्हण्टा. तशेंच 


तुजें सांगणें खरें जाल्यार अदे राज्य दितलों म्हण्टा , ना तर जिवानिशी मारतलो 
म्हण्टा. तसो तोळभट दोळे धांपून कितें गणीत केल्ल्याबशेन आव हाडटा आनी _ 


सागता, 

““श्री सूकला, ग भागला 
तीस पोळ्या, साठ चुळचुळ्या 
उपशीच्या वाली बैल घुस्पला 
आशी काशी कंकण नाशी 
कंकण आहे तुळशी पाशी! 
तें आयकून राजा रोकडोच शिपायाक वर्द दिता, 
“चला वचात रे, तुळशींत कांकण आसल्यार सोदात! ह 
जाल्यार खरेंच तेंकां तुळशींत कांकण मेळटा. राजाक उमेद जाता. तरी 
पूण तो तोळंभटाचेर एकदम विस्वास दवरूंक तयार जायना. तो आपली मूठ फुडे 
करता आनी तोळंभटाक म्हण्टा, | 
“हे मुठीत कितें आसा तें सांग! तुजे सांगणें फट जाल्यार तुका हांव सुळार 
चडयतलों! खरें जाल्यार अर्दे राज्य दितलों po 
तोळंभटाचेर सामको आकांत येता. तेका खंयचे येता भविश्य आनी 


बिविश्य? 
तो सामको थरथरता आनी तेच्या तोंडातल्यान उतरां भायर पडटात, 


“श्री सुकला, ग भागला 

तीस पोळ्या, साठ चुळचुळ्या 
उपशीच्या वाली बैल घुस्पला 
आशी काशी कंकण नाशी 
कंकण आहे तुळशी पाशी 
तोळंभटा आता काय करशी 
तोळंभट सांपडला राजा हाती! 


तर जाल्लें आसता कितें? एक तोळ असो पळय राजदरबारांत उडटालो 
तेका राजान मुठींत धरून तोळभटांक प्रश्न केल्लो आसता. आतां तोळभटान 
'तोळभट, सांपडलो राजा हाती म्हणनाका, राजाक दिसता आपल्या हातींत 
तोळ आसा तेंच कळून तोळंभटान तशे म्हणला म्हुणून. 

राजा उठून तोळंभटाक सामकी शाबासकी दिता, तेका अर्दे राज्य दिता 
आनी आपल्यागेलो राज्याचो राजज्योतिशी' म्हुणून तेका दवरून घेता. 

भटणीक खबर कळून सामकी उमेद जाता. ती देवामखार वाटीभर साखर 
` दवरून पांयां पडटा. तुर्वेच बुदूद दिवन आपलो पोर मार्गाक लागलो म्हण्टा. | 

मागीर तोळभट आपले आवयक आनी बायलेक आपल्या म्हऱ्यांत आपोवन - 
घेता आनी राजान दिल्ल्या म्हालांत तेंकां दवरून तेंचेंबरोबर आपूणय सुखान 
रावता. 


डः 
(ही काणी श्रीमती शोभा नावेलकार , माशेल, फोडें, गोंय, हिणें कथन केल्या.) 

जानू गवळी 


| (१ णे vd 
a आसता गवळी. तेणें एक कीर आनी एक मांजर पोसलेले आसता. 


तर त्या किराक आनी त्या मांजराक कशेंच पटना. तेंचें दीस-रात झगडे पेट्टा. 

एक दिसा कितें जाता? तर, कीर पांजऱ्यांत बसून वालाच्यो सांगो खाता. 
खातां खांता तेणें उश्टायलेली एक सांग सकल पडटा. सकल बसून आसता माजर! 
तेका खबर नासता ती किरान उश्टायल्या म्हणून. तर तें काडटा आनी ती सांग 
खाता. 

कांय दीस वतात आनी ते सांगीचो मांजराक गर्भ धरता. तो कीर आसता 
देवरूपी. नंतर माजराक वेळ-घटका भरतात आनी तें व्हिता. व्हिल्यार तेगेर एक 
बरोऽऽ गोमटो भुरगो जाता. 

त्या गवळ्याक आनी तेगेले बायलेक ही खबर कळटा. तीं वतांत मांजरा 
म्हऱ्यांत आनी त्या भुरग्याक घेतात, तेका बरो न्हाणयतात-धुणयतात, काजळ- 
तीट करतात, पचांगी बांदतात, काडून पाळण्यांत घालतात आनी तेचे नांव दवरतात, 


जानू. ? 
तर आसा; तो जानू त्या गवळ्यागेर ल्हानाचो व्हड जाता. कांय तेपान तो 
कीर आनी मांजर आपलें आविश्य सोंपून मरतात. आनी हो भुरगो त्या गवळ्यागेलोच 


भुरगो जावन तेगेर वाडटा. कांय तेंपान लोक तो मांजरागेर जाछ्लो हेंवूय विसरून 

वतात. 
वाडटां वाडटां जानू बरो धा-बारा वर्सांचो जाता. तर त्या काळावेली | 
पद्धत कितें? गवळ्यागेल्या भुरग्यांनी गोरवां घेवन मड्डेर चरोवंक वचपाचें. ते | 
प्रमाण जानूय गोरवांक घेवन मङ्डेर वता. | 

जानूकडेन एक मुरली आसता. तो गोरवांक घेवत मड्डेर वता, तेंकां चरपाक | 
सोडटा आनी आपूण एका जाग्यार बसून मुरली वाजयता. तेगेलीं गोरवांय ते 
मुरलेच्या आवाजाक भुलतात आनी आपल्यागेलें पोट भरून जालें तशे जानू 
भोंवतणीं जमून तेगेली मुरली आयकतात. मागीर जानू काळोख जावंक लागलो 
म्हण्टकच गोरवांक घेवन घरा परतता. तेंकां गोठ्यांत बांदता नंतर न्हावन, 
आपल्यागेलें जेवण जेवता आनी न्हिदता. परत सकाळीं उठून गोरवांक घेवन 
मङ्डेर वयता. असो तेचो नित्यक्रम चलता. 

जानूच्या शेजाराक एक म्हातारी आसता. तिगेली एक नात आसता. तिचें | 
नांव येसू. तिका आवय-बापूय कोण नासता. एक दीस म्हातारी जानूक सांगता, 

“पुता, म्हागेली ही नात गोरवां राखूंक मड्डेर एकटी वचूंक भिता. तेन्ना 
तूं तिका तुज्या बरोबर व्हर.'' 

ते बराबर तो म्हातारेक विचारता, 

“आजे, हावे तिका म्हाजे बराबर मड्डेर व्हेल्यार तूं म्हाका कितें दितली ? 

म्हातारी सांगता, 

` म्हाजी नातच तुका बायल म्हुणून दितली. 

तसो जानू येसूक बरोबर घेवन गोरवां राखूंक मङ्डेर वयता. गेल्यार येसू | 
आपल्या गोरवांचेर मातूय लक्ष दिना, फकत आज्जेन दिल्ले चणे खायत बसता. तें | 
पळोवन जानूक मारता राग, तरी तो वोगीच रावता. 

इतल्यांत घडटा किते? बरो झोड-मोडाचो पावस येता. येसूकडेन आसोराक 
कांयच नासता. तें पावसान भिजून कुडकुडूंक लागता आनी जानूक म्हण्टा, 


` "जानू नही रे गवळ्या 
म्हाका तरी घे रे कांबळीत.'' 
तेन्ना जानू तेका विचारता, 

““मुसळा येद्यो धारो 
'गुळमा येदे थेंबे 

येसू कितके चणे खाशीत 
येसू कुडकूड्यां भरशी 
येसू कांबळीत घेतल्यार 
कोण म्हाजी जाशी? 


येसू सांगता, आपूण तुजी भयण जाता. पूण जानू तेका कांबळीत घेबंक 
तयार जायना. मागीर ती तेका आपूण तुजी मावशी जाता म्हण्टा, तरी तो तयार 
` जायना. आवय जाता म्हण्टा, तरी तो आयकना. शेवटी तें आपूण तुजी अस्तुरी 
जाता म्हण्टा. तसो जानू तेका कांबळीत आसराक घेता 

बऱ्या वेळान पावस आसरता. मागीर जानू म्हण्टा येसूक, आमी आता 
लग्र जावया. तशें येसू तेका विचारता, “आमच्या लग्नाक यजमान -यजमानीण 
कोण?” जानू म्हणटा, “आमगेली काळी गाय आनी ढवळो बैल आसा 

“नाल खंयचे? 

“ही कुमयांची फळांच पुरो. ' 

““फोफळां खंयची?' 

““गोळीचीं गोळां आसात! 

अशें लग्न कार्याक गरज ते एकेक वस्तीचें नांव येसू घेता आनी जानू तेका 
जाप दिता. सरते शेवटी सगळ्यो वस्ती घेवन जानू-येसू लग्न जातात. लग्न जावन 
दोगांय घरा वतात. तर घराकडेन आवय-बापूय सामकीं रागार जातात. आमकां 
कळनासतना लग्न जाल्यांत काय म्हणटात. पूण मागीर तीं बाबडी वोगी रावतात. 
राग करून खंय बतलीं? कर्सलींय जालीं तरी आमगेलीं पुत-सून म्हण्टात आनी 
तेंकां घरांत घेतात. 

तर आसा. लग्नाचे एक आठ दीस उमेदीन मौजेन वतात. जानू गोरवांनी बी 
वचना, घरा बायले भोवतीच रावता. मागीर बापूय तेका सांगता, आतां 
आंगावयली हळद देंवली, तेन्ना तूं सदचेबशेन गोरवांक चरपाक घेवन वच 

तसो जानू वता, येसू कशे वतलें. तें सून मनीस जाले ना! तें घराच उरता 
आती तेगेली गोरवां घेवन जानूक वचचें पडटा. 

परत कांय दीस वतात. एक दीस कितें जाता? जानू गोरवांक : | 

घालून आपली मुरली वाजयत बसलेलो आसता. तर तेवाटेन सात जांणी रंभा 
वयतात. तेंची नदर जानूचेर वयता. हो म्हण्टा कसोय करून आमकां मेळूंक जाय 
त्यो किते करतात? जानू पळय आपल्यागेली मुरली अशी सकल दवरून गोरवां | 
एकठांय करतालो, तेन्ना तेची मुरली चोरतात आनी घेवन सर्गांत वतात. | 
जालें! मुरली चोरली म्हण्टकच जानूचो जीवच गेल्ल्याबशेन जाता. तेका | 

| 


ई 


अन्न-उदक वचना. तो दिसभर हांथुणार रडत बसता. जानूच्या घरच्यांच्यान तेचे 
हे हाल पळोवंक जायनात. तेन्ना आवय म्हण्टा आपूण पुताली मुरली घेवन येता. | 

ती वाट सोदीत सोदीत सर्गांत पावता आनी त्या रंभालो वाडो सोदून | 
काडटा. वाड्यार सगल्यो रंभा आसतात, तेंचेकडेन ती मुरली मागता. तर त्यो | 
सांगतात, “मुरली जाय जाल्यार तुज्या पुतानच येवन व्हरची.'' | 

आवय बाबडी हात हालयत परत येता मागीर बापूय वता. तोवय हात | 
हालयत येता. नंतर बायल वता. तिच्यानय ती मुरली हाडूक जायना. सरते शेवटी | 
जानूच स्वता आपली मुरली हाडूंक म्हुणून भायर सरून वयता. | 

गेल्यार जानूक सर्गाची वाट सांपडना. तो असो तसो पळयता. तेका एक 
गोरवां राखणो मेळटा. तेका तो सात जाणी रंभा गेल्ली ती खंयची वाट काय म्हण 
विचारता. तो म्हण्टा आपल्याक कांयच खबर ना, आपूण आपल्या गोरवांक 
चरोवपाक गुल्लु जाल्लों! मागीर तो म्हसरां राखण्याक, बोकडां राखण्याक, कुकडां 
राखण्याक, अशें एक एकट्याक विचारता. सगल्यांकडल्यान तेका एकूच जाप 
मेळटा. 

अखेरेक तो आपूणच चलत चलत एका राज्यांत पावता. थंय एका 
वाड्याच्या दारांत उबो रावत तो ओ घरा'' म्हण उलो मारता. जाल्यार वाड्याचे 
दार आपशींच उगडें जाता आनी सात जांणी रंभा उपरासंगी माळयांत उब्यो 
आसतात ते तेका दिसता. 

तेकां पळोवन जानू आपल्याली मुरली मागता. तशो त्यो तेका सांगतात, 

' तुका मुरली जाय जाल्यार पयले सोपण चडून वयर यो.” 

तो पयले सोंपण चडून उपरासंगी माळयांत वयर पावता. जाल्यार कितें 
घडटा? सातूय रंभा तेका सांगतात, तुका जर तुगेली मुरली जाय तर तूं आमचेकडेन 
लम्न जा. ॒ | 

/ जानू नंतर नाईलाजान तेंचेकडेन लग्न जाता आनी थोडो तेंप तेंचो घोव 
ह रावता. मागीर कांय तेंपान रंभांची इत्सा भागली तशी, त्यो तेका सर्गातल्यान 


टात. ` 
जानू नंतर घरा येता आनी येसूक आनी आपल्या आवय -बापायक घेवन 


छान रावता. 


व क 
(काणी श्रीमती कुशावती आमोणकार, आमोणें, केपें, गोंय, हिणें कथन केल्या.) 

कवड्याची कवडुली 


| 
| 
| 


ए, आसलेलो दादलो. तेचें नांव कवडो. कवड्याक एक जी 


आसलेली. तिका तेणें नांव दवरलेलें, कवडुली. तर कितें जालें? ही कवडुह 
पळोवंक बरी सुंदर, गोरी गोरी पिट्ट आसलेली. शेजारच्या चार गांवांत ति 
सारखी कोणूच बायलमनीस नासलेली 
ह्या कवड्याक एक भयण आसलेली. ती काळी - किट्ट, पळोवंक सा! 
बरी दिसनाशिह्ली. आपली भावज सुंदर, म्हण तिका भावजेची नसाय जाताल॑ 
ती तर किते करताली? दिसभर भावाक भावजेच्यो घडोवन कितें ना कितें चाङ 
सागताली आनी भावाक तिडक हाडटाली. मागीर भाव किते करतालो? तर वच 
बायलेक सङ्डीक पेट घालतालो. अशें सदूदां घडटालें | 
एका दिसा कवडुल्याक फोव खावपाची रूच आयली. तेणें आटोव५ 
भात हाडले आनी बायलेक दिलें. हेचे आपल्याक फोव करून दी म्हण सांगले 
घोवान सांगले म्हणटकच बायलेन बेगीबेगीन तें भात उबेक लायलें. खोडीर घाल 
काण्णानी कांडले, फोव केले. ते बरे आसुडले, वेचले आनी वाडग्यांत घालू 
घोवाक दिले. जालें किते? भात आटोवभर आसलेलें खरें, पूण तेचे फोव करून 
आसडून - फाफडून, तेतंलो कुडो बतकच ते अर्दान जाले. कबडुल्याक ते पळो 
इल्लेशे कशे दिसले. उठलो आनी तसोच ते फोव घेवन भयणी म्हऱ्यांत गेलो. . 
“आका, हे कुवाडें मात्शें सोडय पळोवया!'' तेणें भयणीक सांगलें. 

“कसलें कुवाडें रे? किते घडला सारके सांग पळोवया, ” भयणीन म्हणले. 
ते बराबर भावान घडलेली खबर सगळी भयणीक सांगली. भयणीक, 
भावाचे कान भरूंक आयतीच संद मेळ्ळी. तिणें भावाक चडोवन घातलो. 
- आटोवभर भाताचे, आटोवभरच फोव जावपाचे, ते अर्दान कशे जातले! तिणेच 
वेतंले खाले आसतले अर्दे !'', अशें म्हण तेका सांगले. 
भयणीन तशें म्हणटकच कवडुल्याक सामको संताप मारलो. नीटूट गेलो 
घरा. कवडुली चुलीकडेन बसून रांदताली. तेणें आनी वेळ केलो ना. रगड्याचो 
''बांतो काडलो आनी कवडुलेच्या नाका बरोबर घातलो. तशी कवडुली आक्ताक 
मेली. 
कवडुली मरतकच कवडुल्याक पानार घालूक कोण ना. तेका भयणीगेर 
' वचून रावचें पडलें. चार दीस भयणीन तेचो बरो थातो - मातो केलो. मागीर ती 
भितरले भितर फडफडूंक लागली. पूण कवडुल्याक तें समजले ना. 
¦! एका दिसा कवडुल्याक परत फोव खायनशे दिसले. तेणें पयलीं सारकेच 
' आटोवभर भात हाडलें आनी भयणीक आपल्याक फोव करून दी सांगले. भयणीक 
' जा म्हणप तोंडार जालेना. तिणे तें घेतले आनी फडफडतच फोव करून भावाक 
' दिले. कबडुल्यान जर ते काडून तोंडांत घाल तर किते? तेचे दांत चरचरले. फोवांत 
¦ सगळो कुंडो आनी फांतर! 
तशी कबडुल्याक आपले बायलेची याद आयली. आपली बायल आपले 
| खातीर कितली कश्टाताली म्हणपाचेय तेका कळ्ळें आनी आपली चूक कळून 
| तेका पच्छाताप जालो. 
पच्छातापान तेणें अन्न - उदक घेयनासतना आपल्या घरांत बसून रडत 
.. प्राण सोडलो. नंतर कवडुलो शेवण्या जल्मांत पडलो. ह्या जल्मांतय तेका आपले 
 करणेचो पच्छाताप जालो आनी तो आपले बायले नांवान रडत म्हणूंक लागलो, 
| “घरादाराची कवडुली 
भयणी सांगण्यान मारयाली! 
कवडो पोर! पिसो पोर! 
+ कवडो आजुनय कवडुलेक सोदत आसा! 
ष्ट 
(ही काणी सर्गेस्त श्रीमती गोपिका फर्जंत, आमोणें, केपें, गोंय, हिणें कथन केल्या.) 

आटूल - पेटूल 


1 गावांत दोन भयणी आसतात. एकेचें नांव आटूल, दुसरेंचें नांव | 


पेटूल. दोगांय तीं कोणालेंय काम - धंदो करून पोट भरतात. तर एका दिसा कितें 
जाता? तेंकां दोगांयकय सान्नां खावपाची रूच येता. रूच येयली म्हण्टकच आटूल 
पेटलाक किते म्हण्टा, ४ 

“आका, म्हाका सान्नां खावपाची रूच येयल्या! आमी फाल्यां सान्नां 
कर॒या!' 

ते बराबर पेटूल म्हण्टा, 

"हय गो. म्हाकाय सान्नां खायनशीं दिसल्यांत. करया आमी फाल्यां 
सान्ना. । 

दोगांय भयणी थारयतात आनी सान्नांचे तयारेक लागतात. बरे पायलीभर 
तांदूळ फुगत घालतात, तेंकां मापाक जाय तितकी उडदाची दाळ फुगत घालतात. 
बरी ती वांट्टात आनी वाटप आंबेवपाक दवरून न्हिदपाक वयतात. न्हिदपाक 
गेल्यार तेंकां न्हीद खंय पडटा? केन्ना काय दीस उजवाडटा आनी आपूण सान्नां 
उकडून तीं खाता आशें जाता तेंकां. आख्खी रातभर तीं जागींच रावतात. कांय 
वेळान फांतोड जाता आनी कोंबो साद घालता. तश्यो दोगूय भयणी बेगीबेगीन 
हांथुणावयल्यो उठून रान्नीपोह्लांत वयतात आनी रान्नींत उजो घालूंक सोदतात. तर 
तेगेर एकूय लाकूड ना. 

_ तर्शे आटूल पेटलाक म्हण्टा, 

“आगो पेटला, सान्नां उकडूंक आमगेर एकूय लाकूड ना म्हुगो! ' 

““हय म्हुगो, आतां कितें करतलीं? ' 

“धकितें करतलीं आनीक? रानांत यां आनी लाकडां घेवन येवया!”' 

या.” 

दोगांय भयणी एक जातात, कोयती - दोरी घेतात आनी रानांत वयतात. 
शनांत वचून तीं लाकडां पुंजायतात. आटूल झाडांचेर वयर वयता, बरे सुकलेले 
सुकलेले खांदे कापून सकयल वडयता. पेटूल किते करता? सकल पडलेले सगळे 
खांदे साकाळून भोरो बादता. 

बरे दोन मोठ्ठे भोरे बांदून तयार जाले तश्यो दोगांय भयणी ते घेवन घरा 
येवंक येतात. जाल्यार वाटेर तेंकां एका जाग्यार बरी ताळकिळ्याची भाजी दिश्टी 
पडटा. 

““आवयूस बरी भाजी. खुंटल्यार दनपरां जेवणाक मेळटली! ' अशे म्हुणून 
दोगांय भयणी ती भाजी खुंटूंक लागतात. तर तो जागो आसता एका वागालो . 
बाग त्या दोगांय भयणींक भाजी खुंट्टा ती पळयता. तेका मारता तिडक. म्हाका 
विचारनासतना म्हागे घराकडली भाजी खुंट्टात? राव दाखयता तेंकां सारके! 

वाग गुरकेत मुखार येता आनी म्हण्टा, “कोणा गो तीं, म्हागे भाजी खुंट्टात? 
राव एकाच धपक्याक गिळटा तुमकां! ' 

वागाक पळयनाका, आटला - पेटलाच्या हात - पांयांक भरता कड़कडो. 
तीं तेका सामकीं पांयां पडटात. 

“नाका रे वागमाम, आमकां खायनाका, आमची काकूट कर! 

“'काकूट बिकूट कांय ना. खातांच तुमकां हांव. 4 

ते बराबर तीं तेका सांगतात, 

“नाका रे, आमकां खायनाका. आमकां खावन तुका किते मेळटले? 
फकत हाडां आनी बोडां! तेपरस आमकां सोडल्यार, आमी तुका सान्नां दितात! ` 

“आमी आज सान्नां करपाची आसात. + 

सान्नाचें नांव आयकनाका, वागाच्या तोंडाक सुट्टा उदक. हय म्हण्टा, 
जायतो तेप जालो आंपणें सान्नां खालीं नात. मांस आनी हाडां आपूण सदांच 
खातां. सान्नां खंय मेळूंक आयल्यात! 

तो आटला - पेटलाक विचारता, 

“खरें महुगो आटला - पेटला? तुमकां सोडल्यार म्हाका सान्नां दितलीं 

म्हुगो? फटोवपाचेर ना म्हुगो म्हाका? | 
ना रे वागमाम, खर्‍्यांनीच दितां. दोन दोळ्याच्यान तर! च रातचो 

सान्नां खावंक आमगेर यो!'' | 

आटला - पेटलान सोपूत घेतलो तशें वागाक खरेंपण येता आनी तो तेकां 

सोडटा. मागीर दोगूय भयणी आपल्याक देवूच पावलो, अशें म्हणत 

भोरे घेवन घरा येतात. आनी रान्नीक उजो करून आटूल - पेटूल सान्नां उकडटात . 

सान्नां उकडून जालीं तशी त्या सान्नाचे तीन वांटे करतात. एक आटलाक, दुसरो 
पेटलाक जाल्यार तिसरो वागाक ज 
वागागेलो वांटो कुशीक दवरून आटूल - पेटूल आपल्यालीं सान्नां खावंक 

बसतात. तर तेंकां सान्नां सामकीं बरी लागतात. जिबेरच उरतात तेच्या. आनीक 
इल्लीं खायनशीं दिसतात. पूण आनीक सान्नां खंय आसात? आसा तो वागागेलो. 
बांटो. | 

“आका, सान्नां बरी लागलीं म्हुगो. आनीक जाय आसलेलीं. | 

“हय म्हुगो, म्हाकाय आनीक जाय आसलेलीं. कितें करया? 

““वागागेल्या वांट्यांतलो इल्लो कुडको खावया? । 

“खावया. '' 

दोगांय वागाक दवरलेल्या सान्नाचो इल्लो इल्लो कुडको मोडून खातात. तरी 
तेंचे समाधान जायना. तीं आनी इल्लो इल्लो कुडको खातात... आनी इल्लो खातात. 
करून करून वागाक दवरलेलो सगळी वांटो तींच खावन वडयतात. 

आ! आतां वाग येयल्यार तेका कितें दिवपाचें? सान्नां नात म्हण्टल्यार 
वाग कसोच दवरपाचेर ना! दोगांय भयर्णीचेर येता आकांत. पूण वाग येता तेन्ना 
पळोबया किते करपाचे तें, अशे येबजून तीं कसोय तरी दीस काडटात. | 

ते वाटेन वागाकय दिसभर सूख ना. केन्ना एकदांचो काळोख जाता आनी 
आटला - पेटलागेर सान्नां खाबंक बयता अशें जाता तेका. तो वाट पळयत आसता 
रात जावपाची. आनी एकदांची रात जाता. तो व्हडलीं ब्हडलीं धेपां घालीत 
आटूल - पेटूलागेर पावता. 

हे वाटेन गुर गुर्रर आवाज करीत वाग येता तें आटूल - पेटलाक समजता. 
“आका, वाग येयलो म्हुगो. आतां कितें करपाचें?'' पेटलाची सामकी दांतकडी 
अंदुवपाचेर पावता. 

आटलाकय कड़कडो सुट्टा. पूण तेची मात्शी भयणीपरस तकली चड 

कृता. तें पेटलाक किते सांगता? तर, 

“पेटला, तूं हे त्या भाणांत वचून लीप. हांव दोणांत लिपता. 

ते परमाणें दोगांय वचून लिपतात. 

“ये आटला, ये पेटला, खंय गो तीं सान्नां? दियात म्हगो.'' आशे म्हणून 
अह ब्हडल्यान उलो घालीत वाग तेंगेल्या घरांत भितर सरता. जाल्यार घरात 
'४गालीच जाग - जूग ना. वागाक समजता, दोगांय भयणींनी आपल्याक चिकानां 
हती म्हुणोन. तेका सामको राग भरता. ' आब्बा! येदी सुबेज? ह्या वागाक 
$यतात? हाताक मेळ्ळयार एक - एकट्याक चरचरीत चाबतलों.!'' वाग अशें 
चत तेंकां हेवाटेन तेवाटेन सोदता. 
` पूण वागाक तीं खंयच मेळनात. वाग सामको चवताळून हे कुडींत ते 


हींत करता. 
आढूल - पेटूल हाताक मेळनात, तें पळोवन वागाक किते करू आनी 
(त्तं नाका अशें जाता. तो तिडकी भरशीं रांदचे कुडींत आसलेलें दोण एका 
शंदार घेता आनी मान्न्यांत आसलेले भाण दुसऱ्या खांदार घेता आनी नीटूट 
आंत वचूंक लागता. 
तेबाटेन दोणांत-भाणांत लिपलेकड़ेन आटूल - पेटलाक कळटा बाग 
॥॥पल्या उबारून रानांत वचूंक लागला म्हुणोन. तेंची भंयान गुळी जाता, भल्लो 
'हृण्टात आपल्यागेलो वेळ. आतां त्याच वेळार कितें घड़टा. दोगांय भयणींनी 
'ळय पोटाक सूय लागसर सान्नां खाल्ली, तीं दोणांत लिपलेल्या आटलाक येता 
'हडल्यान धेंकर, जाल्यार भाणात लिपलेल्या पेटलाच्या पोटांतल्यान मोठ्यान 
प्रावाज करीत वाय भायर सरता. भाणांत आनी दोणांत आसलेल्यान तेचो अदिकच 
त्यान आवाज जाता. 
दोनीय खांदावयल्यान मोठ्यान दोन आवाज येनाका, वाग एकदम उसळटा. 
ड खांदावयल्या भाणांत आनी दोणांत आपल्याच्याकय व्हड कोणूय 
आसा! आनी तो खांदावयल्यान त्यो दोनय वस्ती सकल वडयता आनी जीव 
भीक मागून खायन म्हण शेंपडी तायट करून रानांत धांव मारता. अत्तंपर 
, गावांत येवप नाका आनी आटूल - पेटुलागेली सान्नाय नाका. 







E 
(ही काणी सर्गेस्त श्रीमती येसूबाय आमोणकार आमोणें, केपें, गोंय, हिणं कथन 
केल्या.) 

भट आनी वाग 





की रानांत एक वाग आसलेलो. तर तो वाग किते करतालो? 


काळोख पडलो म्हणटकच गांवांत भितर सरतालो आनी लोकांलीं | 
गोरवां, दुकरां - बोकडां मारून खातालो. अशें सदूदां चलतालें तेगेलें. लोव 
सामके वागाच्या त्रासांनी बेजार जाल्ले. | 

तर सगळे गांवचे लोक एका दिसा एक जाले आनी तेणी थारायलें, रल 
करून ह्या वागाक मारून वडोवप. आ! आतां वागाक मारतले कशे? कोण 
तेका मारूक? सगळे जाण हांव ना, तूं ना करूंक लागले. शेवटाक सगळ्यांनी | 
येवजीय येवजीय येवजिलें आनी थारायलें, “कोणें मनशान वागाक मारूंक वचप 
ना, तर तेका बरी एक मानस दवरून धरप. मागीर सगळ्यांनी एक जावन तेका 
बरो दांडे - कोंड्यांनी पेटप!' 

थारायिल्लेप्रमाण रोखडीच सगळ्यांनी एक जावन बरी मानस घडयली आनी 
वाग येवचे वाटेर एका बोकड्याचें हांयस लावन मानस मांडून दवरली. नंतर 
सगळे जाण उठून आप-आपल्या घरा गेले. 

काळोख पडटकच सदचेभशेन वाग बऱ्यो जिबल्यो चाटीत गांवांत भितर 
सरलो. जाल्यार तेची पयलीच नदर त्या बोकड्याचेर पडली. बरो बोकडो, तकालस 
घेनासतना म्हाका आयतोच मेळूळो, अशें म्हणत तेणें तेचेर झोपोय घातली. तर 
किते? वागाक खंयचो बोकडो मेळळो?....... मानशेचें दार हालें आनी वाग पावलो 


94 गांवरान 


भितर. आतां कितें करतलो? वाग उरलो अडकून मानशेंत. तेणें सामकें मानशेचें 
दार आनी वण्टी धोडायल्यो, फांपार मारले, पूण हेंच्च दार कर्शेच उगडना. सामकी 
आख्खी रात वागान ते मानशेंत तळमळून काडली. अखेरेक एकदांचो दीस 
उजवाडलो आनी वाग कोणूय मनीस तेवाटेन येता काय तेची वाट पळोवेक 
लागलो... 

तर कांय वेळान शेजारच्या गांवचो एक भट हप गांवांत पुजेक म्हुणून 
येवंक लागलो. वागान तेका ज्युस्त पळयलो. सामकी खोशी जाली तेका. तेणे 
मोटमोट्यान तेका उलो करूंक सुरवात केली, 

“ये भटमामऽ55, आगा भटमाम555! ` 

भटाक अजाप जालें, आपल्याक आनी ह्या अटंग्या जाग्यार कोण उलो 
करता. तेणें हे वाटेन तेवाटेन पळयलें. तर तेका तो सापळ्यांत अडकून पडलेलो 
वाग नदरेक पडलो. 

““कोण रे? वागदाद! तूं हांगा कसो? ' 

“किते सांगूं भटमाम तुका. रातीं ह्या बोकाडाची व्हडल्यान बोंब आयकली. 
न्ना तेका कोण तरी मारपाक आयला समजून तेच्या आदाराक म्हुणून धांवन 
आयलों, तो हे मानशेंत सांपडलों!'' 

“< अशें??? भटमामाक वागदाद सांगता तें खरेच दिसले. 

“भटमामो, हे मानशेचें दार उगडून म्हाका मात्सो हेतुतल्यान सोड़य 
पळोवया. 

“व्हांब... हांव नारे बाबा.” वागालें सांगणें आयकून भटमाम थर्त भियेलो. 
““ुका सोडल्या तूं म्हाकाच खातलो! '' 

“ना रे भटमाम,- तुका खऱ्यांनीच खायना. देवाच्यान तर... ह्या दोन 
दोळ्यांच्यान तर!'' 

वाग सामको गळवज्ञे आयलो. भटमामाकय तेची आतां काकूट दिसली. 
तो खावंचो ना म्हुणून सांगता तें तेका खरंच दिसले आनी ताणें मानशेचे दार 
उगडलें... 

दार उगडल्यार कितें? वाग रावलो भटमामाच्या मुखार उबो आनी 
खाता म्हण लागलो तुका आतां आपूण! खाता म्हण्टकच भटाच्या पोटांत सामकी 
म्हातारी कुळकुळळी . 

“हे रे कितें वागदादो? तुजी हांवें काकूट केली तेचें तूं म्हाका हे पानवळ 
दिता? बेमान जाता? 

“जावपाचेंच. तुमची मनशांची जातच हराम. तुमची कोणेंच काकूट करची 
नही. 

अशे म्हणून वागान भटाचेर झोपोय घातली. ते बराबर भटान तेका सांगले, 
““वागदादो, राव. म्हाका खावपाक मात्सो राव. आमी मात्शें तीन लोकांक 
विचारया, रुजवात करया. तेणी जर म्हटले, म्हाका खावपाचोच म्हुणून, जाल्यार 
तूं खा. 

वाग तयार जालो. तशे भट आनी वाग एक जावन चलूंक लागले. चलूल्यार 
तेंका सगळ्यांत पयलीं एक आंब्याचें झाड मेळूळें. त्या आंब्याक झाडान भटाक 
वागाक म्हटलें, 

“आज भटमाम, वागदाद, एक जावन खंय वयतात तर? 

ते बराबर वाग म्हुणूंक लागलो, 

“आ! बरें जालें तूं मेळळें ते! तूच आतां आमची रुजवात कर!” 

वागान घडिल्ली सगळी खबर आंब्या झाडाक सांगली. ती आयकून तेणें 
म्हणले, 

'वागदादो, तुगेलें खरेंच. मनशाची जातच हराम. हांव तेंकां इतकीं फळां 
दिता, सावळी दितां, तरीय आसतना हे हराम मनीस कोयत्यो - कुराड्यो घेवन 
म्हजेर घाये घालतात आनी म्हजे हांत - पांय कापून रगतां व्हांवयतात. तेन्ना तूंह्या 
भटमामाक खाच! 

'आयकलें भटमामो, आंबो किते सांगता तें? हांव आतां तुका खातां!” 
वाग म्हणूक लागलो. 

तशें भटान सांगले, 

` 'वागदादो आमगेलें कितें थारायलेलें? तीन मनशांकडल्यान रुजवात करया 
म्हणून नही? तेन्ना आमी आनीक दोग जाणांक मेल्ठया! 

तसो वागदाद मुकाट्यांनी भटाबराबर मुखार चलूंक लागलो. मुखार गेल्यार 
एक तेंकां गाय चरता ती दिसली. ते गायेनय तेंकां पळोवन विचारलें, 

“आज वागदाद भटमाम एक जावन खंय भोबंडेक चल्ले तर?" 
वागान आनी भटान गायेक परत सगळी घडलेली खबर सांगली. ती आयकून 

गयेन सांगले, 

“खावपाचेंच! ह्या भटमामाक खावपाचेंच! ह्या मनशांचीं जातच हराम. 
हांव ह्या मनशांक इतकें दूद दितां, शेण दितां. म्हागेले पोर हेंगेल्या शेतांत मरमरसर 
कश्टतात. पूण हे मनीस पडमूर. हे म्हागेल्या भुरग्यांक दूद दवरनासतना सगळें दूद 
काडून आपल्या पोरांक घालतात आनी वयल्यान म्हागेल्या पोरांक काडून कसाबाक 
दितात मारपाक! 

वागाच्या तोंडार हांसो फुललो. 

““आयकलें मूं भटमामो, गायमावशी कितें सांगता ती? आतां हांव तुका 
खातां. 

भटान म्हणले, 

“शाब गा वागदादो, मात्शी कळ काड. आनीक एकस्याकडेन रुजवात 
करपाची उरल्या आमची!" 

| वाग आनी भट आनी इले फुडे गेले. गेल्यार तेंकां वाटेर एक उर्शेल मेळूळे. 
त्या उशेलांत एक कोलो आसलेलो. त्या कोल्यानय तेंकां पळोवन, आंब्यान 
आनी गायेन विचारलेले तशेंच आज खंय वयतात काय म्हुणून विचारले. ते बराबर 
बागान आनी भटान एक जावन घडलेली एकान एक खबर वागाक सांगली. आनी 
` आतां तूंच रुजवात कर म्हणूंक लागलो. 

कोल्यान कितें केलें? अशें माथें खरपिलें आनी म्हुणूंक लागलो, 

“तुमी पळय सांगतात ती सगळी खबर खरी, पूण हांव ती घडणूक घडलेली 
तो जागो आनी मानस पळयल्याबगर कसलीच रुजवात करूक शकना. तेन्ना तुमी 
म्हाका त्या जाग्यार घेवन वचात. '' 

बाग आनी भट कोल्याक घेवन ते मानशेकडेन गेले. कोल्यान कितें केले? 
हेबाटेन तेवाटेन बारीकसाणेन ते मानशेक बरी पळयली आनी म्हुणूंक लागलो, 

““वागदादो, तूं पळय सांगता न्ही आपूण हे मानशंत आडकून आसलेलो 
म्हुणून, तें मात म्हाका कशेंच पटना. येदूदो मोटो तुजो जीव, हे येदेशे मानशेत 
बयतलो कसो?... खरेच म्हरे, तूं हे मानशेंत आसलेलो? _ 

“हय गा कोलेदादो, खत्यांनीच हांव हे मानशेत आसलेलो! 

““तशें जाल्यार तूं मात्सो म्हाका वचून दाखय पळोवया, कसो आसलेलो 


तें.'? कोल्यान म्हणले. 

ते बराबर वाग दाखयतां म्हणलो आनी बेगीबेगीन मानशेंत भितर सरलो 
कोल्यान आनी वेळ केला? धांवट गेलो तोच्च मानशेचें दार धापलें आनी भटाच्या 
ह्या पोल्यार त्या पोल्यार दोन - चार थापटा लायलीं 

““भटमामो, आज केल्यांत तसली मुर्खपणां केन्नाच करनाका।! हे फुडे ह्या 
वागाचेर केन्नाच विस्वास दवरनाका. आज तुका वाचोवपाक हांव पावलों, फुडें 
पावतच म्हृणून सांगूं नज... आतां नीटूट तुज्या मार्गान तू वच! आनी तूंरे वागदादो, 
तूं बस आतां हे मानशेंत अडकून. गांवचो लोक येवन बरें करतले तुका दांड्या - 
कोंड्यांनी तेलमर्दन! | 

अशें सांगले आनी कोलो आपल्या मार्गान गेलो. भटय गांवांत गेलो. 
आनी वाग? तो उरलो थंयच हात - पाय धोडायत! 


| | 
(ही काणी श्रीमती कुशावती आमोणकार, आमोर्णे ,केपें, गोंय, हिणें कथन केल्या.) 

हुंदीर आनी धोलकें 


ए, आशिल्लो हुंदीर. तो घराचे एके घोलींत रावतालो. एक दिसा तो 


आपले घोलींतल्यान भायर सरून हेवाटेन तेवाटेन नाचूंक लागलो. जाल्यार ताचे 
शेंपडेक एक कांटो तापलो. सामकें दुखूंक लागलें ताका. कसोय करून म्हण 
लागलो हो कांटो काडूंक जाय. कोण काडटलो? ताणें बरेंच येवजिलें, येवजितकच 
'ताका म्हाल्याची याद आयली. म्हालोमामच काडूंक शकतलो म्हण लागलो 
'आपलो कांटो. उठलो आनी तो म्हाल्यागेर गेलो. वचून ताणें म्हाल्याक म्हणले, 
“'्हाल्यामामा, म्हजे शेंपडेक कांटो तोंपला. उपकार करून तो मात्सो 
।काडशीत? ` 
' म्हाल्याक हुंदराची काकूट दिसली. येदोसो पोर हो, आनी केदी मोठी दूर 
जाल्या ताका! बेगीबेगीन तो मुखार सरलो आनी हुंदराचे शेपडेक तोंपिल्लो कांटो 
ताणे नेटान वोडलो. जाल्यार कितें जालें? कांटो वोडून येवंचे बदला हुंदराची 
शेंपडीच वोडून म्हाल्याच्या हातांत आयली. तसो हुंदीर लागलो बोवाळ मारूक, 
| ““म्हाल्यामाम, म्हाल्यामाम, 
म्हजी शेंपडी दी, शेंपडी दी. 
ना तर तुजो वाखोर दी, वाखोर दी! 
म्हालो कितें करतलो? बाबड्याक दिवंचो पडलो आपलो वाखोर काडून 
त्या हुंदराक. ना तर तो बोंब मारून नांव पिडूड्यार करता म्हणपाचो भंय. 

म्हाल्यान दिल्लो वाखोर घेतलो आनी हुंदीर चलूंक लागलो. बु 
ताका वाटेर एक म्हार खोटले - सुपां करूंक बसला तो मेळूळो. पूण थंय 
कितें? त्या म्हाराकडेन कोयती ना. म्हुणून तो तोंडान कोंड्यांची वेळां काडटा. ते 
पळोवन हुंदरान कितें म्हणले? तर, ' म्हारदादा, हो वाखोर घे आनी वेळां काड! 
तसो म्हारान ताचेकडलो वाखोर घेतलो आनी वेळां काडूंक लागलो. | 
वेळां काडटां, काडटां ताचो वाखोर मोडलो. तें पळोवन हुंदीर गांवक लागलो, | 


““म्हारदादा, म्हारदादा 
म्हजो वाखोर दी, वाखोर दी 
ना तर तुजो पाटलो दी, पाटलो दी! 


म्हारान हुंदराची कटकट नाका म्हणून एक खोटलो काडून ताका दिलो. तो 
घेवन हुंदीर मुखार चलूंक लागलो. | 
ताका वाटेर एक कुमार गाडगे - बुडकुले करपाखातीर हातानच माती 
व्हांवयता ते दिसलें. ताणें कुमाराक सांगले, ' कुमारमामा, म्हाजो हो खोटलो घे 
आनी तू माती ब्हांबय!'' | 
कुमारान हुंदराकडलो खोटलो घेतलो आनी तो तातूंत माती घालून व्हरूक 
लागलो. व्हरतां व्हरतां मातयेच्या पेजान तो खोटलो मोडलो. तें पळोबन हुंदरान 
म्हणले, | 
“'कुमारमामा, कुमारमामा 
म्हजो खोटलो दी, खोटलो दी 
ना तर तुजो गाडगो दी, गाडगो दी! 


कुमारान काडलो एक गाडगो आनी हुंदराक दिलो. तो घेवन हुंदीर मुखार 
चलूंक लागलो. चल्ल्यार ताका वाटेर एक शेत लागलें. त्या शेतांत बरीं काळगां 
जाल्लीं आनी एक मनीस हाताच्या पोशान उदक व्हरून तीं शिंपतालो. हुंदरान 
ताका सांगले, 

''शेतकारदादा, हो गाडगो घे आनी तुजी काळगां शीप!” 

तसो शेतकारान हुंदराकडलो गाडगो घेतलो आनी तो काळगां शिंपूंक . 
लागलो. शिपतां शिपतां शेतकाराच्या हातांतलो गाडगो सकल पडलो आनी फुटलो. 
हुंदीर लागलो बोवाळ करूक, 

“शेतकारदादा, शेतकारदादा, 
` म्हजो गाडगो दी, गाडगो दी 
ना तर तुजें काळींग दी, काळींग दी! 
शेतकारान काडलें आनी बेगीबेगीन एक काळींग हुंदराक दिलें. तें घेवन 
हुंदीर मुखार वचूंक लागलो. वाटेर ताका एक राखणो मेळ्ळो. तो आपलीं गोरवां 
चरयतालो. हुंदरान ताका सांगले, 
“शाखण्यादादा, हें काळींग घे आनी खा! 
राखण्यान काळींग घेतलें आनी फोडून खालें. तसो हुंदीर बोवाळ मारूक 
लागलो, 
“राखण्यादादा, राखण्यादादा, 
म्हजें काळींग दी, काळींग दी, 
ना तर तुजो बैल दी, बैल दी! 
राखण्यान आपल्या गोरवां हिंडांतलो एक बैल काडलो आनी हुंदराक 
दिलो. तो घेवन हुंदीर मुखावयले वाटेक लागलो. 
वाटेर हुंदराक एक तेलकार मेव्छूळो. तो आपले बायलेक घाण्याक बादून 
तेल काडटालो. हुंदरान ताका म्हणले, 
“तेलकारमामा, म्हजो हो बैल घाण्याक बांद आनी तेल काड! 
तेलकारान हुंदरान सांगिल्लेप्रमाण केलें. पूण जालें किते? घाणो घुंवडायता, 
घुबडायतां बैलाक जालें पुरो. ताणें तोंडाक फेणेर काडून मान आड घातली आनी 
तो मरून गेलो. ते पळोवन हुंदीर म्हणूंक लागलो, 
“तेलकारमामा, तेलकारमामा, 
म्हजो बैल दी, बैल दी 
ना तर तुजी बायल दी, बायल दी 
तेलकारान हुंदराची आनी सतोवणी नाका अशे म्हुणून आपली बायल 
काडून ताका दिली. हुंदीर तिका घेवन मुखार चलूंक लागलो. चलूल्यार ताका 
वाटेर एक डोंबारी मेळूळो. तो गळ्यांत एक धोलके घालून आपूणच वाजयतालो 
आनी आपणच नाचतालो. हुंदरान ताका म्हणले, 
“डोंबारीदादा, तूंच वाजयता आनी तूंच नाचता कित्याक? ही म्हजी बायल 
` घे. तिका नाचूंक लाय आनी तूं वाजय! 


| ११ 

डोंबाऱ्यान हुंदरान सांगिल्लेप्रमाण केलें. तो वाजोवंक लागलो आनी ती 


बायल नाचूंक लागली. नाचतां नाचतां जालें कितें? ती बायल घुंबळ येवन सकल 
पडली आनी मेली. तसो हुंदीर लागलो बोवाळ करूंक. 


“डोंबारीदादा, डोंबारीदादा 
म्हजी बायल दी, बायल दी 


ना तर तुजो धोलकें दी, धोलकें दी! 
डोंबान्यान मुकाट्यांनीआपल्या गळ्यांतर्ले धोलकें काडून हुंदराक दिलें. 


हुंदीर तें गळ्यांत घालूंन वाजयत आख्ख्या गांवभर भोवन गांवक लागलो, 

““जेपडेच्या धर्मान 


वाखोर मेळूळो, वाखोर मेळूळो . 


हम्म ढम्म ढम्म! 
वाखराच्या धर्मान 


पाटलो मेळूळो, पाटलो मेळळो . 


ढम्म ढम्म ढम्म! 

पाटल्याच्या धर्मान 

गाडगो मेळूळो, गाडगो मेळूळो . 
ढम्म ढम्म ढम्म! 

गाडग्याच्या धर्मान 

काळींग मेळूळें, काळींग मेळूळे, 
ढम्म ढम्म ढम्म! 

काळगाच्या धर्मान 

बेल मेळूळो, बैल मेळूळो , 

ढम्म ढम्म ढम्म! 

बैलाच्या धर्मान 

बायल मेळूळी, बायल मेळूळी . 
ढम्म ढम्म ढम्म! 

बायलेच्या धर्मान 

धोलके मेळूळे, धोलकें मेळ्ळे. 

ढम्म ढम्म ढम्म! 


गांवशन 


ढम्म ढम्म ढम्म! 
ढम्म ढम्म ढम्म...! 
_ हुंदराच्या ह्या वाजपान गांवभर लोक बेजार जालो. तांणी राजाकडेन कागाळ 
अली. राजान बेगीबेगीन आपल्या शिपायांक वर्द दिली, 
“वचात रे, आनी त्या हुंदरक धरून हाडून म्हज्या मुखार उबो करात! | 
राजाचे वर्दीप्रमाण शिपाय धांवले आनी तांणी हुंदराक धरून हाडून 
एजामुखार उबो केलो. राजान हुंदराक सांगले, 
““हुंदीरमामा, हांव तुका म्हजो प्रधान करता. तूं हें धोलकें वाजोवन 
गांवच्या लोकांक पिडापीड करपाचें सोडून दी! 
हुंदीर तयार जालो, ताणें धोलकें वाजोवपार्चे बंद केलें. मागीर राजान 
ताका आपलो प्रधान केलो. ताका रावपाक एक बरो बंगलो दिलो. सेवेक नोकर 
- चाकर दिले, हुंदीर सुशेगादीन थंय रावलो. 


ह 
(ही काणी सर्गेस्त श्रीमती राजाई नायक, आमोणें, केपें, गोंय, हिणें कथन केल्या.) 


गांवशन 103 


21 





राजा आनी शेंवणें 


I आसलेलो राजा आनी एक आसलेली राणी. तेणी दोगांयनीय 


एक व्हडलो म्हाल बांदलो आनी त्या म्हालांत तीं रावंक लागलीं. राजा - राणेयक : 
सदूदां दिस, आपल्याकडेन आसा तसलो म्हाल ह्या संवसारांत कोणाकडेनच ना! 
एका दिसा कितें जालें? राणी सकाळीं फुडें उठली, बरी माथ्यावयल्यान 
उदक न्हाली आनी जनेलांत येवन वताक आपले केंस सुकयत बसली. बसल्यार 
किते नवल घडलें? तिच्या जनेलामुखार एक पिंपळाचे झाड आसलेलें. त्या झाडाचेर 
एक शेंवणे बसलें आनी राणेयक पळोवन गावंक लागलें, 
“'म्हागेर आसा तसले राजागेर ना गा! 
म्हागेर आसा तसलें राणयेगेर ना गा! ! 
आयकून राणयेक सामको अपमान जालो. एका शेंवण्यागेर आसा तसलें 
आपल्यागेर ना म्हणचे? ती गेली भितर आनी बुरखो मारून न्हिदली. 
राजा गेल्लो आसलेलो आपल्या दरबारां, तो दनपरां जेवच्या वेळार घरा 
येयलो. येयल्यार राणी सामकी माथ्यावयल्यान बुरखो घेवन सोपाक पडल्या. तेणें 
कितें घडलां कांय म्हुणून राणयेक विचारलें. राणयेन सांगली तेका घडलेली सगळी 
खबर. तशी राजाक मारली सामकी भिरभिरी. येदेशें बोटभर शेंवणें, येद्या मोठ्या 
राजाचो अपमान करता! 
राजान शिपायांक वर्द दिली, “चला वचात रे, आनी आत्तांच्या आत्ता 

है शेंवण्यागेलो घोंटेर निखळावन हांगा हाडात! कितकी गिरेस्तकाय आसा ती 
'छोवया तेगेर!'” राजाले वर्दी परमाणे शिपाय गेले त्या पिंपळांमुळांत, भरभर 
„नन वयर चडले आनी त्या शेंवण्यागेलो घोटेरनिखळावन हाडलो आनी राजाकडेन 
(नो. राजान शेंवण्यागेर कितें गिरेस्तकाय आसा ती पळोवपाखातीर तो उसयलो . 
५ल्यार खंयची गिरेस्तकाय? राजाक त्या घोटेरांत मेळूळ्यो चार कणयो आनी 
5न भाताचे आसकडे. “जेवपाक नासलेल्यांक नेट चड!'' राजान म्हणले आनी 
५ घोटेर काडून जनेलांतल्यान भायर शेवटून मारलो. 
जाल्यार दुसऱ्या दिसा सकाळफुडें तें शेंवणें राणये म्हालाच्या जनेलार 
बन नाचूंक लागलें आनी मोठमोठ्यान म्हुणूंक लागलें, 
| ““आपणागेर ना म्हुणून राजान म्हागे व्हेलो गा, 
आपल्यागेर ना म्हुणून राजान म्हागे व्हेलो गा! 
| राजाक खबर कळूळी, तो बेगीबेगीन दरबारच सोडून थय येयलो. जाल्यार 
[सी - बडकुरां आनी शिपाय - पेद्यां हुजरा शेंवण्यान घाल्लो बोवाळ पळोवन 
“जाक सामकी लज जाली. 
“चला वचात रे, त्या शेंवण्यागेलो घोंटेर परतो आसले त्याच जाम्यार 
हरून बांदात! 
| राजान सांगताच, शिपाय धांवले आनी तेणी तो घोंटेर व्हरून पिंपळाचेर 
'आसले त्या जाग्यार बांदलो. 
आतां शेंवणें परत बोवाळ घालूंक लागलें, 
“राजा म्हाका भिलो गा! 
राजा म्हाका भिलो गा! 
| राजाक मारली तिडक, तेणें शिपायांक परतून वर्द सोडली, 
| “चला, वचात रे आनी शेंवण्याक धरून हाडून सळसळीत तापिल्ल्या 
तेलांत वडयात! | 
शिपाय गेले आनी शेंवण्याक धरूक पळोवंक लागले. जाल्यार तै 
शिपायांक खंय हाताक लागता? शिपाय झाडार चडल्यार ते भुर करून येवन 
सकल बसता, शिपाय सकल देंवल्यार ते झाडार उडून बसता. करून करून शिपाय 
सामके जार जाले. मागीर कशें कोण जाणा, तें शेवर्णे आपूणच येवन त्या शिपायांच्या 
हातांक सांपडले. तशे शिपाय बरे खोशी जावन, सामके धांपेत धांपेत त्या शेंवण्याक 

घेवन राजामुखार उबे जाले. कः 

राजान परधानाक सांगले, “बरें सळसळीत तेल तापोवपाची वेवस्था 
कर!” परधानान सांगले परमाणें केलें. मागीर राजा स्वताच थंय गेलो आनी तेणे 
सळसळट्या तेला हांड्यांत त्या शेंवण्याक उडयलें आनी वयर धांपणें धांपूंक 


लायलें. 





बऱ्या वेळान राजान धांपणें वयर काडूक सांगले, राजाक दिसलें शेंबणे 
मेलें तेलांत तळून. तेणें वोगीच म्हणून शेंबण्याक उलो केलो, 

“ये शेंवण्या, बरी शापदां सांगतालें आतां मेलें म्हुगो तेलांत तळून? 

जाल्यार किते अजाप? भितरल्यान शेंबण्यान राजाक जाप दिली, 

“'राजसायबा, मियां मरूक ना! मियां ह्या हांड्यांत भितर तेलमर्द 
करतय! 

राजाक सामकी पायां तिडक मस्तकाक मारली. मेले ना! राव दाखयता 

तुका सारके! राजान परतून शिपायांक वर्द सोडली. 

“चला, वचात रे! बरें भाणभर उदक सळसळायात आनी तेतूंत व्हरून 
हे पिडेक वडयात! मागीर पळयतां कशे जितें उरता तें!'' 

राजाली वर्द ती! कानार पडल्यार बरोबर धांबले शिपाय. बरें 
खळखळायलें तेणी भाणभर उदक आनी उड़यलें शेंवण्याक व्हरून तेतूत! उदकांत 
पडल्याबरोबर शेंबण्यान सामकीं पाखां फडफडायलीं आनी एक दोन मिनटांनी लें 
उदकाच्या वयर हुफेवंक लागलें. 

राजा गेलो त्या भाणाकडेन. पळयले तेणे, शेंवणें उदकाच्या वयर हुंफेता 
ते. आतां आनी शेंवणें जितें ना, मेलें तें सामकें उदकांत लासून अशें राजाक 
दिसले आनी तेका मोठ्यान हांसूंक आयलें. 

"हा हा हा... बरीं व्हडलीं व्हडलीं बातां उलयतालें आतां मेलें म्हुगो 
उदकांत लांसून?'' | 

तर कितें..? शेंवण्यान उदका वयर हुंफेता थंयच्यान मान वयर केली। 
आनी जाप दिली, 

“ना राजसायबा, मियां लांसून मरूक ना! मियां वदळ तेलमर्दन केलंय, 
आता हून उदकाचें न्हाण करतंय!'' 

राजान सामके दांत-वोठ तिडकीन चाबले. सळसळीत तेलांत घातल्यारय 
मरना हैं शेंवणें, खळखळीत उदकांत उडयल्यार मरना? आतां कितें करप? राजान 

वजीय येवजीय येवजिलें. बरें चिकट - पांकट अशे खतखतीत सोजयेंत घातल्यार 
'पांखां चिकटून शेर्त मरतलें! राजा मनां येयलें. 
मनांत येयल्या बराबर राजान शिपायाक परतून वर्द सोडली, 
“चला, वचात रे! बरी गोड - सोय घालून खतखतीत सोजी रांदात 
मानी तेतूंत व्हरून हे हळशिकेक वडयात! 
शिपाय दिल्ल्या उतराचे. राजाली वर्द कानार पडटाच ते धबधबीत गेले 
प्रानी तेणी बरी व्हडल्या तोपभर सोजी रांदली आनी ती कचकच करून शिजतनाच, 
तूत व्हरून त्या शेंवण्याक घातलें. बरें दोवल्यांनी धोंगसून धोंगसून सामके तोपाच्या 
[ळाक पावयलें. एक - दोन मिनटांनी तेणी कान घेतलो. शेंवण्याची कांय जागजूग 
गा. 
शिपाय बरे खोशाल जाले, ' शेंवणे मेले तेणी राजाक सांगले. राजाकय 
उमदे जाली. तो बेगीबेगीन सोजये तोपाकडेन धांवलो जाल्यार खरेंच शेंवण्याचो 
कांयच आवाज ना. 
“बरें ब्हडले नेट करतालें... शेवटीं गेलेंच म्हुगो मरून शेंवण्या...! ' 
राजान अशें सोजये तोपांत बागवून म्हटलां मात... 
शेंवणें मोठ्यान उलयलें, 
“शाजसायब, मियां मरूक ना... म्यां तेल मर्दन केलंय, उदक न्हालंय, 
आतां... बरी सोजी भुरकतंय!'' ु 
राजाच्या आंगाक अशे जाळ पडले म्हणून सांगूं? शेंवण्याक सामके 
खावूं काय गिळूं म्हण जालें तेका. तेणें शिपायांक वर्द दिली, “काडात रे त्या 
शेंवण्याक सोजयेंतल्यान वयर आनी दियात म्हज्या हातांत! 
शिपायान दोवलो घालून काडलें त्या शेंवण्याक सोजर्येतल्यान वयर 
आनी राजाच्या हातांत दिलें. राजान आनी वेळ केलो ना. तेका तोंडांत वडयलें 
तेंच्च, मट्‌ करून गिळूळें.... जाल्यार किते शेवर्णे लागलें राजाच्या पोटांत कुच्च 
कुच्च करून हेवाटेन तेवाटेन चोची मारूक आनी गावंक. 
““न्नियां तेल मर्दन केलंय, उदक न्हालंय, सोजी भुरकलय, 
आतां राजाची आतां - पितां खातंय! ' 
शेंवणें पोटांत चोची मारता, तसो राजा सामको जमनीर आडवो - उदारो 
लोळूंक लागलो, सजाक किते जाता म्हण कळना, पोटांतल्यो आपल्यो झोळयो 
कोण वोडटा म्हण कळना. सामको बोंबो मारूंक लागलो तो. 

राजाली बोंब आयकून आपल्या म्हालांतल्यान राणी धांवत न 
राज्यभर आनी गांवभरचे लोक एक जाले. दोतोर - वैज येयले. कितको उ 
केलो. पूण कांयच उपेग ना भी 
शेंवणे भितरल्यान गायत राजाच्यो आंतकड्यो वोडूंक लागलें, ता. 
राजा बोंबेर बोंबो मारूक लागलो हो 
अखेरेक राजानच तकली चलयली आनी शिपायांक सांगले, आपल्या. 
इछ्ली भायरी हाडून दियात. शिपायांनी बेगी - बेगीन राजाक भायरी हाडून दिल 
राजान ती घेतली. पांच - धा मिनटांनी राजाल्या पोटांत कुळूळ करून घांस मारू 
आयलो. राजान शिपायांक म्हटलें 
हाव फाटल्यान मेरेर वचून उक्ताडेन बसतां. तुमी दोग - जाण दो. 
वटया तरसादी घेवन उबे रावात. तें... शेवणें जशें भायर येयलें, तुमी दोगू' 
तरसादीन तेचे पांखटेच कापून वडयात! ' 
शिपायांनी ''बरें'' म्हटलें. राजा मेरेर वचून उक्ताडेन बसलो दोगू& 
शिपाय दोन वट्यां तरसादी घेवन शेंवण्याक राखूंक बसले 
राजा लागलो कुथनेवंक. तशी शिळूळ करून हळशिकेची एक शिळक॑ 
राजाच्या पोटांतल्यान भायर सरली. ते बराबर तें शेंबणे सुळूळ करून भायर उडलें 
शिपायांनी आनी वेळ केलो ना, कचकच करून तरसादीचे आसा त्य 
फीर्सान दोन घाये घातले. पूण हाय रे कर्मा....! 
शेंवणें उडून वचून जनेलाचेर बसलें आनी तरसादीचे फार पडून राजाले 
दोनीय कुले कापले 
राजा लागलो सामको ''आवय...55 आवय*' करून बोंबो मारूकं 
आनी ते शैवे जनेलाचेर बसून मार झेतान गावक लागलें, 
गमचे गमावले, राजा कुले चांचबले! 
गमचे गमावले, राजा कुले चांचबले! 


राजाक लज॑न आनी दुखीन सामको जीव नाका जालो. अत्तपर आनी, 
त्या शेंवण्याची मिजगत नाका म्हुणूंक लागलो 





छः | 
(ही काणी सर्गेस्त श्रीमती रमाबाय नायक, आमोणें , केपें, गोंय, हिणें कथन केल्या.) | 

दाद आनी राखणो 


१ 
का गावात दोग जाण भाव आसतात. एक गारवा राखपी आनी एक 


शेत वस्ती करपी. त्या दोगांयल्योय बायलो आसतात. एक घन्नी आनी एक शेण 
भरपी . 

घन्नी धाकटी जावेक कितें सांगता? तर, “ बाये, तूं धाकले. तूं शेण भर 
` आनी किते रांदपाचें काम कर. हांव शेतांत जोतकाऱ्याक पेज घेवन बयतां आनी 
कितेंय शेतांतलें काम करता. 

तशें घन्नीन सांगलेलें प्रमाण धाकटी जाव शेण भरपाचें, रांदपाचे काम 
करता. 

राखणो कितें करता? गोरवांक घेता, मङ्डेर वयता. तेंकां चरोवन हाडटा, 
बांदता, गवत घालता, आनी येवन बसता. चल्लां! 

एका दिसा शिया दिसांनी राखणो कितें करता? बायल रांदता थंय चुलीकडे 
वचून बसता आनी तिच्या कापडाचो पालव पांगरता. तशी बायल म्हण्टा, 

““तूं सदांच म्हागे पालव पांगरता किते? म्हाका अस्कड जाता. तूं भायर 
पल्लो घालून बस. भाव तुगेलो शेता - भातांक कश्ट करून आमकां पोसता. तूं 
कांय काम - धंदो करना. गोरवांच राखता. तुका पांगरूक बुसोन कोण हाडून 


वामन क्ककरी किल्ला त तर 


1. घन्नी - घराचें मुखेलपण करपी बायलमनीस 

दितलो? आज आमकां भुरगीं - बाळां कांय नात म्हणून सांग! फाल्यां म्हागे 
भुरगीं जाल्यार कर्शे जावपारचे ?  राखण्याच्या तें सामके मनाक लागता. तो कि 
म्हण्टा? तर, 
“बरें आसा. फाल्यांच्यान हांव गोरवांक वचना! ' 
''गोरवांक वचना? मागीर कितें करतलो तर तूं ?”' 
हांव कितेंय करू, तें तुका नाका. तुरयें म्हाका तुगे पालवाचो कुडक 
पागरूक दिलो ना म्हणटकच जालें!'' 
“बरे, तुका जाय तें कर. हांव तुगेल्या दादाक आनी भावजेक सांगतां.' 
बायल दुसऱ्या दिसा सकाळीं उठून धन्नीक सांगता, 
“आका, तुगे देर म्हण्टा, आपूण आयज गोरवांक वचना!'' भावजेव 
अजाप जाता. 
''गोरवांक वचना? कितें जालें तर तेगेलें?'” 
“कांय खबर ना. ' | 
“बरें आसा, वचनाका. हांव वयता घेवन गोरवांक. एक दिसा म्हाज्यार 
वचपाक जायना? ' घन्नी गोरवांक चरपाक घेवन मडूडेर वयता. फाटल्यान राखणो 
भावा म्हऱ्यांत वयता आनी तेका म्हण्टा, 
दादा, तुगेलो ज्युदी - कोट आनी धोतर मात्शें आज म्हाका दी." 
'कित्याक रे? ज्युदी - धोतर घालून खंय वयता??” 
“खंय वयता तें हांव तुका सांगना. तुका दिवपाचें आसल्यार दी.” 
तसो दादा सांगता 


व्हर रे तू. ज्युदी - कोट धोतरच नही, रुमाल बुसून व्हर, हायें तुका एक 
विचारला, रितीक. '' 


दाद आपलयागेलों ज्युदी, कोट, धोतर भावाक दिवन शेतात वयता 

दाद शेतांत वयतकच राखणो कितें करता? तो ज्युदी - कोट आंगांत 
घालता, धोतर न्हेसता, माथ्याक रुमाल बांदता आनी तेगेलो गोरवांक चरयतना | 
वाजोवपाचो एक पावो आसलेलो, तो पावो काडून खांदाक लायता | 

आता कोण मोठो आसा बाजी - गवळी तेंच्याच वाडींत हांव वयतलों | 
तेच्याच वाडीत गेल्यार कितेंय मेळत! बारीक आसा तेंगेर गेल्यार कितें मेळत? | 
अशे म्हुणून राखणो येवजिता आनी गवळ्यां वाडीर वयता | 

““ये बाजी, गवळ्या'', म्हण उलो करता. ते बराबर बाजी गवळी भायर 
धांबत येता. 
“किते रे ? काय झालां? 
“ मी मोठो नाटकी येयला. तुमकां खेळ करूंक जाय? ' 
““कसलो खेळ करता तूं? 
““कसलोय. मी जाणा तो! 
““मजुरी कितकी घेतलो? ' 
““तू कितें दिता ती घेतलों. अमुकच दी म्हुणूंक मी काय तुमच्याकडे ठेवून 
दिला? 
बाजी गवळी म्हण्टा, 
“बरें आसा! 
मागीर तो आपल्या सगल्या लोकांक आपयता. 
“ये लख्याऽऽ! ` 
“हय” 
“ये बाब्याऽऽ ' 
“'हुय, हुय.! 
“आरे सगळे, लवकर येया रे येयात. हो बघ कोण नाटकी येयला. खेळ 
करून दाखयता. सगळीं बाबा येयात!'' 
तशीं सगळी येतात. बायलो - भुरगीं सगळीं जमतात. बाजी सांगता, 
“आतां बाबा नाटक्या, कर तुजो खेळ. आमचे सगळे येयले बग. | 
“येयले? बरे जाले! आतां बगात, मी मुरली वाजवतो मुरली! ' राखणो 
पावो वाजोवन गावंक लागता, 
“नंदा गोकुळात कृश्ण जलमला, 
आठवो अवतार आठवो अवतार. 
ते बराबर गवळी म्हुणूंक लागतात, 
“जशाब्बाश रे शाब्बाश! आमचो किरिश्ण येयलो!”” राखणो मुखार गावंक 
लागता, 
“यशोदेगेर बाळ जाला रे, 
कृश्ण अवतार, कृश्ण अवतार. 

राखणो पावली काडून एकेवटेन नाचता. गवळी म्हुणूंक लागतात, 
““णाब्बाश रे शाब्बाश! काय तर हो नाटकी! १ | 


““आरे आडव्या दोंगरार, 

सुर्य उगवला, परकाश पडला 
आडवा दोंगर उबा दोंगर 

नंद गोकुळांत, कृश्ण जल्मला 
आठवो अवतार, आठवो अवतार 


| $$ 


गवळी सगळे सामके खूश जातात. नंद - गोकुळांत जो कृश्ण जल्मला तो 
आपलोच म्हुणूक लागतात आनी आडव्या दोंगरार जो सुर्य उगवला आनी परकाश' 
पडला थंय आमगेल्यो म्हशी बच्यो उजवाडाक चरतात म्हुणूंक लागतात. | 

बाजी गवळी सगल्याक सांगता, 

“चला गे काकू, चला रे दादा, तुमी सगळे वचात आनी तेका एक एक 
पायली रुपये हाडात! | 

सगळे वयतात आनी एक एक पायली रुपये घेवन येतात. राखणो कितें 
करता? ते सगळें साकांत भरता आनी घेवन घरा येता. येवन तो बायलेक सांगता, 
आमी म्हण्टा कितें हाडलां तें मेजया. तूं किते कर, हे कपडे हाये दादाले घेतलेले : 
ते घन्नीकडेन व्हरून दी आनी येतना तिचेकडल्यान पायली मागोन घेवन यो. | 

बायल कपडे घेवन वयता, जावेकडेन दिता आनी म्हण्टा, 

“आका, मात्शी पायली दि गो." 

“'कित्या गो पायलीं? किते हाडला?'' 

''जाणा कोण कितें हाडलां म्हुणून! साकांत आसा तें. तूं मात्शी पायली 
दी.” | 

घन्नी किते करता? पायलेक एक कुरकूट काडटा आनी त्या कुरकुटांत मेण 
भरता, हाडून जावेक दिता. जाव ती व्हरून घोवाक दिता. | 

राखणो ते पायलेन पयशे मेजता. पांच कुडव जातात. काडटा लिपोवन 
दवरता. पूण जाता किते? पायलेक पळय मेण लायलेलें, तेका एक रुपया लागोन 
उरता. राखण्या बायल काम जालें तशें पायली व्हरता आनी जावेक दिता आनी 
येता परत. फाटल्यान जर घन्नीन पायलेपोंदाक पळय, तर एक रुपयों लागलेलो 

आसा! 

रुपया मेजूंक पायली व्हयलेली? घन्नीक चितोनच सामर्के किते जाता? 
केन्ना घोव घरा येतलो आनी आपूण तेका खबर सांगता म्हुणोन ती वाट पळयता. 

सांजेचो घोव घरा येता. घन्नी तेका सांगता खबर. राखण्यान म्हण्टा गवळ्यां 
वाडीरसाकोन साकभर रुपया हाडल्यात, ते मेर्जोक पायली व्हयलेली. हो पळय 
एक रुपयो पायले पोंदाक दसलेलो, तो म्हाका मेळूळा, अशें म्हणोन ती रुपया 
काडून घोवाक दाखयता. तें पळोवन तो मनांत म्हण्टा, 

“अशें! साक भर पयशे हाडल्यात राखण्यान! बरें आसा. फाल्यां हांव 
वयतां गवळ्यां वाड्यार!'' 

दुसऱ्या दिसा तो आपूण कपडे करून गवळ्यां वाड्यार वयता आनी 
राखण्यान उलो मारलेलो तसोच बाजी गवळ्याक उलो करून नाटकी येयला 
म्हणून सांगता. 

गवळी सगल्या बायल - भुरग्यांक जमयता आनी तेका म्हण्टा कर म्हुणून 
खेळ. पूण किते सांगता? तर, 

““मला जर काय बरो खेळ दिसलो तर आमी काय दिसता तें हात उखलून 
दीन. ना तर काय दिवंचे नात! 

दादा “बरें?” म्हण्टा आनी खैळ करूंक लागता, 


“आरे गोपी घरी रे दूद चोरूनी, 
दुदावरची साय खाऊंनी... 
तें आयकनाका, सगळे गवळी खुबळटात. आरे म्हण्टात, हो कोण गोपी 
घरी दूद चोरूक आनी आमच्या दुदावरची साय खावंक येयला. ते सामके तोणे 
काडटात आनी लागतात तेच्या फाटल्यान. 
दाद कितें करतलो? जीव आसल्यार भीक मागून खायन म्हुणून नीट्ट घरा 
वयता. बायल तो घामा - घूम जाला तें पळयता आनी विचारता, 
“पक्कितं जाले? इतलो हुमेन भरोंक खंय गेल्लो तूं? 
तसो तो बायलेक सांगता सगळी खबर. “अशें? राखणो गेल्लो म्हुणून तू 
गेक्लो? चड आस बरी न्हूं मनशाक. आशेक गेल्यार लजेक पडटा! ' बायल म्हण्टा 
आनी दादाक बरो उलयता. मागीर ती खबर राखण्याक कळटा. तो येवन दादाक 

म्हण्टा, 
“दादा, म्हागे आसा ते सगळे पयशे तुगेलेच. आमी दोगांय बरे ड | 
रावया आनी ते पयशे खावया | 
मागीर राखणो राजा आनी दाद परधान कशे जावन रावतात आनी बरो | 


संवसार करू खातात 


हः 
(ही काणी श्री. म्हाळगो वेळीप, काजूर, केपें, गोंय, हांणी कथन केल्या.) 


114 गांवरान 





मछ गांवांत एक भट आनी एक भटीण रावताली. त्या भटाक दोग जाण 


चोड आनी एक चेड आसलेली. चोड दोगूय व्हडले. चेड धाकटी. 

चोड़ामदीं जो व्हडलो आसलेलो तो अरवळ, पिसो आसलेलो. म्हणोन 
तेका भटान नांव “पिसो' दवरलें. जाल्यार धाकटो चोड तकलेन बरो शाणो, 
बुद्धीमान. तेका नांव 'बुद्धी' दवरलें. आनी दोगांय चोड़ां उपरांत देवाकडेन 
आपल्याक आतां एक धूव दी म्हणोन भटान - भटणीन मागणे मागलेलें, ते पसत 
तिचें नांव भिक्षा दवरले. 

तर आसा, भट - भटीण आपल्या तिगांय भुरग्यांक घेवन बरेतरेन दीस 
काडटात. तेगेलो नित्यक्रम किते? तर, भट - भटणीन बरें फांत्यार उठप, बरोबर 
बुद्धीक घेवप आनी तिगांयनीय एक जावन गांवांत भिक्षेक वचप, मागीर आख्खो 
गांव - घरां भोवन जातकच, तिनसांजेच्या पारार घरांत भितर सरप आनी भिक्षेक 
पळय जें कितें मेळटा, तें रांदून, सगल्यांनी मेळून वांटून खावप. तर अशे तरेन भट 
- भटीण आपल्या कुटुंबाचो चरितार्थ चलयतालीं . 

तर एका दिसा कितें जालें? भट - भटीण सदचेबशेन फात्यार उठलीं. 
भिक्षेक, पिशाक राखपातीर घरा दवरली आनी बुद्धीक बरोबर घेवन भिक्षा मागूक 
_ ~ EV RINNE 55555 EE माता 
1. चेड = चेडूं, चली | 

घरांतल्यान भायर सरून गेलीं. आवय - बापूय गेलीं, तशें भिक्षेन कितें केले? 
पिशाक सांगले, “दादा, तूं येथेच बस हां. मी आत मध्ये काम करते. ' 
इतके सांगून भिक्षा भितर रांदचे कुडींत गेली आनी पिसो भायर - 
बसून बोटां मेजपाक लागलो | 
तर जालें कितें? त्या गांवांत तेकून एक रान आसलेलें. त्या रानात एक 
राकेस रावतालो. तो रानांतलीं जनावरां बी मारून खावन आपलें पोट भरतालो. | 
जे दिसा रानांत तेका कांयच सावज मेळनाशिष्ठे ते दिसा तो गांवांत भितर सरतालो : 
आनी गांवच्या कोणाय मनशांक धरून व्हरून खातालो 
त्या दिसाय त्या राकेसाक रानांत कांयच सावज मेळूळें ना. तेणे कितें 
केलें? आपूण गांवांत वचून कोणाय मनशाक धरून खातलों म्हुणून येवजिले. 
आनी एक साधवाचो भेस करून तो गांवांत भितर सरलो. भितर सरल्यार, तेका 
सगल्यांत पयलीं मेळूळें तें, त्या भटालें घर. तो त्या घराच्या आंगणांत वचून उबो | 
रावलो. आनी “भिक्षांत देही! भिक्षांत देही!'' म्हणूंक लागलो. | 
त्या बराबर चौकेर बसलेल्या पिशाक कितें दिसलें, तो साधुमहाराज 
आपल्याक भिक्षा, म्हणचे आपली भयण दी म्हण मागता. तो नीट्ट रांदचेकुडींत 
भितर गेलो आनी भिक्षेच्या हाताक धरून तिका भरभरीत वोडीत घेवन भायर 
येयलो. आनी तेणें तिका काडून त्या साधवाल्या, म्हणचे राकेसाच्या हातांत तिका | 
दिली. भिक्षेन जायतो बोवाळ मारलो, आरड मारली, राकेसाच्या हातांतल्यान | 
सुटपाचो प्रयत्न केलो पूण तिका तें साध्य जालें ना आनी राकेस तिका खांदार 
उबारून रानांत आपल्या घरा घेवन वचूंक लागलो. घरा व्हरून तिका खावपाचो | 
तेगेलो बेत | 
जाल्यार वतां वतां बारेर त्या राकेसाक दिस्तूच एक हरण मेळूळे. तेणे तेका 
धरलें आनी खालें. ते बराबर तेजी भूक भागली. आतां म्हण लागलो हे भिक्षेक 
खावप ना, तिका घरा व्हरून दवरप आनी तिका आपल्याली बायल करप. आनी 
ते परमाण तिका खायनासतना तेणें व्हरून आपल्या घरा दवरली. 
हे वाटेन कितें जालें? भट आनी भटीण जी भिक्षा मांगूंक गेल्लीं ती तिळसांज 
जातकच घरा परतलीं. दारांतच रावन तेणी धुयेक सदचेभशेन उलो केलो, ही 
भिक्षा व्हर आनी कितै आसा तेचें बेगीन जेवण रांद म्हुणून. जाल्यार धूव भायर | 
येना, किते जालां काय? कित्याक भायर येना? म्हुणून तेणी जर भितर वचून पळय 

त़ाल्यार भितरय धूव ना. मागीर तेणी पिशाक विचारलें, 
““आका कोठे गेले रे तुजे?'' पिशान सांगलें, “एक साधू आला होता येथे 
"णें भिक्षा मागितली, मी त्यास ती काडून दिली. ह क्रि 
भट - भटणीक कितें घडलां तेचो अदमास येयलो. भटान तिडकीन पिशाक 
ब्ररो पेट घातलो आनी सांगलें, 
““बर्‍्यान जा आनी भयणीक सोदून घेवून ये... 
पिसो कितें करतलो? बच्चें पडलें ना! तो सरलो वचूंक भायर. जाल्यार 
भटाकच काकूट दिसली. येद्या काळखाचो हो पोर वतलो खंय? तेणें पिशाक 
आतां नाका, फाल्यां सकाळी उठून वच म्हण सांगले. 
तर पिसो दुसऱ्या दिसा सकाळीं उठून भयणीच्या सोदाक वचपाक घरांतल्यान 
भायर सरलो. तसो तेका राखूंक म्हुणून भटान बुध्दीकय तेज्या बरोबर धाडलो. 
वतां वतां ते दोगूय बरेच चलूले. माया म्हयन्याचे दीस. वत सामके आंग 
भाजतालें. पिशाक तेजे कांयच ना, तो आपल्या पिशेपणांतच चलतालो. पूण 
बुध्दीक सामकी वतान घुंबळ येवपाकडेन पावली. तो तानेन तानेलो, भुकेन भुकेलो. 
खंयीय उदक दिसता काय म्हुणून तेणें पळयलें. जाल्यार तेका पयस एक तळे 
दिसलें आनी त्या तळ्यार एक म्हाराची बायल उदक भरताली. आ! तिणे 
आफुडिल्ल्या तळ्याचें उदक एका भटा चोडान कशे पिवपाचें? तो बाटचोना? 
बुध्दीन चितलें. 
तेका किते करचें म्हण सुचना. उदक पिल्यारय घात जाता आनी न पिल्यारय 
घात जाता. तेणें बरो वेळ येवजीय येवजिलें आनी मागीर मनांत एक थारायले 
आनी वचून तळ्याचे उदक पिलो. पिसो ते सगले पळयतालो पूण तेणें एक जाप 
काडली ना. मुकाट्यांनी रावलो. 
उदक पिवन, सावशीद जावन बुद्धी चलपाक लागलो, तसो पिसोय तेचे 
बरोबर वचूंक लागलो. लागल्यार कितें जालें? तेवाटेन लोक बाजाराक आपलो 
म्हाल विकूंक वचपाचे. तर एकटो म्हारय माथ्यार वर्जी - सुपां घेबन तेवाटेन 
बाजाराक वचूंक लागलो. तें पळोवन पिशान बुध्दीक सांगले, 
““मज याच्याकडलीं दोन सुपां घेऊन दे!'' बुद्धीन म्हणले, ' घेऊन द्यावयास 
माझ्याकडे पयशे कोठे आहेत, तो काय आमास फुकटांत देणार? 
तसो पिसो सामको हट्ट धरून बसलो, आपल्याक सुपां घेवन दीच, ना 

जाल्यार आपूण सगल्यांक सांगता तूं म्हारान आपुडिल्ल्या तळ्याचे उदक पिला 
म्हुणून. मागीर तुका गावांत घरांत कोण घेवंचीनात म्हुणून 

तसो बुद्धीक तीं सुपां घेवन पिशाक दिल्याबगर उपाय ना जालो. तेणें किते 
केलें? आपली बुद्धी वापरून बच्यो गोड़ गोड गोश्टी सांगून त्या म्हाराक आपलोसो | 
केलो. आपूण तळ्याचे उदक पिल्ल्याचीय तेका खबर सांगली आनी सुपां घेवन 
दिना जाल्यार ते खातीर भाव आपल्याक कसो तरासांत घालपाचो आसा तेंवूय 
सांगलें. ते आयकनाका, म्हाराक तेची काकूट दिसली. म्हारान दोन सुपां काडून 
बुद्धीक दिलीं. बुद्धीन तीं पिशाक दिलीं. तीं घेवन खोशाल जावन पिसो मुखार 
चलूंक लागलो, तेच्या बरोबर बुद्धीय. 

इछ्ले मुखार वयतकच तेंकां एक दादलो हतयासुळे घेवन विकूक वयता तो ' 
सांपडलो. तेका पळोवन परत पिशान बुद्धीकडेन हट धरलो आपल्याक तेचेकडलो 
एक सुळो घेवन दी म्हुणून. बुद्धी कितें करतलो? म्हाराक फुसलायलेलो तसोच | 
तेकाय फुसलावन तेणें तेचेकडलो एक सुळो घेवन भावाक दिलो. 

आनी फुडे वयतकच तेंकां धोल विकूक घेवन वयता तो एक मनीस दिसलो. 
परत पिशान हट धरलो, बुद्धीन तसोच तेका धोल घेवन दिलो. आनी मुखार | 
गेल्यार एक राजू विकपी सांपडलो. पिशान आदले सारकोच हट धरलो आनी : 
बुद्धीन तेका तसोच राजू घेवन दिलो. 

मार्त्शे मुखार वतकच, तेंकां राकेसालें घर मेळळें. राकेस घरांत नासलेलो 
रानात सावज धरपाक गेल्लो. ते हळूच आवाज करनासतना घरांत भितर सरले. | 
जाल्यार भिक्षा एका कोनशाक बसून रडटा ती तेंकां दिसली. ते बेगी बेगीन तिच्या . 
म्हऱ्यांत गेले आनी ““आका'' म्हुणून तेणी तेकां उलो केलो. भावांक पळोवन | 
भिक्षा भिली. तुमी आनी हांगा कित्याक आयल्यात, तो राकेस तुमकांयय मारून 
खातलो म्हुणूंक लागलें. आनी तेणें बेगी - बेगीन दोगांय भावांक माळ्यार वयर | 
लिपयले. | 

“ह्या माळ्यावर मोठे मोठे तोप - भाण आहेत. त्यांचात जाऊन लिपात.?” 
भिक्षेन भावांक सांगलें. ते बराबर भाव वचून लिपले. 

बऱ्या वेळान, काळोख पडटकच राकेस आपल्या घरांत भितर सरलो. . 
जाल्यार तेका मनशांचो वास येयलो 

कोण येयला हांगा मनीस? म्हाका मनशांचो वास येता!” तो म्हणूक 

तगलो.  . 
शें भिक्षेन सांगले, 

““आनीक कोणा मनशांचा वास येणार? माझाच आला असेल! ' राकेसाक 
कच दिसलें. तो तसोच उठलो आनी भिक्षेन रांदून दवरलेलें कळसोभर शीत 
बपाक बसलो. त्याच वेळार पिशान कितें केले? बरोबर व्हेल्लो धोल मोठ - 
।ठ्यान बडयत गावंक लागलो. राकेसाक अजाप जालें, 

“कोण थंय? कोण गायता? ' 

“हांव तो तुजो बापूय, बरकेस! ' 

“बरकेस? ' 

“हय, हांव तुज्याकय व्हडलो राकेस!'' पिशान सांगले. 

राकेस तें आयकून मनांतल्यान भिलो. तरी वयलेचाराक नेट दाखयत तेणे 

-हणलें, | | 
“तू म्हाज्याकूय व्हडलो जाल्यार तुजो एक कान दाखय पळोवया! ते 
बराबर पिशान कितें केलें? आपल्याकडेन आसलेले एक सूप काडून सकल 
बडयलें. तें सूप पळोवन राकेसाली म्हातारी कुळकुळूळी. बरकेसालो एक कान 
रदो व्हडलो जाल्यार बरकेस केदो व्हडलो आसतलो? तेणे चितलें. 

““तुगेलो एक दांत दाखय पळोवया? ' परत तेणें सांगले. पिशान हातयाचो 
एकक सुळो काडून सकल वडयलो. राकेस आनीक चड भिलो. तरी निमाणो नेट 
करून तेणें म्हणले, 

““तुजो एक केंस उडय पळोवया सकल' '' पिशान राजू सकल वडयलो. 
तो राजू पळयनाका, राकेसान आनी वेळ केलोना. जीव आसल्यार भीक मागून 
ख़ायन, अत्तपर आनी हैं रानय नाका आनी घरय नाका म्हणून पयस दुसऱ्या रानांत 
धांव मारली. 

राकेस गेलो तसो पिसो आनी बुद्धी माळ्यावयल्यान सकल दबले. 
गकेसाच्या घरांत बरे भोवले. जाल्यार तेंकां राकेसान कोणाल्यो चोरून हाडलेल्यो 
बच्यो भांगर - वस्ती मेळूळ्यो. त्यो तेणी एके पोटलेंत बांदल्यो. बरोबर घेतल्यो 
आनी भिक्षेक घेवन ते घरा येयले. 

घरा यो जाल्यार, आवय - बापूय तेची वाट पळयतात. बुद्धीन घडलेली 
सगळी खबर तेंकां सांगली, कशे तरेन पिशान राकेसांक धांवडायलो आनी कशे 

तरेन तेका लागून भयण आनी इतल्यो सगल्यो भांगर - वस्ती मेळूळ्यो ब | 
भटा - भटणीक आयकून सामकी उमेद जाली. तेणी पिशाक सामव 
आशेलो - पोशेलो. ते नंतर केन्नाच म्हुणून तेणी पिशाक 'पिसो' म्हणलें ना. | 
पिशान हाडलेलें भांगर विकून भट - भटणीन बरो एक बंगलो बांदलो 
धंदो सुरू केलो आनी आपल्या तिगांय भुरगांयक घेवन तीं सुखान रावलीं. 


|... | 
| 
(ही काणी श्रीमती कुशावती आमोणकार आमोणें, केपें, गोंय, हिणें कथन केल्या.) 

राजपुत्र आनी कुली 


एन दिसा वाग, शिव, कोलो, सोसो... अशा सगल्या जनावराची सभा 


परली. शिव ते सभेचो मुखेल. तर सभा भरतकच थंय एक प्रश्‍न उबो रावलो, तो 
हणजे, सगल्यांत चड बळ कोणाक आसा काय म्हुणूत. जाल्यार सगळे जाण 
पान सकल घालून वोगीच उबे रावले. इतक्यांत कोलो उठलो आनी आपल्याक 
चड बळ आसा म्हुणूंक लागलो. कोल्यान म्हण्टा थंयच आसा, वाग उबो रावलो 
आनी म्हुणूंक लागलो, आपल्याक चड बळ आसा. 

चाग म्हण्टा आपल्याक, कोलो म्हण्टा आपल्याक! करतां करतां 
दोगांयचेंय मोठ्यार पडलें. ते बराबर शिव मदीं पडलो आनी तेणें म्हणले, 

“कोलेदादो55.. वागदादो55 आमी अशें करया. तुमची दोगांयचीय कुस्ती 
लावया. जो पळय जिंकता तो सगल्यांत बळिश्ट! ' 

(वाले म्हण्णे सगल्यांक पटलें. कोल्या आनी वागाकय पटले. पूण कोल्यान 
कितें सांगले? तर, “शिंबदादो, तुगेली तकली बरी आसा, पूण आमी झगडीं 
आज लाबं नये. तूं आमकां तयारी करूक एक आठ दीस दी! 

शिंवान “बरे”! म्हणलें आनी सगल्यांक सांगले, आठ दिसांनी ह्याच मळार, 
ह्याच जाग्यार, ह्याच वेळार, सगल्यांनी वाग आनी कोल्याची कुस्ती पळोवंक 
जमचें, तशी सगळीं जाणां “हां, येतात,” म्हुणून गेलीं. लोक गेले तसी शिवूय 
उठून आपल्या घरा गेलो. 

मागीर वागान किते केलें ? आपूण म्हण लागलो, बरीं लोकांलीं कुकडां - 

बोकडां खातलों आनी कुस्ती खेळूंक घटमूट जातलों . ते परमाणें तो गेलो 
घूड - गवळ सोदीत. 

कोल्यान कितें येवजिले? तर बरी शिकयतलो बुद्ध म्हण वागाक... आई 
मनांतले बुद्धी परमाणें तो गेलो उदकाच्या कोंडाचे सोदीक 

आठ दीस वागान लोकांलीं दिसता तीं आनी मेळटा तीं कुकडां, बोकडा 
दुकरां खाली आनी बरो टुणटुणीत जालो. कोल्यान कितें केलें? उदकाचे कोंडा 
लळून बरो आंगाक रेबो सारयलो.... बताक सुकयलो! रेबो सारयलो.... वता 
सुकयलो...... अशे करून करून तेच्या आंगाक दोन वेतां इतको दाट रेबे 
दसलो. कोलोय पळोवंक सामको टुणटुणीतः दिसलो 

थारयिल्लेप्रमाण सगळीं जाणां वाग - कोल्यालीं कुस्ती पळोवंक मळा! 
जमली. शिवूय येवन आपल्या शिवासनाचेर बसलो आनी कुस्तेक सुरवात जाली. 

.. वागान धांवट वचून कोल्याचेर झोपोय घातली आनी कोल्याच्या 

आंगाचो एक मोठो कुडको तोडलो... शी! थू... थू... थू! वागाच्या तोंडांत 
सगळी माती गेली. 

कोलो धांवट गेलो आनी तेणें वागाच्या मांसाचो एक कुडको तोडलो ... 
बरें लवलवीत रूचीक मांस कोल्यान जिबल्यो चाटीत खालें. न 

..- वागान परत धांवन कोल्याच्या आंगाचो कुडको तोडलो... परतय 
वागाच्या तोंडांत माती! 

वागान मारलेल्याय घासाक तेच्या तोंडांत माती, जाल्यार कोल्याच्या तोंडांत 
मांसाचो गुळो! | 

कोल्यान वागाच्या आंगाचें मांस तोडून तोडून सामको तेका जार केलो. 
वागाच्यान निमाणें सोसूंक कशेंच जायना जालें. तेणे जीव आसल्यार भीक मागून 
खायन म्हुणून मारलो धांव गांवावटेन. जाल्यार तेका एका माडामुळात एक कांबळी 
फटें दिसले. तो त्या कांबळी फट्यांत वचून लिपलो 

वागा फाटल्यान कोलोय धांवट आयलो पूण तेका वाग खंय लिपला तें 
दिसले ना. तेणें हेवाटेन तेवाटेन मात्शें सोदलेशे केलें, मागीर उठून नीट्ट आपल्या 
मार्गान गेलो 

तर माडार वयर रावन एक रेंदेर ही सगळी घडणी पळयतालो. वाग लिपलेलो 
तें, तेगेलेच कांबळी फटे. तेणें मजा केली. वयर माडार रावलो आनी मोठ्ठ्यान 

न्वेडूडलो. . 
“चोय चोय! म्हागे भोंकांतल्यान कोल्यापेटे भायर सरताय! _ 
बागा कानार तें पडनाका, तेका भंयान फरफरीत हांगूंक जाले. 
रंदेर माडावयल्यान सकल देंवलो. पळय जाल्यार सगळें कांबळी फटें 
.गाल्या गुवान भरलां. तेका सामकी भिरभिर मारली. तो गेलो झुडून वागाक 
रूंक. तसो वाग तेच्या सामको पांयां पडलो. 
“कदेरदादों , मारनाका! म्हाजी काकूट कर! पयलींच कोल्यान आंगाचे सगळें 
[स तोडून माका जार केला, आतां तुर्वे आनी मारल्यार हाव जगचो ना, मरतोलों! 
तें आयकनाका, रेंदराक वागाची काकूट दिसली. भोंगों बाबड्याचे, अशें 
णें मनांत म्हटलें आनी दिलो वागाक सोडून. वाग सामको रेंदराक कोपरान हात 
गेडून गेलो. 
बाग वयतकच रेंदरान तें कांबळी फटें घेतलें आनी नहंयचेर धुवपाक घेवन 
लो. गेल्यार कितें पळयतलो? रेंदरान तें कांबळी फर्टे व्हरून उदकांत सोडलां 
पात, सामकें एक कुल्ल्यांचें भिरे त्या कांबळीफट्याक येवन सांपडलें. रेंदराक 
प्रामकें अजाप जालें. इतक्यो कुल्ल्यो तेणें केन्ना तेच्या आयुश्यांत पळयल्यो-नात. 
पामकी एक एक कुल्ली वेत वेत येदी! 
र्त, म्हण लागलो ह्या वागाच्या गुवाक लागून ह्यो कुल्ल्यो आयल्यात. 
दरान तश्योच त्यो पार्टेभर कुल्ल्यो त्याच कांबळी फट्यांत गुटलायल्यो आनी 
घेवन घराडेन आयलो. घराडेन बायलय अजाप जाली. तिणेय इतक्यो कुल्ल्यो 
केन्नाच पळोवंक नासलेल्यो. 
तर रेंदराची बायल बरें कुल्ल्यांचें धबधबे करतली म्हुणून त्यो कुल्ल्यो 
उजरावंक बसली. बसल्यार, कुल्ल्यां राशींतली बरी एक फांतरांतली कुल्ली हळूच 
भायर सरली आनी खंय नाच्च जाली. रेंदरा बायलेन तीं कोणाकय घांस काडीत 
| म्हणून जायती सोदली, पूण तिका ती कशीच मेळूळी ना. 
मेळिळना म्हणटकच ती कितें करतली? आसूं, भोगू म्हटलें तिणे आनी ती 
गेली रांदपाक. बरें तिणें मिठ - मिरसांग घालून कुल्ल्यांचे धबधबे रांदलें आनी 
रेंदरान आनी तिणें वागाक बरें मागून यतिश्ट खालें. मागीर ती दोगाय न्हिदलीं. 
तर जालें किते? रेंदराक आनी तेचे बायलेक दुसऱ्या दिसाच्यान ती कुल्ली 
घरांत भोंवता ती दिसूंक लागली, पूण धरूंक गेल्यार कशीच मेळना... अशे 

जायते दीस जाले. तेंकां मागीर ते कुल्लेची संवय जाली. तेंकां भुरगे - बाढ 
नासलेलें. तेणी ते कुल्लेक आपलें भुरगेंच मानलें आनी ती तिका खाबंक बी एवे 
जाग्यार घालून दवरूक लागलीं. अशे कांय दीस गेले 

हे कुल्ठेन किते करप? सदूदां सकाळफुडें सूर्य उदेवंचे वेळार उठप आ : 
घरांतल्यान भायर सरून थेट समुद्रार वचप. थय वेळेर आपल्या आंगाचें क 
काडप, तें रेवेंत पुरप आनी एक सामकी सुंदर कन्या जावप आनी उदकांत, समु 
ल्हारांचेर नाचप, न्हावप.... खेळप. तिळसान जायसर तिचें हें चलप. मागीर सू 
अस्ताक वतकच आसले तशेच आपलें कट्टे हैं आंगार चडोवप आनी त्या रेंदराल्य 
घरा बचप 

अर्शे जायते दीस तिचें चल्लें. एका दिसा कितें जालें? त्या गांवचो राजषुं 
तेवाटेन वतालो, तेणें ते पळयलें. तो सामको ते कन्येक पळोवन पिसो जालो. ह 
काळोख पडसर थंयच बसून रावलो . रावल्यार तेका ती कन्या खंय गेली तें कळू 
ना. 

दुसऱ्या दिसा सकाळी उठून तो समुद्रार गेलो... तिसर्‍या दिसा.... सुम 
तीन म्हयने हें अशेच चल्लें. राजपुत्र सामको ते कन्येचेर पिसो जालो. तेचे खाणा -' 
जेवणाचेर लक्ष ना, शिकारेचेर ना, राज्याचेर ना. राजा - राणयेक प्रश्‍न पडलो. 
तेणी परधान पुत्राक विचारलें, राजपुत्रालें कितें घडलां कांय म्हुणून. परधान पुत्राकय 
कायच सुगाव ना. तेणें राजपुत्राकच विचारलें, जाल्यार तेणें सांगली सगळी खबर 
तेका, आनी ती कुल्ली आपल्याक बायल करून जायच म्हणून हट्ट धरून बसलो! 
आ! घात जालो ना...! परधान पुत्र भीत भीत गेलो आनी तेणें ती खबर राजाच्या 
कानार घातली. 

राजा - राणयेचेरूय आकांत येयलो. तेणी पुत्राक जायतें समजायलें, तुजे 
बरेऽऽ सुंदर अशे राजकन्येकडेन लग्न लावन दिता म्हण सांगले. हेंच्च! राजपुत्र 
कसोच आयकना. मागीर राजा - राणी कितें करतली? कुल्लेकडेन लग्न केलें ना 
जाल्यार पुत्राच्या जिवाचे कितेय बरे - वायट जायत म्हणून भिरांत. बाबडीं जालीं 
लम्न करूक तयार. | 

राजा - राणयेन शिपायांक धाडून त्या रेंदराक आपल्यागेर आपोवन हाडलो. 
रेदेर भिलो. राजान आनी आपल्याक कित्याक आपोवंक धाडला, आपणे कितें 
चूक केल्या काय म्हुणून. कडकडतच रेंदेर राजागेर गेलो. गेल्यार राजान तेका 

ज्षपाक बरें आसन दिलें, साखर - पाणी दिलें आनी विचारले, 

“'तुगेर कुट्टी आसा? 

रेदरान भीत भितच जाप दिली, 

“आसा... राजधनया. 

““ती तुगेली कुल्ली म्हाका दी. म्हागेल्या पुत्राक ती बायल करूंक जाय. 

“किते? 

रंदराक अजाप जालें. इतक्यो बच्यो बर्‍्यो राजकन्या राजपुत्राक लभ जावंक 

ळटा आसतना एके कुल्लेकडेनसो तो लग्न जावंक सोदता? पूण रेंदरान आपल्या 
नांतलें कांयच उलोवन दाखयलें ना. तेणे राजाक सांगले, 

“शाजधनया, म्हागेर एक कुल्ली रावता खरी, पूण ती खंय वता, केन्ना येता, 
'हाका कांयच खबर ना. ती धरूक हाताकय लागपाची ना! 

“५ कांयच म्हाका खबर ना. तूं तिका कशेय रितीन धर आनी लग्नाक उबी 
कर. आमी न्हवर्‍याक घेवन फुडल्या सोमाराक गोंदळी म्हुर्तार लग्न लावंक तुगे 
थंय येतात. | 

राजाली वर्द ती! ती मोडल्यार राजा जितो दवरता! रेदेर चिंतेस्त जावन 
घरा गेलो. वचून तेणे खबर बायलेक सांगली. बायलेन म्हणलें, कांयच भिनाका. . 
ती कुल्ली सकाळीं घरांतल्यान भायर सरून वयता ती तिनीकात्रीच्या वेळार घरांत 
भितर सरता, तेन्ना आमी हुमर्‍्याकडेन पाळत दवरून तिका धरया. 

बायलेन तकली केल्ले परमाणें रंदरान आयतारा दिसाच कुक्लेक धरून 
दवरली. दुसऱ्या दिसा लग्न. राजान लग्नाचे तयारेक लागता तितको पयसो आटको 
रंदराक दिल्लो. ते परमाणें रेंदरान बरी मोठी लग्नाची तयारी केली. 

तर थारलेल्या म्हुर्तार लग्न लागलें. व्होर राजगेर परतलो. घरभरवणी 
जाली... सगळे शास्त्र-विधी जाले आनी लग्न कार्य संपुर्णाक येयलें. दुसरो दीस 
उजवाडलो, जाल्यार कुली आपल्या नित्यनेमापरमाणे सुर्य उदेवंचेपयलीं पलंगावेली 
उठून समुद्रार गेली... 

कुछ्लेलें पयलींबशेनच समुद्रार वचप चाल आसा आनी राजपुत्रय 
तिचेफाटल्यान पयलीं सारकोच वयता. एका दिसा पंरधानाच्या कानार ही खबर 
गेली. तेणें बरो विचार केलो आनी येवन राजपुत्राक विचारलें, 

“कुल्ली बरी सुंदर राजकन्या म्हुणूत सांगतालो नही रे तूं? 

राजपुत्रान सांगले, हय राजकन्याच ती. रातची ती कुल्ली जाता 


दिसभर समुद्राचेर ती राजकन्या जावन न्हाता! 
तशे जाल्यार तूं फाल्यां तिचें कट्टे काडून लिपोवन दवर. मागल्यार तिका 
कर्शेच दिवनाका. ती तुका मनीस रूपांत उरतली!'' परधानान सांगलें ह 
परधानान सांगलेल्या परमाणें राजपुत्र दुसर्‍या दिसा समुद्रार गेलो आनी 
तेणे कुल्लेन रेवेंत पुरून दवरलेलें कट्टे काडलें आनी उजो लावन लांसून वडयलें.... 
काळोख पडूंक सुरू जातकच उदकाच्या ल्हारांचेर खेळ करतली कुल्ली 
उठली, वयर सरली आनी येवन आपलें कड़े सोदूंक लागली. जाल्यार तिका 
खंयच कड़े मेळना. इतल्यांत तिका पयस उबो आसलेलो आपलो घोव दिसलो. 
तेचच हें काम जावंक जाय, अशें येजून ती धांव धावंत राजपुत्रा म्हऱ्यांत गेली. 
आनी तेचेकडेन कट्टे मागूंक लागली. तेणें सांगले, आपणें तें लांसून वडयलें 
म्हुणून. आता ती किते करतली? कट्टे लासून वडयलें म्हणटतकच ती परत कुछ़ेचें 
रुप मेळोवंक शकना जाली. मनशाच्याच जल्माक उरली ती! 
राजपुत्राक सामकी खोस जाली. तो ते कन्येक घेवन घरा गेलो. राजा = 
राणयेकय सुनेक पळोवन सामकी उमेद जाली. परधानाक जाली, सगळे प्रजेक 
जाली. | 
मागीर राजपुत्रान ते कन्येक घेवन सुखान संवसार करून खालो. 





E 
(ही काणी श्रीमती कुशावती आमोणकार, आमोणें, केपे , गोंय, हिणें कथन केल्या.) 

अमृत मुदी 


i 
एन म्हातारआञ्जी आसता, तिगेलो एक पोर आसता. तर ती म्हातार 


आजी ताळयां झोपडेंत रावता आनी इक्रामंत राजागेर साकून कणी - तूस हाडून 
आपल्यागेलें आनी आपल्या पोरागेळं पोट भरता. 

एक दिसा कितें जाता? म्हातारेल्या गांवचे सगळे लोक कामत मारतात. ते 
` पळोवन म्हातारी पोराक म्हण्टा, 

“पोरा, तूंबय कामत कर. ' 

तसो पोर आवोक “हां” म्हण्टा आनी दुसर्‍या दिसा आकडी - कोयतो 
कमराक लायता आनी दोंगराक कामत करूंक वयता. वचोन बरो व्हडलो जमनी 
कुडको सुकाळून निवळ करता, उजो घालता आनी तयार करता. नंतर पावसाचे 
दीस लागीं पावतात, बरो पावस झडटा. ते बराबर सगळे लोक आप - आपल्या 
जमनीर जोतां घालतात. पोरय जोतां घालपाची तयारी करता, पूण तेचेकडेन 
जोताक बांदूंक बैल खंय आसात? 

किर्ते करचे? तो बरें येवजिता आनी घरा येता. येवन आवोक सांगता, 
राजागेर वच आनी जोत घेवपाखातीर एक पन्नास रुपाय घेवन यो. 

म्हातारी पोरान सांगले परमाणें दुसऱ्या दिसा राजागेर वयता आनी राजाकडेन 
पोराक जोत घेवपाखातीर म्हुणोन पन्नास रुपया मागता. राजा म्हण्टा, 

'पहातारआज्जे, पन्नास रुपयांत तुका कसलें जोत मेळटले? ' म्हातारी 

म्हण्टा, ““लडकें जावं बडकें, कसलेंय तरी मेळटर्ले! 
तशें म्हण्टकच राजा काडटा आनी पन्नास रुपया म्हातारेक दिता. तें घेवन | 

ती घरा येता आनी काडून पुताक दिता. पोर ते घेता आनी खाता - जेयता, | 
सुशेगाद न्हिदता. मागीर सकाळी फुडे उठूठा आनी वाट चलोंक लागता 

चलोंक लागल्यार, वयतां वयतां वाटेर एक मजा घडटा. वाटेर एका घरात, | 
कोणालें एक माजर कुयणीं - बुडकुलीं कांयच दवरिना, सगळी फोडून वडयता. ते | 
पळोवन बेजारून तेचो धनी एके दोरयेचो फांस करता, तो तेचें गोमटेक लायता * 
आनी ते दोरयेक धरून वोडीत घेवन रस्त्यावयल्यान तेका पयस खंयीय व्हरून | 
बुडोबन मारतलो म्हुणोन व्हरता. पोर ते पळयता आनी म्हण्टा, 

“आगा, त्या बैलाक घेवन खंय वयता?'' 

“तेका हांव बुडोवन मारपाखातीर व्हरतां!'' 

“तेका तूं बुडोवन मारनाका, तो तूं म्हाका दी. 

““तुका जायो जाल्यार तेचे पन्नास रुपया दिवंचे पडरलें!'' 

“पन्नास रुपया? बरें, पावले! ' 

पोर काडटा, किरंवटेचे पन्नास रुपया त्या धनयाक दिता आनी त्या माजराक 
घेवन घरा येता. येवन तेका दावणेक बांदून बरें तण बी घालता. 

मागीर पोर म्हातारेक किते म्हण्टा तर, “आवो, एका बैलान काय जोत | 
जायना. तेन्ना तू फाल्यां परत राजागेर वच आनी दुसरो बैल घेवपाखातीर आनीक 
एक पन्नास रुपया घेवन यो. ते बराबर म्हातारी परत राजागेर वयता आनी 
तेचेकडल्या आनीक एक पन्नास रुपया मागून घेवन येता. ते घेवन पोर रातचो . 
खाता - जेयता, न्हिदता आनी सकाळीं उठोन बैल हाडूक वर्चोक वाट चलता. 

चल्ल्यार तेका परत एका घरांतल्यान एक दादलो, येतल्या - बयतल्यांक 
घांस काडून तेगेलो सुणो तरास करता म्हणोन तेच्या गळ्याक फांस लावन बुडोवपाक 
घेवन वयता तो दिसता. पोर तेकाय, तुगेलो बैल आपल्याक दी म्हण्टा. ते बराबर 
तो पन्नास रुपया मागता. पोर तेका आवोन दिले ते पयशे दिता आनी तो सुणो 
घेवन घरा येता. तेका दावणेक बांदून तण - बीण घालता. 

घरा येतकच पोराक याद जाता, आपल्याडेन नांगोर - जूं ना म्हणोन. परत 


धाडटा आवोक राजागेर. तशी ती वयता आनी राजाकडल्यान नांगोर- जूं घेवन 
येता. 

| दुसऱ्या दिसा तो नांगोर-जूं, आनी तें बैलांचे जोत घेवन पोर शेतांत वयता, 
जाल्यार बैल कशेच मानेर जूं दवरूक दिनात आनी नांगोरय बांदूंक दिनात. दोगांय 
हाव्व फोस्स करतात. काटू कुटू करून पोर एकदांचो दवरता जू तेंचे मानेर, आनी 
बांदता जोत. लागता जमीन कोसूंक. तर बैल कशेच मुखार वचनात. पोर दोगांचेरय 
सप्प सप्प करून चुमचुमींत बडयो मारता. ते बराबर बैल नेटान धांवतात आनी 
नांगराचे जोगल जमनीक लागता. लागल्यार कितें घडटा? शेतांतमदीं आसलेलो 
एक फांतोर निखळटा आनी पाताळाची वाट तयार जावन, थंयसाकून एक शेख 
वयर सरता. 
| “पोरा, सुण्या - माजराचें केन्ना जोत जाता? तूं हेका घरा घेवन वच, तेंकां 
शीत घाल आनी परतो हिंगा यो!” शेख पोराक सांगता. तसो पोर वयता सुण्या - 
माजराक घेवन घरा, तेंकां शीत घालता आनी परतो शेतांत येता. 
तो येतकच शेख तेका घोड्यार मारता आनी नीटूट घेवन पाताळात वयता. 
` शय व्हरून तेका एका जाग्यार उबो करता आनी सांगता, अमूक कडेन आमगेलो 
म्हालशेख माथ्यार चिंबर्ळ घेवन धन्नेकं मार्थे मारून आसा, तूं थंय वच आनी तेचे 
सिंबळीक मार्थे मार आनी तेचेकडेन अमृत मुदी माग. तो तुका इतलें धन घे, इतके 
` द्रिये घे म्हण सांगतलो, पूण तूं तेतलें आपणाक कांयच नाका म्हण, फकत तुगेली 
अमृत मुदी दी म्हणोन सांग. 
तसो पोर शेखान सांगलें त्या जाग्यार वयता. तर थंय खऱ्यानीच म्हाल 
शेख धन्नेक मार्थे मारून आसा. पोर धांवता तोच तेगेले चिंबळीक मार्थे मारता. 
तसो शेख खोशाल जाता. बारा बारा ते चोईस वर्सा जालीं म्हण्टा आपणे हे 
चिंबळीक मार्थे मारल्यार, कोणेंच म्हाज्या माथ्यावयलें वजे ल्हव केलें ना. तेन्ना 
ज्या कोणें आज तें केलां तेणें म्हाजो जीव बारोवन आपल्याक जायें तें मागचे. 
हांव तेका तें दितलों. पोर म्हण्टा, आपल्यांक अमृत मुदी दी. तसो म्हालशेख 
सांगता, 
““पोरा, ती मुदी घेवन तूं किते करतलो? ते परस तूं जायें ते धन द्वियें घे.” 
पोर म्हण्टा, नाका. दिता जाल्यार अमृत मुदीच दी. शेख किते करतलो? 


1. शेख = शेश, नाग 3. धन्नेक = जमनीक 
2. चिंबळ = चुंबळ | 4. द्रिये = द्रव्य 

दिल्लें उतर खावूंक जायना, खायल्यार पातक पडटा! आपल्या बोटाची मुदी काडून 
तो दिता पोराक. ती घेवन पोर त्या शेखाकडेन येता. तो शेख पोराक आसले तसो 
आपल्या घोड्यार बसोवन मृतखंड राज्यांत हाडून सोडटा. 

पोर मागीर एका व्हडल्या मळा - मैदाना वयता. ती मुदी घेता आनी ह्या 
जाग्यार एक व्हडलें खिळयां - माळयांचें घर जावूं म्हणून मुदयेक म्हण्टा. ते 
बराबर थंय एक व्हडलें घर जाता. त्या घराभोंवतणी केळ - कवाथो, आबोल्यो - 
शेवंत्यो, नारींग - सुरींग सगळें जाता. धन - द्रियान घर सगलें भरून वोत्ता. पोर 
आपले आवोक घेवन त्या घरांत सुशेगादीन रावंक लागता. तो आतां सामको 
राजा कसो दिसता आनी म्हातारी राणी! 

तर किते जाता? इक्रामंत राजागेले शिपाय तें पळयतात. आनी राजाक 
वचून सांगतात, “राजधनया, आमगे राज्यांत एक कोण मोठो राजा रावंक येयला. 
सामको तुज्याकूनय मोठो. तो आमगे राजकन्येक घोव म्हुणून फावो. ' 

हय? बरें आसा. करया लग्न 

राजा रोकड्या रोकडो परधानाक धाडून लग्नाची उलोवणीं करता. पोराक 
किते? राजागे कन्या बायल म्हण मेळूळ्यार तेका नाका जाता! तो जाता तयार. 
मागीर लग्नाची तयारी सुरू जाता. 

पोरागेली सगळी तयारी तोंडान उलयल्यारच जाता. तो मळे - माटोब 
जपता आनी आपल्यागे घर तें राजागेल्या दारामेरेन माटोब घालता. ते नंतर एकदांचो 
लम्नाचो दीस उजवाडून पोराचे राजारोवर्शे लग्न जाता. सामको सात दीस लग्नाचो 
बोवाळ चलता. मागीर घरभरवणी बी सगळें जावन पोर आपल्यागे बायलेक घेवन 
घरांत सुशेग आसता. 

कांय दिसांनी किर्ते घडटा? कन्या आपल्या भरताराक म्हण्टा, 

“आगा म्हाज्या पती - भरतारा, तुज्या हातीची ती आंगठी काडून हाती 
घाल आनी म्हाज्या बोटाची मुदी काडून तुज्या बोटांत घाल. तूं चार - चौगांत 
वचपाचो. खंयीय ती शेणली जाल्यार आमी तरासांत पडटलीं.' 

पोराक बायल सांगता तें खरेंच दिसता. तो आपल्यागे मुदी काडून बायले 
बोटाक घालता आनी बायले बोटाची आपल्यागे बोटाक. एक - दीस कन्या कितें 








5. राजारोवर्शं = राजाक फावो अशे 

` करता? तिगे एक शेट आसता आंकवारपणांतलो. तेणी दोगांयनीय एक बुद्ध 
' करून पोराक नाडपार्चे थारायलेलें आसता. ती बरे रातची उठ्ठा, पोर न्हिदला तें 
 पळोवन हळूच उठून घरांतल्यान भायर सरता आनी तो शेट आनी तीं दोगां एक 
जावन समुद्रा देगेर वयतात आनी मागीर कन्या बोटांची मुदी काडून म्हण्टा, “आमी 
अर्शी वयल्या वयर उडचीं आनी सात समुद्रा पलतडीन पावचीं. थंय एक पाशाणी 
बंगलो तयार जावन आमकां मेल्ठचो . 
तशें कन्येन म्हणलेलें घडटा आनी तीं दोगां त्या पाशाणी बंगल्यांत 
सुशेगादीन रावतात. 
इकडेन कितें घडटा? पोर जर सकाळीं उठ, तर बायल हांथुणार ना. तो 
घरांत सगल्याक सोदता, तर खंयच ना. बापायगेर ती गेली आसतली अशें येवजून 
पोर राजागेर वयता आनी राजाक इचारता. तसो राजा तेकाच धरता. आपल्यागेले 
कन्येक मारून वडयल्या आनी वयल्यान बाबडो जावून हिंगा सोदूं येयला काय 
` म्हण्टा. राव तुकाच सुळार दिता म्हणून राजा सागता. 
पोर सामके पांये धरता, राजाधनया म्हण्टा, “ म्हाका एक आठ दिसांचो 
वेळ दी. हांव खरें कितें तें तुज्यामुखार दवरतां. जर म्हाज्यान ते जालेना तर 
` फुडल्या सोमाराक तूं म्हाका सुळार काड. 
राजा तयार जाता आनी पोर उठून घरा येता. येबन तो कपलार हात घेवन 
सामको चितेस्त जावन बसता. सुण आनी मांजर तें पळयतात आनी, * दादो, 
किते घडलां? कित्याक तूं इतको दुखी - कश्टी जाला?" म्हणून पोराक इचारतात. 
पोर घडलेली खबर सांगता. तशीं तीं दोगांय पोराक सांगतात, 
““तूं कांयच भिवनाका, तुगे अमृताची मुदी सोदून हाडपार्चे आमचेर 
पावलें.'' मागीर सुणो मांजराक म्हण्टा, 
“आको आमी एके वाटेन या. 
तेजेर माजर सुण्याक सांगता, 
“दादो, आमी एका मार्गाक या. 
दोगांय एक जातात आनी घरांतल्यान भायर सरतात. सुणो कन्येचो वास 
घेत घेत दर्याचे देगेर पावता. पूण तेजेमुखार तेका तीं खंय गेलीं तेचो वास लागना. 

आको, मुखावयलो माग लागना म्हुगो 
म्हाका दिसता दादो, तीं सात समुद्रा पलतडीनच गेल्यांत आसतर्ली 
तेन्ना आमी हो समुद्र पोवन या 
सुणो माजरआकालें आयकता आनी समुद्रा पलतडीन वचपाक तयार जाता | [ 
त्याच वेळार थंय एक मजा घडटा. त्या राज्याचे सगळे इंदूर थय जमून एक नाटक | 
करपाचे तयारेंत आसतात. बरे पड्डे - बिड़े लावन तेणी तयारी केल्ली आसता | 
आनी तोंडाक रंग सारोवन सवंगी पड्ड्याभितर पेटी - तबलेकार येवपाची वाट 
पळयतात. | 
माजर कितें करता? बरें दपत दपत पड्ड्याभितर सरता आनी सगल्या _ 
सवंगाक गिळून वोग्गी बरें थंय बसता. तर थोड्या वेळान पेटीवालो - तबलजी _ 
येता आनी हरदास नाटक सुरू करता. जाल्यार किते मजा जाता? एकूय सवग _ 
भायर येना. हरदासाक अजाप जाता. तो पड्ड्या भितर वचून पळयता, तर थंयूय | 
कोणूच ना. हेवाटेन तेवाटेन सोदल्यार तेका तें माजर येद््दे मोठे पोट करून बसला | 
तें दिश्टी पडटा. हरदासाक समजता कितें घडलां तें. तो माजराक म्हण्टा 
माजरआको, म्हागे सवंगी दी 
““तुगे सवंगी दिल्यार तुयें म्हाका फाल्यां सकाळी वयतना दोन इंदूर दिवंचे : 





पडटले 

हरदास “बरें? म्हण्टा. इतको लोक इंदुरांगेलें नाटक पळोवपाक येयला, 
तेच्या मुखार लज जाता न्हू! 

मागीर माजर सगळे सवंगी वाकता आनी हरदासाक दिता. हरदास उमेदीन ' 
जाता, बरें नेटान नाटक करता. माजरआका आनी सुणोदादय तेजे नाटक पळोवपाक 
बसतात. दीस उजवाडय्यार तेंगेलें नाटक सोंपता. 

माजर आनी सुणो वचूंक भायर सरतात. दिल्ल्या उतरा परमार्णे हरदास 
तेंकां दोन बरी हुशारशी इंदुराची पोरां दिता. तीं घेवन माजरआका - सुणोदाद वाट 
चलतात. मुखार तेंकां मेळटा दर्यो. सुणो कितें म्हण्टा? तर, 

“आको, तूं म्हाज्या फाटीर बस. तुज्या फाटीर त्या दोगांयकय बसय. 
हांब पोवन तुमकां पलतडीन व्हरतां. | 





7. इंदूर > हुंदीर 

तशें माजर सुण्यान सांगले परमाणें करता. आनी तीं सगळीं दर्या पोवन 
पलतडीन पावतात. पावल्यार तेंकां तो पाशाणी बंगलो मेळटा. शेर्त म्हण्टा, कन्या 
ह्याच बंगल्यांत आसतली. माजर दोगांय इंदुराक सांगता, | 
“जाता तितले बेगीन तुमी दोगांय एक जावन हांगाच्यान एक भुंयेर मारात 
आनी बंगल्यांत वयर सरात. 
इंदूर मारतात बेगीबेगीन भुंयेर. त्या भुंयेरांतल्यान चलून माजर, सु्णे आनी 
ते दोगूय इंदूर कन्येच्या म्हालांत पावतात. जाल्यार कन्या म्हालांत आपल्या पलंगार 
ौन्हिदलेली आसा. तिचे कुशीक तिगेलो तो शेट न्हिदला आनी मुदी कन्येच्या 
तोंडांत आसा. 
माजर इंदुरांक कितें सांगता तर, “हांब आनी दाद हांगाच भुंयेराच्या दारांत 
उबे रावतात. तुमी दोगांय भितंर वचात आनी एकटो कन्येच्या पांयांकडेन जाल्यार 
' दुसरो कन्येच्या तकलेकडेन चडून बसात. तकलेकडेन बसलेल्यान असो 55 
` कन्येच्या तोंडांत मुतचें. ते बराबर कन्या थू थू करून थुंकतली. तशी तिच्या 
तोंडांतली मुदी पांयांडेन पडटली. ती पडली म्हण्टकच पांयांडेन बसलेल्यान ती 
घेवन धांवत आमचेकडेन येवचे. ' 
दोगूय इंदूर माजरान सांगलेल्या परमाणे करतात. इदूराचें मूत तोडात 
` पडटकच कन्या थू थू करून थुंकता. तशी तिच्या तोंडांत आसलेली अमृत मुदी 
पांयांडेन पडटा. ती घेवन दुसरो इंदूर थांबता. मागीर दोगूय एक जावन सुण्या - 
माजराकडेन येतात. जाल्यार सुणें आनी माजर ' मुदी हांव धरता, तू धरता ' 
करून झगडटात. शेवटाक माजर सुण्याकडेन मुदी दिवंक तयार जाता. 
मागीर सुणो माजराक आनी इंदुरांक फाटीर बसोवन घेवन समुद्राच्या 
पलतडीन पावता. पावतकच माजर म्हण्टा, 
“दादो, येदो वेळ मुदी तुयें हातांत धरली, आतां म्हाज्या हातांत दी. 
सुण्यान मुदी दवरलेली आसलेली तोंडांत. ती जर तो माजराकडेन दिवंक 
म्हणून काडूंक वचत, तर मुदी खंय आसा? सुण्याक मारता रोकडीच खरस. तो 
पळय समुद्रांत पोंवतना खरशेतालो तेन्ना तेज्या तोंडांतल्यान ती उदकांत पडलेली 
आसता. आ! आतां किते करतलीं ? 
दोगांयचेरूच येता अकांत. दादाक सुळार चडोवंक आता म्हण लागतात 
फकत एकूच दीस उरला तेन्ना जाता तितले बेगीन मुदी सोदून काडूक जायी. 

दोगां उठ्ठात आनी समुद्रातडीर वयतात. वचून तीं हुदांची घोल सोदून 
काडटात. घोलींत दोन पोरां आसलेलीं. तेंकां म्हण लागतात आमी तुमकां खातात. 
तशीं तीं तेच्या हाता - पांयां पडटात, आमकां खायनाकात, आमगेलीं आवय - 
बापूय घरा येयलीं म्हणटकच तुमचें जायें तें काम करतात म्हण्टात. तशें सुणें - 
माजर तेंकां सोडटा आनी तेंचो आवय - बापूय येवपाची वाट पळोवक लागतात. 
कांय वेळान तीं येतात. भुरगीं आवय - बापायक घडलेली खबर सांगतात. आवय 
- बापूय सुण्या-माजराचें काम करूक तयार जातात. 

माजर तेंकां सांगता 

कितेय करून आयच्या दिसा भितर ह्या दर्यातलें एकान एक नुस्तें म्हाका 

वयर काडून जायें. 

हुदां ' बरे ' म्हण्टात आनी सगल्या हुदांक उलो करतात. उल्याक सगळी, 
जाणां येतात धावन. नंतर सगळीं एक जावन आख्खो समुद्र धुंदाळटात. एक एक 
नुस्ते धर धरून तडीर हाडून वडोवंक सुरवात करतात 

ती तडीर हाडून वडयतात आनी सुर्णे माजर तेंचें पोट फोडून भितर मुदी 
आसा काय म्हुणून पळयतात. तर एकाय नुस्त्याच्या पोटांत मुदी मेळना. नुस्ती 
काडून काडून हुदा थकतात. आतां आनीक काडूंक जायना म्हण लागतात : 
आपल्याच्यान. तेन्ना माजर सांगता, “तुमचें तें कांयच चलचें ना. तुमी नुस्ती. 
काडचींच पडटलीं, नातर आमी तुमच्या पोरांक खातात!” 

हुदा बाबडीं आनीक काडटात नुस्तीं. तेतूंतय मुदी ना. अखेरेक तेंकां एक 
तिळा मासो सांपडटा. तो तीं काडून सुण्याकडेन दितात. सुण्यान जर तेचे पोट 
फोड, तर तेतूंत ती मुदी आसा. सामकी सुण्यादादाक आनी माजरआकाक उमेद 
जाता. ती घेवन तीं राजा घराडेन धांवतात. 

तिकडेन किते जाता? राजान एका मळार सूळ बांदूक लायलेलो आसता 
आनी थंय राजा, परधान सगळे शिपाय आनी गांवचो आख्खो लोक जमलेलो 
आसता. आनी राजागेल्या शिपायांनी म्हातारे पोराक धरून हाडून तेका सुळार 
मारपाची तयारी चल्लेली आसता. त्याच वेळार सुणोदाद आनी माजरआका थंय 
पावतात 

दादो, भिवनाका. घे तुगे मुदी. '' म्हणून माजर काडून अमृत मुदी म्हातारे 

पोराच्या हातांत दिता 

मुदी पव्ठोवन पोराक सामकी खोशी जाता. तो राजाक म्हण्टा 
राजधनया, म्हाका सुळार दिवनाका. तुगे कन्येक हाडून हाव तुज्या 
मुखार उबी करता 
पोर सांगता आनी बोटांतले मुदयेक म्हण्टा, “ आत्तांच्या आत्ता, कन्ये 
. आनी तिगे शेटीसयत तो पाशाणी बंगलो उडोन येवन ह्या मळा मैदाना पावंचो 
' आनी वयले - वयर बंगलो फुटोन कन्या आनी शेट राजामुखार उबी जावचीं! ` 
पोर म्हण्टा थंयच आसा. सात समुद्रा पलतडच्यान तो पाशाणी बंगलो 
उडोन येयलो आनी वयले वयर फुटोन कन्या आनी तिगे शेट राजामुखार उबी 
जालीं. | 
| “राजधनया, हायें तुगे कन्ये मारली काय, तुगे कन्येन म्हाजो घात केलो, 
तें तूंच पळय!. म्हातारे पोर राजाक म्हण्टा. राजाक किते घडलां तें रोखडँच समजतो, 
तो शिपायांक वर्द दिता 
| “पोराक मारपाक केल्ल्या सुळाचेर हे कन्येक आनी तिगे हे शेटीक दियात! 
शिपाय सांगले वर्दी परमार्णे करतात. मागीर राजा कितें करता? तेगेली 
आनी एक कन्या आसता. ती काडून तो म्हातारे पोराक दिता आनी म्हण्टा, 
“तुका बायलेक, दुसरी बायल घे! ' 
म्हातारे पोरालें आनी ते दुसरे कन्येलें लग्न मोठ्या गडगडाटान जाता. 
नंतर पोर आपल्यागे ते बायलेक घेवन आनी म्हातारेक घेवन सुशेगादीन रावता. 
सुणेदादाक आनी माजरआकाकय तो बरी करून आपल्यागेर सांबाळून दवरता. 


ह 
(ही काणी श्री. सांगटू गांवकार, कर्ल, केपें, गोंय, हांणी कथन केल्या.) 

म्हातारी आनी तिगेली सून 


; गाबात एक म्हातारी आसता. ती सामकी खाश्ट आसता. तर ते 1 


म्हातारेक एक पूत आनी सून आसता. सून बाबडी सामकी गरीब, गाय कशी. | 
एका पोल्यार मारल्यार, दुसरो पोलो दिवपाची. आनी पुतय म्हणून आवयच्या | 
उतरा भायर वचपी न्ही. | 

जाल्यार किते घडटा? पुताक त्या गांवांत कांयच काम मेळना. म्हण्टकच | 
तो उठून दुसऱ्या गांवांत काम सोदूंक बयता. गेल्यार तेकां थंय एक बरें काम 
मेळटा. पूण किते? तेका मदीं आनी घरा येवपाक मेळना. बदूद एका वर्सान घरा _ 
परतुवपार्चे. तो आपल्या आवयक सांगता, बायलेक बरी करून सांबाळ म्हणून | 
आनी आपलो साटली - पोटली कवळून घेवन त्या गांवांत वयता. 

जालें! हेबाटेन आवयक रान मेकळें. ती सुनेक सांबाळ खंयची? ती तिका 
मरमरसर घश्ट्याक लायता. फांतोडेर उठोवन शेतांत धाडटा, लाकडांक धाडटा, 
घरांतलें सगळें रांदप, उदक हाडप, सगळें तिकाच करपाक लायता आनी वयल्यान 
तिका पोटाकय सारकी वाडना. 

सून हे सगळे तरास मुकाट्यांनी सोसता. मांयक एक उतर परतें दिना, वा 
सांगलेलें सांगणे करना, अशेय म्हणना. तर चल्लां! एका दिसा म्हातारेक कळटा, 
सून गुरवार आसा म्हुणून. घे! म्हातारेगेले धडपडे आनीक वाडटात. पयलींच 
म्हण्टा जोडणारो एकटो, तेतूंत आनीक तोंड वाडल्यार कशें जातलें? आनी फाल्यां 

ळंत जाली म्हण्टकच भुरग्याफुडें ही कामय कांय करची ना म्हण्टा आनी सामकी 
;डफड जाता. ते दिसाच्यान सुनेक आनीक चड सतोवंक लागता. सून सोसता 
॥बडी सगळे तरास. । 
अशे तरेन एक कांय म्हयने वयतात. सुनेक णव म्हयने भरून तिगेलो 
गळंत जावपाचो वेळ लागीं पावता आनी तिच्या पोटांत जावंक लागता. तशी 
बून बाबडी तळमळटा आनी मांयक सांगता, 
“मामी, म्हागेलो बाळंत जावपाचो वेळ लागीं पावला, तेन्ना तूं वैजिणीक 
आपय.'' 
` ते बराबर म्हातारी सुनेक एक लिंबू दिता आनी सांगता, ' तुका वैजीण 
वियजीण कोण नाका. हो लिंबू घे आनी मडूडेर वच आनी खा. तूं बाळंत जातली. 
पूण कितें? तुगेर चेडूं जायत तर तेका तुर्वे हांगा घेवन येवंक जायना, चेड़ो जाल्यार 
घेवन येवपाचो!'' 
तशी सून रडत, तळमळत तो लिंबू घेवन मड्डेर वयता आनी थंय तो 
खाता. खाल्यार कांय वेळान तिगेर एक कन्या जल्माक येता. कन्या दिसपाक 
सामकी बरी, सुंदर आसता. पूण कितें करतली? तिका घरा घेवन वचपाची माणसुकी 
ना. मांयन तर सांगला, कन्या जाल्यार घेवन येवनाका, पुत्र जाल्यारच घेवन यो 
BE 
सून ते कन्येक बरी आशेता, पोशेता, तिका दूद पाजता आनी लिंबू खावन 
जाली म्हुणून तिका “लिंबावती' नांव दवरता. नंतर एक बरी झाडाची पोकली 
सोदता, ते पोकलेंत तिका काडून दवरता आनी त्या झाडार रावपी शेंवण्यांक 
आपले कन्येक सांबाळात म्हणून सांगून घराडेन येता. घराकडेन आयल्यार म्हातारेक 
कळटा, कन्या जाल्या म्हणून भयान आपली सून तिका मड्डेर दवरून आयल्या 
म्हुणून. पूण ती करता परतें. ती गांवभर बोवाळ घालता, सुनेन आपल्यागेल्या 
जाल्ट्या भुरग्याक खालें म्हुणून! सून ते व्हडलेशे मनाक लावन घेना. कशीय 
आसूं, देवादयेन आपली कन्या जिती आसा म्हण्टा. आनी मागीर सदूदां गोरवांक 
राखपार्चे निमित्त करून मड्डेर वता आंनी आपल्यागेले धुवेक दूद पाजून येता. एक 
थोडे दीस वतात. त्या झांडाचे पोकलेंत ती लिबावंती कन्या हळू हळू वाडटा. 
हेवाटेन कितें घडटा? म्हातारेगेल्या पुतालें कामाचे वर्स सोपता आनी तो 

घरा येता. आयल्यार दारांत पावतनाच म्हातारी तेका चाडयो सांगता. कितें सांगतली | 
काय म्हण्टा तुका, ही तुगेली बायल मनीस न्ही म्हण्टा, ती राक्षीण. ती मनशांक 
खावपी. तुगेर म्हण्टा बरी कन्या जाल्ली. हिणें म्हण्टा तिका जितीच खाली. पूल 
म्हातारेक बरी वळखून आसता. हें म्हण्टा आवयलेंच कितेय तरी कारस्थान आसूक | 
जाय. तो बायलेक एकाय उतरान विचारना. बायलय तेका एका उतरान आवयली | 
कागाळ सांगना ह. 
कांय दीस घराकडेन रावन म्हातरेलो पोर आसले तसोच परत आपल्यागेल्या * 
कामाक उठून वता आनी सुनेक परते दीस वतात. परती सून गुरवार म्हण कळनाका, | 
म्हातारेक परते जाळ पडटात. ती पयलीं परस अदिकच चड सुनेक सताबंक 
लागता... | 
दुसऱ्या फावटय णव म्हयने भरतात आनी सुनेच्या पोटांत जावंक लागता. | 
ती आदले फावटी सारकेंच मांयक वैजीणीक आपोवंक सांगता | 
तर हे फावट म्हातारी मुठभर जिरें हाडटा आनी सुनेक दिता आनी हे घेवन | 
मड्डेर वच आनी खा, तूं बाळंत जातली म्हण सांगता. आनी पयलीं सांगिल्ले 
तशेंच पुत्र जाल्यार घेवन घरा यो, कन्या जाल्यार मङ्डेर वडोवन यो म्हुणूनय | 
तिका सांगता | 
पयले फावटी सारकीच दुसरेय फावट सुनेगेर कन्या जाता आनी ती तिका 
“जिरावंती' नांव दवरून लिंबावंतीक दवरिल्ली तेच घोलींत दवरून परती घरा येता. | 
जाल्यार म्हातारी परत, सुनेन भुरम्याक खालें म्हुणून गांवांत बोवाळ घालता. 
थोड्या दिसांनी वर्स सोंपून पूत घरा येता, तेकाय म्हातीर तशेच सांगता. हे फावटय | 
तो आवयच्या सांगण्याचेर व्हडलेशें लक्ष दिना. कांय दीस रावन तो परत आपल्या 
कामाचेर वयता आनी सून तिसरे फावट गुरवार जाता 
म्हातारी आतां अदीक खबळटा. सुनेक पयलीच्या दोन पावटीक केल्ले ते | 
परस चड तरास दिता. तिका पोटाकय सारकी वाडना आनी धड न्हिदूकय दिना. 
दीस रात कश्ट करूक लायता. | 
म्हयने कशेय तरी भरतात आनी म्हातारेले सुनेक णव म्हयने जावन तिच्या . 
पोटांत येता. किते करतली? वेणो सोसूंक जायना जावन परतय म्हातारेक सांगता. 
हे फावट तिका म्हातारी एक आंबो दिता आनी आदले सारकेंच सांगता. 

. तर सगले आदले दोनूय फावटीक घडले तशेच, तिसरे फावटय घडटा. 
तेका एक कन्या जाता. तिका 'आम्यावंती' नांव घालून, पोकलेंत व्हडल्या 
गरेनय कन्यांबरोबर दवरून म्हातारेली सून दुखी - कश्टी जावन घरा परतता. 
आतां म्हातारी गांवांत मेळत तेंकां सांगत सुटूटा, सुनेन तिसरेय कन्येक 
बाली म्हणून. तसो गांवांत सामको बोवाळ पडटा, म्हातारे सून भुरग्याक खाता 
हुणून. लोक भंयान आपल्या भुरग्यां - बाळांक घरांत घालून दार बंद करून 
बसतात. 
करतां करतां वारे कशी खबर सगल्या गांवभर आनी राज्यभर पातळटा. 
म्हातारे पोर ज्या गांवांत कामाक आसता त्या गांवांतय पावता आनी म्हातारे 
पोराच्या कानार पडटा. तो सामको आकांतून काम बीम सगळे सोडून, कितें 
घडलां तें पळोवपाक आपल्या घराकडेन येता. 
जाल्यार हेवाटेन कितें घडटा? खबर गांवच्या राजाच्या कानार पावता, 
राजा म्हातारक आपोवपाक धाडटा आनी कितें घडलां काय म्हुणून विचारता. 
तशी म्हातारी तिखट - मीठ लावन राजाक सांगता, “किते सांगूं राजधनया, म्हागे 
सून आसा ती भुरग्यांक खावपी राकशीण? तिणें म्हागे तीन नातींक खाल्यो! ' 
। ते बराबर राजाक खरेंच दिसता. तो तीन रस्त्यांचेर एक सूळ बांदता आनी 
शिपायांक सांगता, म्हातारेले सुनेक घेवन येयात म्हुणून आनी तिका सुळार मारपाची 
तयारी करता. 
| म्हातारेलो पोर जर घराकडेन यो, तर घराकडेन बायलय ना आनी आवयय 
ना. शेजान्यांक विचारतलो जाल्यार शेजारीय कोण नात. खंय गेला काय सगळो 
लोक, म्हणून जर तेणें सोद, तर तेका तीन रस्त्यांचेर राजा, परधान... सगळी 
लोक जमलेलो दिसता आनी तेगेले बायलेक सुळार मारपाक काडल्या तेवूय 
दिसता. तो धांवता आनी बेगी - बेगीन आवयक कितें घडलां काय म्हण विचारता. 
तशी म्हातारी लटूट फट्ट सांगूंक लागता. तो बायलेक विचारता, सत्य किते ते 
सांग म्हुणून आपल्याक. बायल सगळी घडलेली खबर घोवाक आनी लोकांकय 
सांगता. पूण कोणूच तिचे सत्य मानूंक तयार जायनात. ते बराबर ती म्हण्टा, 
“तुमकां सत्य कितें तें दोळ्यांनी पळोवपाचें आसा नहीं? हांव दाखयता 


तुमकां सत्य!” म्हातारेली सून गावंक लागता, 

““लिबावंती म्हाजे कन्ये गे, 
संकश्टाक म्हाका पाव गे! 
जिरावंती म्हाजे कन्ये गे 
संकश्टाक म्हाका पाव गे! | 
आम्यावंती म्हाजे कन्ये गे ह. 
संकश्टाक म्हाका पाव गे! 
सुनेलें गावन सोंपचेंच आसा, तिगूय कन्या रानातल्यान दुडू दुडू करून 
धांवत थय येतात 
तेंकां पळयनाका, लोकांक खरें कितें म्हणपाचें रोखडेंच समजता. राजाकय 
कळटा. राजा म्हातरेक धमकायता | 
खरें कितें ते तुज्या तोंडान सांग आतां! ' 
म्हातारेक भरुता कडकडो. तिका सांगर्चेच पडटा खरी खबर. | 
आयकून राजा सामको तांबडो - निळो जाता आनी सुनेक पळय जो सूळ 
बांदलेलो त्या सुळार म्हातारेक दिता. नंतर म्हातारे पुताक सांगता, “तुका हे फुडे. 
दुसऱ्या गांवांत कामाक वचपाची गरज ना. हांव तुका म्हाज्याच राज्यांत काम 
दितां. तूं हे तुगे बायलेक आनी तिगीय कन्यांक घेवन हांगाच सुखान राव.” | 
म्हातारे पोर ' बरें'' म्हण्टा. तेका उतरा परमाणे राजा आपल्या राज्यांत 
रोखडेंच बरें काम दिता. तो मागीर आपल्या बायलेक आनी त्या तिगांय कन्यांक 
घेवन सुरूवात रावता. 





छः 
(ही काणी सर्गेस्त श्रीमती येसूबाय आमोणकार, आमोणें, केपें, गोंय, हिणे कथन 
केल्या.) 

भावजेचो शालू 


एन व न बी तेंकां 
आसता राजा आनी एक आसता राणी. तेंकां एक पुत्र आसता, 


बच्या वर्सानी, म्हणजे तो पुत्र एक धायेक वर्साचो जाता तेन्ना राणी परत गुरवार 
उरता आनी तिगेर एक सामकी सुंदर सर्गांतली रंभा कशी कन्या जल्माक येता. 
राजा - राणयेक सामकी उमेद जाता. त्या पुत्राकय आपल्याक एक फाटली भयण 
जाली म्हुणून खोशी जाता. कांय वर्सा वतात, राजागेली दोगांय भुरग्यां व्हड 
जातात. राजपुत्र व्हडलो म्हणटकच तो पयलीं लग्नाचो जाता. राजा किते करता? 
शेजारच्या राजाली एक बरी कन्या पळयता आनी तिचेकडेन राजपुत्रालें लग्न लायता, 
आनी धूव म्हण्टा आपली आजूनय थोडी ल्हान आसा, आनी एक - दोन वर्सानी 
तिचें लग्न करतलों, म्हणून सुशेगादीन रावता. 

जाल्यार जाता कितें? राजाली सुन, राजाले कन्येचेर, म्हणचे नणंदेचेर 
लागता बेश्टीच कसूंक. ती आपले परस रूपान चड सुदर आनी मांय - मांव 
तिच्यो चड अपुरबायो करतात म्हुणून हिच्या पोटांत दीस - रात कचमळूंक लागता. 
पूण ती वयल्यान तशें दाखयना. राजाले कन्येकय आपली भावज आपल्याचेर 
जळटा म्हुणून खबर ना. ती बाबडी, “व्हनीऽ, व्हनी5! म्हुणूत दिसभर तिच्या 
फाटल्या - फुडल्यान करता. 

असो कांय तेंप वता. राजा आनी राणी एक दिसा वाऱ्याक वचपाचें 
थारायतात आनी तारू घडटात, सगळी तयारी करतात. वचपाचो वेळ लागीं 

पावलो तसो राजा पुत्राक आपयता आनी किते सांगता? तर 

““पुता, हांव आनी तुगेली आवय वाज्याक वतात, तेन्ना आमी परतून k 
तूं बायेक बरें करून साबाळ. 

पुत्र “बरें म्हणटा, तें आपल्याचेर पावलें. तूं कायच चिता करनाका, 
पुत्रान अशें म्हणून उतर दिनाका, राजा हुस्क्या मेकळो जावन भायर सरून वता. | 

बापाय फाटल्यान भाव भयणीक कितें जाय नाका, खंय गेलां - आयलां | 
सगळें सारकें पळयता आनी तेका सामकें पातयेना. भावजेक कितें जातां सामकें! _ 
मनांत नासतनाय, घोवाक दाखोवपाखातीर वयलेचाराक तिका नणंदेच्यो अपुरबायो | 
करच्यो पड॒टात.तर एक दिसा किते घडटा? गावात जात्रा आसता आनी राजकन्या | 
आपल्या बरोबरच्या इश्टिणींबरोबर जात्रेक वचपार्चे थारायता. थारायल्यार ती 
भावाकडेन हटूट धरता, 

“दादा, वयनीक पळय लग्नांत तिगेल्या आवय घरच्यान शालू न्हेसयिल्लो, 
तो शालू म्हाका जात्रेक वतना न्हेसपाक जाय. 

भयणीलें उतर तें भाव सकल वडयता? तेणें तो शालू भयणीक जात्रेक 
वतना न्हेसपाक दी म्हण बायलेक सांगलें. बायलेचें खरें मनांत नासता दिवपाचें, 
पूण घोवान सांगले म्हणटकच कितें करतली दिता काडून. 

जाल्यार किते घडटा? भयण पळय तो शालू न्हेसून जात्रेक गेल्ली, त्या 
शालवाचेर कसले तरी खत पडटा. जालें! भावजेक जाय आसता निमित्य. ती 
सामको व्हडलो सांवार करता आनी घोवाक सांगता, 

'आयचे आयज तुगेले भयणीक खंयीय व्हरून जिती मार, ना तर हांव 
अन्न - उदक तोंडांत घेवचिना!”' पुत्र बायलेक कितकें समजायता. हेच्या परस बरे 
तुका धा शालून हाडून दिता म्हण सांगता, पूण हेंचच! भावज आपल्यालो हट्ट 
सोडूक कशीच तयार ना. शेवटाक पुत्राचो नाईलाज जाता. तो कितें करता? 
भयणीक सांगता, ''बाय, आमी शेजारच्या गांवचे जात्रेक या." 

जात्रेक या म्हणटकच कन्या फुलता. रोखडीच ती तयार जावन भावाबरोबर 
भायर सरता. भाव तिका घोड्यार बसयता आनी पयस एका अटंग्या रानात व्हरता 
आनी जिती मारता. आनी तिचें प्रेत एकेकडेन फोंड काडून पुरता, मागीर तिचे 


रगतान भरलेले कपडे व्हरून बायलेक दाखयता. ते बराबर बायल सामकी उमेदीत 
जाता. 

___ थोड्या दिसांनी वाऱ्याक गेल्ली राजा - राणी परततात. परतल्यार घरांत 
कन्या ना. तीं पुत्राक विचारता, 
“बाबा, बाय खंय आसा? - 
“क्रते सांगूं? बाय आमगेलें इश्टीणीं बरोबर जात्रेक म्हुणून जे गेह्ले ते 
आनी परत आयलेंच ना! हांवें तेचो जायतो सोद घेतलो, पूण ते खंयच मेळळे 
ना! 
राजा आयकून सामको दुखी - कश्टी जाता. राणी तर सामकी हांथरूण 
धरता. 
| अशे कांय दीस वतात आनी हेवाटेन कितें घडटा? कन्येक पळय मारून 
पुत्रान पुरलेली, त्या जाग्यार एक बरी वाल जाता आनी ते वालीचेर घमघमीत 
बासाचें एक बरें तांबडेंच फूल फुलता. फुल्ल्यार कितें जाता? तेवाटेन एक राखणो 
'पळय गोरवांक चरोवपाक घेवन गेल्लो, तेका तें दिसता. 
| “बरें घमघमीत वासाचें पूल, व्हरून राजाक दितलों'” अशे म्हणून येवजीत 
तो राखणो तें फूल तोडूंक म्हण वता. तर किते अजाप? ती वाल 'आवयऽ5 आवय 
$? करून परवूंक लागता आनी त्या फुलाच्या पाकळ्यांतल्यान टप्प टप्प करून 
रगताचे थेंबे गळूक लागतात. 
राखणो भिता. हें आनी किते लचांण? तो मुठी कंवळून राजागेर धांव 
मारता आनी राजाक सांगता, 
“राजासायबा, मड्डेर एक वाल जाल्या, तिका एक तांबडेंच फूल फुल्लां, 
तें तोडूंक गेल्यार परवण्यो काडटा आनी तेच्या पाकळ्व्यांतल्यान रगत गळटा!'' 
आयकून राजाकय अजाप जाता. तो पुत्राक, परधानाक आनी शिपायांक 
बरोबर घेवन रानांत वता. सगळो गांवचो लोकय तें फूल पळोवपाक जमतात. 
राजा कितें करतां? त्या जाग्यार पावतकच आपूण तें फूल तोडूक वता 
जाल्यार, . 
“'्वादलेंलीं बांदपां तट्टटात रे बाप्पा, 
सुरयांचे घावे चरचरतात! 
अशें म्हुणून त्या वालींतल्यान आवाज येता. 
ते बराबर राजाक हेतूंत कितेय पूण घूट आसा म्हण समजता. तो पुत्राक 


म्हण्टा, 

“खरें तें सांग! बायेक तुर्वे कितें केलें ते सांग! ' | 
पुत्र भिता आनी घडलेली खबर सांगता. ती आयकून राजा सामको रागान 
तांबडो जाता. पूण पुताक कितेंय करचे पयलीं तो आपल्या बोटांतली मंत्रयल्ली | 
मुदी काडून झरयता आनी ती शिंपडावन पयलीं धुवेक जिती करता. धूव न्हिदांतली | 
उठलेलेबशेन ते वालीची मनीस जाता आनी राजामुखार उबी जाता. नतर 
बाप्पा555"' म्हणून बापायच्या गळ्याक वेंग मारता. 
बापूय धुवेक पोटाकडेन धरून बरी आशेता - पोशेता. मागीर कमराची 
तरसाद काडून पुत्राक आनी सुनेक जितीं मारूक वता. पूण कन्या धांवन बेगीबेगीन 
बापायक आडायता. आनीक तेंकां दोगांयकय भोगशीय म्हणटा. धुवेन सांगले 
म्हण्टकच, राजा तेंकां सोडटा | 
मागीर सगळीं जाणां घरा येतात. धुवेक पळोवन हांथुणार लागलेली राणी 
बरी जाता. सगळीं जाणा मागीर सुखान रावतात. 


षः 
(ही काणी श्रीमती कुशावती आमोणकार, आमोणें, केपें, गोंय, हिर्णे कथन केल्या.) 

भट - भटीण आनी बडे 


ए. क. का 
का गांवांत एक भट आनी भटीण रावतालीं. तेंकां भुरगीं - बाळां कोण 


` ासलेलां. ती दोगांच रावतालीं. तेंची परिस्थिती गरीब आसलेली. 

तो भट किर्ते करतालो? असो गावांत वचून, कोणालीय पुजा - बिजा 
करतालो आनी कितेंय तांदूळ - गोटो, पयसो - आटको, मेळटा तो घेवन घरा 
_येतालो. घरा हाडून तो बायलेकडेन दितालो. मागीर बायल तेका तेचे रांदून वाडटाली 
आनी आपूणय जेवताली. तर अशे तरेन भट - भटीण आपल दीस काडटालीं 

एका दिसा कितें जालें ? भट पळय गांवांत पुजेक गेल्ली, थय तेका यजमान्यान 
इल्लें पीठ दिलें. पीठ पळोवन भटाक याद जाली, जायता तेप जालो आपणे वडे 
खावंक नात. तर म्हण लागलो, आज बायलेकडल्यान वडे करून घेवन खावप 
तेणें तें पीठ बाल्याक बांदलें आनी वालो खादार वडयलो 

तर वड्यांचे रूचीन भटान गांवांत उरलेल्यो आनीक पुजा बेगी - बेगीन 
संपुर्णाक हाडल्यो आनी लांब लांब धेपो घालीत एकदा उदांचो घरा येयलो. येवन तेणें 
खांदावयली पिठाची पोटली भटणीमुखार दवरली आनी सागल 

“अमे, ह्या पिठाचे आज वडे कर. जायते दिवस झाले आमी वडे म्हण्टा 
ते खाल्ले नाहीत. 

भटणीन “बरे!” म्हणलें. तिवूय बरी उमेदीत जाली. तिकाय वडे खावके 
मेळटले नही? तर तिणें बेगीबेगीन तें पीठ कालयलें. पिठाच्या गुळयो केल्यो. 

रांदनीत उजो करून कायल दवरली. सात कोनशे लिपोवन दवरलेलें तेला बुलींतले | ४ 
तेल ते कायलींत घातलें आनी तेल तापतकच वडे धांपून बरे तळूळे. तरं सगळे | 


म्हणून मेजून पांच वडे जाले. 


वडे तळपाचो घमघीत वास सुटनाका, भटाक केन्ना एकदां आपूण पाटार | 
बसता आनी वडे खातां अशें जालें, तो बेगीबेगीन न्हयचेर वचून न्हालो, बेगीबेगीन _ 


येवन आपल्या घरची देवाची पुजा बी केली आनी बायलेक उलो केलो, 

“अगे, झाले बडे तळून? ' 

“हो, झाले, ' भटणीन सांगले. 

“तर लवकर पानां घे जेवायस. 

“घेते.” 

भटणीन सांगलें आनी तिणें बेगीबेगीन आपल्याक आनी घोवाक जेबपाक 
पाट मांडले, मागीर पाना दवरली. तेंगे संवय किते? दोगांय घोव - बायलांनी 
बरोबर जेवपाक बसपाचें आनी कितें जेवण आसा तें बरोबर वांटून जेवपाचें. 

तर भट येवन पाटार बसलो आनी भटणीन वल्लेंतलें दोन वडे घोवाच्या 
पानार वाडले आनी दोन वडे आपल्या पानार वाडले. तसो बल्लेंत एक बडो उल्लो. 
आ! आतां हो वड़ो कोणाच्या पानार वाडपाचो? भटणीक जाली आस. तिणें 
येवजिलें, भटान पीठ हाडलें खरें पूण आपणे ते कालयलें, वडे थापले, उज्याकडेन 
बसून तळूळे, तेन्ना हो सुबेज आसा तो वडो आपल्याक फावो! ती वड़ो आपल्याच 
पानार वाडूक गेली . 

त्याच वेळार वल्लेंत सुबेज वड़ो उल्लो तो पळोवन भटाच्याय मनांत आयले, 
हो वडो आपल्याकच मेळपाचो! आपणे इतलेंय भोवन पीठ हाडलें, म्हणून भटीण 
वडे करूंक पावली. ना तर ती वडे कशे करूंक पावतली आसलेली? तेणें भटणीक 
आडायलें, 

“अगे... अगे... तो वडा तुज्या पानाचेर नाही, म्हाज्या पानावर 
वाडायचा.'' तशी भटीण उसळळी . 

"तुमच्या पानावर कसा? मी एवढे कश्ट घेऊन पीठ कालवून, वडे थापून, 
ते तळून तयार केलेत. मला ज्यास्त त्रास पडले. म्हणून हो सुबेज वडा मज!” 

“वागे वा! बरी सांगते, मला जास्त त्रास पडले म्हणून, सुबेज वडा मज! 
बरी आयली सुबेज वडा खाणारी! मी पीठ आणले नसते तर तूं बडे कशे केले 

असतेस? मी पीठ आणले म्हणून वडे झाले... म्हणून हा वडा मज 
| भट म्हण्टा मज, भटीण म्हण्टा मज! करतां करतां दोगांयलेंय मोठ्यार 
पडलें. कोणूच फाटीं सरूंक तयार जायना आनी जेवूंकय तयार ना. वाडंलेलीं 
पानां तशींच सुकलीं. शेवटाक भटान एक तकली काडली. तेणें भटणीक म्हणले, 

“अगे, आमी एक काम करया, ज्याच्यान जास्त वेळ बोलनासतना रावायस्‌ 

होते, त्याने हा वडा खायचा. ' 

भटान सांगले, तेका भटीण तयार जाली. मागीर दोगांय आप - आपल्या 

पाटार तोंड बंद करून बसलीं. 
| पांच मिनटां गेलीं, धा मिनटां गेलीं... वर जालें... दोन बरां जालीं..... 
भटय तोंड उगडना, भटीणय तोंड उगडना.... उगडल्यार वडो मेळचो ना म्हुणून 
तेंकां भ॑य. दोगांच्याय पोटांत खरें भुकेन कावळे रडटात, पूण वड्यांचो प्रश्न 
` सुटल्याबगर तीं जेवतलीं कशीं? आसात तश्शी बसून तळतळत! 
| करतां करतां रात जाली, रात जावन दुसरो दीस उजवाडलो... भट - 
भटीण आसात तश्शी पाटार बसून. 

दुसरो दिसूय सोंपून रात आयली. रात येवन परत दीस उजवाडलो. आजून 
भटूय तोंड उगडना आनी भटीणय तोंड उगडना. 

.... पूण आतां घडलें कितें? दोन दीस पोटांत अन्न उदक नासतना, भट 
- भटीण गादेलीं आनी जाम जावन बसले थंयच पाटार पडलीं. दोळे - बिळे 
धांपले तेचे. 

हेवाटेन दोन दीस जालें, भटागेर कसलोच आवाज ना. दार - घर उगडें. 
तेन्ना किते घडलां काय? अशें म्हण येवजून भटागेलो शेजारी भितर सरलो तर 
तेका रांदचे कुडीत भट - भटीण हात-पांय सोडून, दोळे धांपून पडल्यात ती दिश्टी 
पडलीं. तो समजलो तीं मेलीं म्हुणून. 

“भट - भटीण मेली... भट - भटींण मेलीं!' ' अशें म्हुणून बोंब मारीत तो 
बाबडो अकांतून भायर धांवलो आनी तेणें गांवच्या लोकांक बातमी दिली. ते 
बराबर लोकय धांवत आयलो. जाल्यार भट - भटीण मेली म्हुणून सगल्यांक 
सामकें दुख्ख जालें. जोरी ना, मरी ना, बसलेकडेन भट - भटीण मेलीं म्हुणून 
सगळो लोक चुरचुरलो. 

हेवाटेन लोकांगेलो आवाज इल्लो इल्लो करून गादेल्ले भट - भटणीक 

आयकूंक आयलो. आपूण मेलीं नात, जिती आसात म्हुणून लोकांक सांग्चेशे | 
तेंकां दिसलें. पूण सांगूंक गेल्यार उलयलेंशें जातलें आनी उलयलें जाल्यार वड़ो | 
चुकतलो! | 

भ्रटान मनांत येवजिलें, आपणे उलोवप ना. भटणीक उलोवं दी. भटणीन _ 
चिंतलें, आपणें वोगीच रावया. भटाकच सांगनी लोकांक. बसलेकडेन आपणे _ 
कित्याक वडो व्हगडावया! 

तर अशे तरेन भटाक उलोवं दी म्हण भटीण वोगी रावली आनी भटणीक 
उलोवं दी म्हण भटान तोंड बंद दवरलें. 

तेबाटेन लोकांनी भटाच्या आनी भटणीच्या मरणाची तयारी केली. कोणे _ 
किरवड बांदली... कोणें लाकडां तयार केलीं... । 

सगळी तयारी जातकच, भट - भटणीक लोकांनी उबारलीं आनी मसण्णेत 
व्हेल. 

तीं पळयतात सगळी मजा, एकेवटेन तेंकां तोंड उगडचेंशें दिसता पूण . 
कशींच उगडनात. 

मसर्ण्णेत लोकांनी सरण दाळूळे, भटणीक आनी भटाक एकाच सरणार 
दवरलीं. 

.. मसण्णेंत गेल्लो सगळो लोक बाबडो भटाक आनी भटणीक रड़टात. 
रडत रडत लोकांनी सरणाक उजो लायलो. भटा - भटणीक दिसता सगळें. 
दोळ्यांच्या कोनशांतल्यान सरणाक उजो लायलो तो पळयतात तीं... तरीय तोंड 
उगडनात, भटाक दिसता, भटणीन उगडचें. भटणीक दिसता भटान उगडचें! 

उज्यान पेट घेतलो. करतां करतां उजो वाडलो आनी भट - भटणीगेल्या 
न्हेसणाक लागलो. आंगाक उज्याचे चुरके लागनाका, भट - भटणिच्यान कर्शेच 
रावूक जायना जालें. दोगांयनीय बरोबर, 'आवयस्स, आवयस्स'', म्हणून बोंब 
मारली. 

पयलीं थोड़ो वेळ लोकांक कितें घडलां तें कांयच समजलें ना. सरणांतल्यान 
आवाज येता म्हण्टकच भुतांच आवाज करतात म्हणून लोक भिले. तेणी मेळत 
तेवाटेन धांव मारूक सुरवात केली . 

गांवचेमर्दी एकटो मात्सो बुदवंत आसलेलो. तेका कितेंय पूण भितर गूढ 
आसा म्हुणून दुबाव आयलो. तो मुंखार सरलो आनी तेणें भट - भटणीक 

परणावयलीं सकयल देंवयलीं. तेंगे आंगाचो उजो पालयलो, जाल्यार दोगांय 
जितीं आसात. तेणें बेगी - बेगीन उदक मारून तेंकां साव - शीव केलीं. तसो 
बाकीचो लोक धांवन आयलो आनी भटा - भटणीक किते घडलें, कित्याक तीं 
उलयनाशिल्लीं तें विचारलें. 

भट - भटीण किते सांगतलीं लोकांक? सांगल्यार लज नही? लोक शेण 
घालचो ना तोंडांत! तोंड बद करून मुकाट्यांनी रावलीं. 

मागीर लोकांबरोबर सवका सवका करून तीं घरां गेलीं. वचून जर पळय, 
दोगांयच्याय पानार वाडिल्ले वडे आनी वल्लेंतलोय वडो माजरान खाला. 

““आरे देवा, म्हाकाय ना तुकाय ना! माजर खावन गेलें! बसलेकडेन मात 
आमकां जीव ना जाता आसलेलो!'” म्हणून दोगांकय पिकासांव जालें. हेचे फुडे 
आनी केन्राच म्हण लागलीं आमी चड आस धरप ना. कितें मेळटा ते वांटून 
खावन सुशेगाद रावया. 
| ... आनी थारयलेल्या परमाणें भट-भटीण फुडें रावली. 


ष्ट 
(ही काणी सर्गेस्त श्रीमती रमाबाय नायक, आमोणें, केपें, गोंय, हिणें कथन केल्या.) 

म्हातारो पोरालो लाडू 


| आसलेली म्हातारी. तिका एक पोर आसलेलो. बरो व्हडलो मानाय, 


लम्नाचो न्हवरो कसो, पूण कितें पोराक स्वताची अक्कल म्हण्टा ती नासलेली. 
कोणेंय कितेंय फट बुसोन सांगल्यार तो खरें मानतालो. हे खातीर म्हातारी तेका 
सामकी पातयेनासलेली. तो खंय वता आनी किते करता तेचेर सामकें लक्ष दवरताली 
आनी कशे जेवचें आनी केन्ना न्हिदचें, तें बुसोन तेका सांगताली. 

तर चल्ला! म्हातारेगेलो धंदो किते? राजागेर वचून कितेय आपल्याच्यान 
जाता तो वावर करप आनी राजा कितें कणी - तूस दिता ती हाडून शिजोवन 
आपणे आनी पोरान वांटून खाबप. पोरय खंयीय, कोणाल्याय खोज्या बावराक 
वचप आनी म्हातारेक आदार करप. 

अशे तरेन म्हातारी आनी पोर सुशेगादीन आसात. जाल्यार लोकांनी 
म्हातारेक सदाच मानार करप, 

“ये म्हातारे, पोराक लग्न करना गे? 

"म्हातारे, सून हाडना गे अंदू?'' 

““पेजेक आदार हाड म्हगे म्हातारे बेगीन !'' 

सदाच उठून, लोकांलें हें उलोवणें आयकून आयकून म्हातरेकय आतां 
आपणे बेगीन सून हाडचेर्शे दिसलें. तिणें बेगीबेगीन शेजारच्या गांवचे एक बरेशें 
नहाते - धुते चेडू पळयलें. वेळ - म्हुर्त काडलो आनी चार लोकांक आपोवन 

'गैराचे लग्न लायलें. लग्न लायलें म्हण्टकच पोरूय खोशाल जालो, सामको 
आयलेच्या पदराक धरून तिच्या फाटल्या - फुडल्यान भोवंक लागलो. 
तर लग्न जावन एक म्हयनो जायनाका, म्हातारे पोरालो मांव आयलो 


'आनी म्हातारे सांगूंक लागलो, 

“म्हातारे, हांव म्हागे धुवे आनी जांवयाक एक चार दीस घेवन वयतां.'' 
'र्‍हातारेन सांगर्ले, 

““बरेभशेन घेवन वच. 


म्हातारेन म्हणले खरें, पूण तें वयलेचाराक. तिका मनांतल्यान पोराक 
इतके दीस रावपाक धाडपाक भंय दिसूंक लागलो. पोराक स्वतःची साप्प अक्कल 
प्रा. परतेक गजाल सांगची पडटा, चड दीस मावोड्यां रावल्यार लज बी काडून 
घेत, अशें म्हण येवजून तिणें वेयाक कितें सांगर्ले ? तर, 
। “तुगेल्या धुवे - जांवयाक तुर्वे व्हरपार्चेच! आनी हांवूय तुका मोठ्या 
उमेदीन व्हर म्हण सांगपाची! पूण पोराक कशी धाडू? कालच्यान म्हाज्या जिवान 
ना बरें, सामकें आंग मोडटा.... जोर येतलो सो दिसता. तेन्ना घरा कोणूय नाका? 
तूं तुगेल्या धुवेक घेवन आज वच. एक आठ दिसांनी हांव तिका हाडूंक पोराक 
धाडटा. 

म्हातारी सामकी “आवय गे, बापूय गे' करून परवण्यो काडूंक लागली. 
मांवाक खऱ्यांनीच म्हातारी बरी नाशें दिसलें. तिगेलीं नाटकां तेका कळूळीं नात. 
तेणें “बरे'' म्हणले. “आज धुवेक घेवन हांव वतां, हाडूंक मागीर जांवयाक 
धाड.” 

मांव धुवेक घेवन घरा गेलो, तशे म्हातारेक सामकें सू जाले. देवानच 
संकश्ट निवारण केलें म्हणूंक लागली. करतां करतां सात दीस जाले आनी आठवो 
दीस उजवाडलो. आ! आतां म्हातारेचेर परतून संकश्ट. आठ दिसांनी सुनेक हाडूक 
पोराक धाडटां म्हणला, किते करपाचें? उतर दिलां म्हण्टकच पोराक धाडूंकच 
जाय! आनी पोरूय सामको उमेदीन आसा वचपाच्या, तो दीस मेजीत आसलेलो. 
तोवूय “आज बायले हाडूंक वतां', म्हण आवयचे फाटीक लागलो. ते बराबर 
म्हातारेन म्हणलें, “बरें, वता जाल्यार वच. ' 

सुनेक हाडूंक धाडटा म्हण्टकच रिकाम्या हातान धाडटली? म्हातारेन पडभर 
तांदूळ भाजले, दळूळें, पीठ केले, बरें गोड कडोवन, २०-२५ लाडवांच्यो गुळयो 

वळळ्यो आनी बरणेंत भरून पोराकडेन दिल्यो. मागीर तेका मावोड्यां 
बस. तसो बस... असो उलय, तसो उलय... अशें करून बरो समजायलो 
मावोड्यां कितेंय दिल्यार, नाका नाका म्हण, चड खायनाका. तुका ते भव 
समजतले म्हणून सांगलें 
पोरान “हां” म्हणले, आवयन कितें सांगलेलें तें घट्ट तकलेंत 
आनी उठून माबोड्या गेलो. जाल्यार, मांय - मांवान, मेवण्यो मेवण्यांनी पोराक : 
सामको उखलून माथ्यार घेतलो. पोर तेंगेल्या घराचो पयलोच जांवय, तेका खंय | 
बसोवं आनी खंय नाका आशे तेकां जालें. 1 
उठ - बस जाली, खबर - उलवर्णी जालीं, तशीं पोरान आवयन न री. 
लाडवाची बरणी काडून - बायले सुवादीन केली. बायलेन ती काडून आपल्या 
आवयच्या सुवादीन केली. आवयन कितें केलें? बरी दाट दुदाची च्या केली, पोरा 
बरोबर घरांतल्या सगळ्यांक दिली आनी खावपाक ते लाडू वांटले ग 
त्याच वेळार पोराक याद जाली, आवयन मावोड्या कितेंय खावपाक* 
दिल्यार चड खायनाका म्हणून सांगिल्लें. तेणें कितें केलें? आपल्याक लाडू | 
नाकात, आपणे घरा खाल्ले म्हूण सांगले 
घरा खाल्यार खावूं, हांगा आमचेबरोबर एक तरी खा, अशे म्हणून | 
मांयन तेका आग्रो केलो. तशे पोरान, आख्खो नाका. इल्लो कुडकोच दी, | 
म्हुणून मांयन दिल्ल्या लाडवाचो इल्लो कुडको मोडून तोंडांत वडयलो. 
पूण खरी खबर अशी की, पोरान घराडेन लाडू खावंकच नासलेलो.. म्हातारेन ' 
जाल्ले तितकेय लाडू बरणेत घालून सुनेगेर धाडून दिल्ले आनी मावोड्या एक तरी : 
लाडू आपल्या हातार पडटलो म्हणून पोरानय मागूंक नासलेले. पूण आवयन 5 
सांगलां म्हणटकच तो आतां मावोड्या आख्खो लाडू खावंक शकना जालो. | 
पोरान पळय लाडवाचो इल्लो कुडको मोडून तोंडांत वडयलो तो सामको | 
तेचे जिबेचेर उल्लो... आनीक खायन अशें दिसले तेका. पूण आनीक मागल्यार' 
मावोडेचे लोक आपल्याक भकारे म्हण्टले म्हणून पोर वोगीच रावलो 
रात जाली, जेवणां जाली. सगळीं जाणां न्हिदूंक गेलीं. पोराकय हांथूण 
घालून दिलें, पूण तेका न्हिद पड़ना जाली. सामकी लाड़वांची रूच येवन तो' 
तळमळूक लागलो. 
करतां करतां मध्यान रात जाली, आतां तर पोराक दोळ्यांकडेन लाडूच | 


[| 
क 

' पँक लागले. तसो तो हळूच उठलो. कुशीक बायल न्हिदलेली आसलेली, 
 श्ना चोर पावलांनी उठून सांसपीत काळखांतच रान्नीकडेन गेलो. मांयन लाडवांची 
$ ९णी रांदचे कुडींत घडवंचेर दवरलेली, ते तेणें पळयिष्ठे. म्हण्टकच आतां तेणे 
उळखांत घडवंचेवयली बरणी काडली आनी एक लाडू काडूंक हात घातलो मात 

- प्राच पोराली मांय तान लागल्या म्हण उदक पिवंक, हातांत पेत्रोलाचो दिवो 
. अन भितर पावली, ते बराबर पोरान बेगीबेगीन बरणी काडून घडवंचेर दवरली, 
>तांतले लाडू काडून तोंडांत वडयलो आनी गालांत घातलो. 

मांय जांवयाक रांदचे कुडींत पळोवन अजाप जाली. कितें जालां? किते 
४ गैदतालो? म्हुणून तिणें जांवयाक विचारलें, तर जांवय कसोच तोंड उगडना, 
. पराच वेळार मांयन जांवयाचो गाल मोठे जाला तें पळयलें. 

““आगें बाये, गाल सामको सुजला!'' तिणे व्हडल्यान बोवाळ करून 

रांतल्या सगल्यांक जागी केली. 

. पोराली बायल आयली, मांव, मेवणो... मेवण्यो... सगर्ळी जाणा 
'प्रायलीं. सगल्यांनी पोराक गालाक कितें जालां कांय म्हण विचारलें, पूण पोर 
जोंडय उगडना आनी कितें घडलां तेंवूय सांगना. 
तसो सगल्यांचेर आकांत आयलो. बायलेचो तर रडून सांवार. व्हडलो 
प्रेवणो बेगी - बेगीन धांबलो आनी तेणें दोतोराक आपोवन हाडलो. 

दोतोर आयलो. तेणें पोराक मुखार बसयलो आनी तोंड उगडूक सांगले. 
तर पोर कसोच तोंड उगडना. तशें दोतोरान मेवण्याक पोराचे हात - पांय घट्ट 
'धरूक सांगले आनी आपणे पोराचें नाक दांबलें... जाल्यार किते? फटूट करून 
पोराच्या तोंडांतलो लाडू भायर पडलो. सगल्यांक कितें जालें म्हणपाचें समजले. 
सगळी जाणां खो खो करून हांसलीं. 
| पोराचे बायलेक मात सामकी लज जाली, पोराकय लज जाली. आवयले 
,सांगणें आयकलें ना, तेचो हो परिणाम म्हुणून पोरान कपलार हात मारून घेतलो. 


ह] 
(ही काणी सर्गेस्त श्रीमती रमाबाय नायक, आमोणें, केपें, गोंय, हिणे कथन केल्या.) 

किरकिरो बायलेक सोदूंक भोंवता... 


ला गांवांत एक दादलो आसलेलो. तेचें नांव किरकिरो. तेका एक 


जाण्टी आवय आनी एक बायल आसलेली. तिगां तीं, आपल्याल्या घरांत सुखाः 
- उमेदीन रावतालीं... किरकिरो वावराक वयतालो, जोडून हाडटालो. बायल 
घरांतलें रांदप - वाडप करतालीं आनी आवय घरांत बसून देव देव करताली. बो 
तरेन वयतालें तेंगेले दीस 

एका दिसा कितें जालें? शेजारच्या गांवांत जात्रा आसलेली. किरकिरे 
आपल्यागेले आवयक आनी बायलेक घेवन जात्रेक गेलो. थंय तेणीं देवाची भेट 
घेतली, बरें रातचें नाटक पळ्यलें, खाजें - लाडू घेतलें आनी परतून आपल्या घरां 
येबंक येयलीं 

येयलीं जाल्यार, किरकिज्याक सकाळीं वावराक पावपाचो हुस्को. तेणें 
किते केलें? बेगीन पावूंक जाय म्हणून आडवाट धरली. धरल्यार चलतां चलतां 
तेंकां वाटेर एक न्हय लागली | 

आ! आतां कितें करपाचे ? किरकिऱयाची बायल ती भुरगी, ती उदकांतल्यान 
चलून पलतडीन वचूक भिवंक लागली. ते बराबर किरकिऱ्यान तिका उखल्ली 
आनी आपले फाटीर बसयली आनी तो उदकांत पोवन पलतडीन येवंक लागलो. 
तेगेली आवय उदकांतल्यान चलत येवंक लागली. 

तेवाटेन वतालो एक भट, तेणें तें पळयलें, तो किरकिऱयाक पळोवन 

कच्छायांनी हांसलो आनी म्हुणूंक लागलो, 

““पळय, पळय कसलो बायलगवो तो! बायलेक बरी फाटीर बसोवन व्हरता 
गनी म्हातारे आवयक मरपाक लागून उदकांतल्यान घेवन वयता!'' | 

किरकिऱयान तें आयकलें. तेका लज जाली. तेणें बेगीबेगीन बायलेक 
गटीवयली सकल देंवयली. तूं यो म्हटलें उंदकांतल्यान वाट काडीत पलतडीन, 
पानी तो आवयक फाटीर बसोवन तिका पलतडीन घेवन गेलो. 

हेवाटेन कितें जालें? किरकिऱयाची बायल ती इल्लीशी. तिच्या रोकडेच 
ळ्यामेरेन उदक आयलें आनी मागीर नाका - तोंडांत वचून ती घुस्मटून मेली. 
वेचे प्रेतय किरकिय्याक पळोवंक मेळूळेना. तें उदकाबरोबर व्हांवून गेले. 

बायल उदकांत व्हांवून गेली तें किरकिऱयान पयलीं व्हडलेशे मनाक लावन 
।तलें ना. आवय वांचली ते उमेदीन तो घरा गेलो, पूण जालें किते? किरकिऱ्याची 
प्राबय जाल्ली जाण्टी. ती एका दिसा हांथुणार पडली आनी हो संवसार सोडून 
ली. 

आवय मरतकच किरकिरो सामको उबंतर पडलो. तेका पानार दोन गोटे 
शेजोवन घालपी कोणूच आदार ना जालो. तेदेवेळार तेका खूब पिकासांव जालें 
आवय म्हण्टा ती दोन दिसांची, बायल, मरपसून सांगाताची' हें तेका कळून 
पैयलें. तो बायलेच्या यादीन सामको दुख्खी जालो आनी 'म्हाजे बायले गे! 
म्हाजे बायले गे” म्हणीत, ती खंयीय सांपडटा काय म्हणून तिका सोवीत अन्न 
उदक घेनासतना भोवूंक लागलो. 

अशे जायते दीस गेले. अन्न - उदक नाशिल्ल्यान किरकिरो तळतळून 
परून गेलो. मरतकच तेणें शेंवण्यारुपान परतो जल्म घेतलो. तरी तेणें आपले 
ब्रायलेचो सोदं बंद केलो ना. शेवण्यारूपांत तो आजय रडत आपले बायलेक 


उलो करीत भोंबता......... 


Ei 
(ही काणी सर्गेस्त श्रीमती गोपीका फर्जत, आमोणें, केपें, गोंय, हिणे कथन केल्या.) 

म्हातारो आनी भूत 







० आसलेलो म्हातारो, तेका एक बायल आनी कारची - बुचीं पो! 


आसलेलीं. तर तो म्हातारे आसलेलो खूब गरीब. तेका जेवपा - खावपाक का 
नासलेलें तो असो कोणागेरय भीक मागून आपलें आनी आपल्यागेल्या बायल 
भुरग्याचे पोट भरतालो. 

एक दिसा कितें जाले? असो रातच्या वेळाचो चिंतेस्त जावन 
आपल्या खोपीच्या आंगणांत बसलेलो. कर्शे जातर्ले आपले फुर्डे ? कशे 
आपल्या भुरग्याच्या फुडाराचें? आपल्याच्यान तेका धड़ पोटाकय घालूंक 
आनी धड़ शिकोवपाकय जायना! 


म्हातार्‍्याच्या आंगणांत एक चिंचेचे झाड आसलेलें, त्या झाडावेल्यान एक | 
येयलो , | 

'हांब पडू? हांव पडू?” 

म्हातारो आसलेलो आपल्या वित्रागांत. तेणें बेजारून म्हणले, “पड 
जाल्यार पड! ' 

ते बराबर किते घडलें? पट पट करून पावस पडटा तशीं झाडावयल्याः 
मोतयां सकल पडलीं. थोडो वेळ म्हाताऱ्याक किते पडटा ते कळूळेंच ना, मागी 


156 गांवशः 


'कळूळें तेका ती मोतयां म्हुणून. कोणूय मनीस आसा काय म्हुणून तेणें हेवाटेन 
'तेवाटेन पळयलें तर कोण ना. जावं म्हण लागलो, देवानच आपल्याक हीं दिल्यांत, 
„आपले काकुटेक. 

म्हातारो तीं मोतयां पुंजावंक लागलो, जाल्यार तेज्यान तीं एकट्याच्यान 
पुंजावन पुरी जायनात. तेणें बायले - भुरग्यांक आपयले... सगळ्यांनी म्हुणून ती 
मोतयां पुंजायलीं जाल्यार एक व्हडलो साक भरलो . म्हाताऱ्याक अशीऽऽ सामकी 
खोशी जाली, ती आनी सांगपाची न्ही! | 

दुसऱ्या दिसा म्हातारो फांतोडेर उठलो, तो मोतयां साक माथ्यार मारलो 
आनी बाजारांत गेलो. बाजारांत वचून तेणीं तीं मोतयां एका मोठ्या शेटीक विकली. 
जाल्यार तेंचे तेका एक लाखभर रुपया मेळूळे. 

म्हातारो ते घेवन घराडेन येयलो आनी तेणे आपल्यागेलें पयलीं घर मोडून 
. त्या जाग्यार एक व्हडलो बंगलो बांदलो. बायले - भुरग्यांक भांगर - शिंगर केले. 
' कपडा - लत्तो केलो. ना ना तरेच्यो खाण्याच्यो - सोबेच्यो, वस्ती घरांत भरल्यो, 
संवसाराक जाय तें सामान - सुमान भरलें... आनी मागीर उरलेल्या पयशांनी एक 
बरो धंदो सुरू केलो आनी सुखान रावूंक लागलो. 
| तर त्या म्हाताऱ्यागेलो एक शेजारी आसलेलो, तोवय म्हातारोच. पूण तो 

किते? तो बरो पयशेकार. तेगेलें भाट - बेस जायतें आसलेलें, धंदो - वेवसायय 

बरो चलतालो. तेका हो म्हातारो अकस्मात' आपल्याच्याकूय चड मोठो सावकार 
जालो तें पळोवन अजाप जालें आनी तेच्या पोटांतय कचमळूंक लागलें. कसो 
पूण हो येदो मोठो सावकार जालो, ती खबर काडया म्हण लागलो आनी उठून ह्या 
म्हाताऱ्यागेर गेलो. वचून हांगा - थंयच्यो खबरी करतां करतां तेणे ती खबर 
काडली. तो म्हातारो बाबडो सादो - भोळो, तेणें खरी खबर सांगली. ते बराबर 
हो म्हातारो हळूच थंयच्यान सटकलो आनी आपल्या घरा येयलो. येतकच तेका 
केन्ना एकदांची रात जाता काय जालें. 

हावा - शिवा करून एकदांची रात जाली आनी हो म्हातारो त्या 
म्हाताऱ्याल्या आंगणांत गेलो. वचून तो चिचेझाडावयल्यान, “हांव पडू' म्हण 
आवाज येवपाची वाट पळोवंक लागलो... 

बरे राती कितें जालें? हो म्हातारो वाट पळयतालो ते परमाणें चिचेवयल्यान, 
“हांव पडूं! हांव पडूं !'' म्हण आवाज येयलो, हो म्हातारो तेजीच वाट पळयतालो 

नही? तेणें बेगीबेगीन पड... पड! म्हणले. ३ | 

ते बराबर कितें पळयतलो ? येदर्दे मोटे एक भूत ढब्ब करून चिंचेवयल्यान 
सकल पडलें. भुताक पळयनाका, ह्या म्हाताऱ्या दांतकडी अंदली... भुतान वेळ 
केला? उटलें तेंच त्या म्हातान्याचे फाटकुळेर बसलें आनी तेणें तेची गोमटी | 
आंवळूक सुरवात केली 

म्हातारो सामको फुगार जावंक लागलो, उस्वास अंदून मरता अशे जालें 
तेका. तशेंच स्थितींत तेणें भुताक सांगले, 

“सायबिणी... सोड म्हाका! सोड...! 

“हांव सांगता तें करूक तू तयार आसल्यार सोडटां!'' 

“करतां, तू सांगतां तें सगळें करतां!'' 

"तशे जाल्यार तुगे सगळीं धन - दौलत ह्या म्हाताऱ्याक दी!” 

“'दितां सायबिणी, दिता! 

` 'पळय उत्तर दिवन नेगार वचशी!'” 

“ना! केन्नाच ना! उतर दिलें, म्हटल्यार दिलें! '' 

भुतान ते बराबर म्हातार्‍याक सोडलो. तो तेच पावली त्या म्हाताऱयागेर 
गेलो आनी तेणें आपल्यागेलें सगळें घर - दार, भाट - बेंस, धंदो वेवसाय तेच्या 
नांवार केलो. ॥ 
जाले ना? म्हाताऱ्याक नशिबान सगळे दुप्पेटीन फावो जालें. तो आपल्या | 
बायल - भुरम्याक घेवन तेचे फुडें सुखान - आनंदान रावलो. 


|: 
(ही काणी सर्गेस्त श्रीमती रमाबाय नायक, आमोणें, केपें, गोंय हिणें कथन केल्या. ) 8 

पयेन पोटभर खाण! 


८ आसलेली म्हातारी. तिगेलो एक पोर आसलेलो. तो राखतालो 


राजालीं गोरवां. आनी म्हातारी किते? कोणालोय, कितेय जाता तो वावर करताली. 


तर आसा. 
एक कांय वर्सा वतात आनी म्हातारे पोर बरो लग्नाचो न्हवरो जाता. ते 


बराबर सगळो लोक म्हातारेक, 

“म्हातारे, पोराक लग्न करना गे? पेजेक आदार हाडना_ म्हुणून विचारूक 
लागतात. 

“हाडया, हाडया'', म्हुणून म्हातारी तेंकां जाप दिता. पूण ती मुखार 
'पावल मारना. 

म्हातारेक जशे लोक विचारतात, तशेच ते पोराकय कोल्लायतात, ' कितें 
रे पोरा, लग्न जायना? येदो व्हडलो मानाय जालो म्हरे तूं! तुजे बरोबरचे सगळे 
पळय लग्न जावन चार चार भुरग्यांचे बापूय जाले... तूं एकटोच उरला आतां 
आंकवार. आवोक सांग आपल्याक बेगीन लग्न कर म्हुणून! ' 

पोर फुलूलो आनी आवय म्हऱ्यांत वचून तिका म्हणूंक लागलो, 

“आवो, आवो म्हाका लग्न कर. 

पोरान लग्न कर म्हणनाका, म्हातारी मनांत येवजूंक लागली, पोर जाला 
खरो लग्नाचो, आता हेच्या गळ्यांत माळ घालूंकच जाय, ना तर हो फाल्यां खयीय 

शेण खायत! । 

पूण म्हातारी दुसऱ्याय बशेन चितूंक लागली, पोर दांगांनी वाडला | 

पूण पोराक फाल्यां बायल - भुरग्यांक पोसपाची अक्कल आसल्यार पळोवूंक 

नाका? नाजाल्यार आपूण तेका बायल हाडत आनी ती पोसपाक आपल्या गळ्यांत 

पडत! | 
म्हातारेन बरें येवजीय येवजिलें आनी पोराक म्हणले, 

“लग्न करूंक जायें म्हरे तुजे? करया, रोखडेच येता त्या म्हुर्तार करया. 
हांव फाल्यांच तुका फावो सारकी बायल सोदूंक लागतां... पूण ते आदीं तुर्वे हांव 
सांगतां तें काम करून दाखोवचें पडटलें!'' 

“कसले काम तें सांग आवो, हांव करतां. | 

पोर एकाच पांयार तयार जालो आनी म्हातारेन अशे मार्थे खरपून एक | 
बुदूद केली आनी पदरा गांठीक बांदलेली एक पय काडली आनी पोराकडेन दिली. | 
““पोरा, ही पय घे. हे पयचें तूं पोटभर खा, म्हाकाय पोटभर दी आनी आसले तशी | 
ही पय म्हाका परत हाडून दी. । 

पोरान “बरें?” म्हटलें आनी म्हातारेकडच्यान ती घेतली. मनांत एक विचार _ 
केलो आनी ती पय घेवन नीट्ट कुमारागेर गेलो. | 

“'कुमारदादो ये कुमारदादो, ' तेणें कुमाराक उलो केलो. 

“कोण रे?” 

“हांव तो, म्हातारे पोर. 

' 'कितें जालें रे? किते जाये?'' 

“'दादो, म्हाका आवोन एक पयेचो बरो गाडगो हाड म्हटला.'' 

“'गाडगो हाड म्हटला? व्हर.''कुमारान म्हटलें. | 

पोर केन्नाय तेणें कितेंय सांगल्यार काम आयकुबपी, कुमाराक तेची याद | 
आसलेली. तेणें एक बरो, व्हडसोच गाडगो काडून म्हातारे पोराक दिलो. पोरान 
तेका पय दिली आनी गाडगो घेवन बरो खोशाल जावन गवळ्यांबाड्यार गेलो. 

“ये गवळीमामा55 ये गवळी मामा55!'' पोरान गवळ्यांगेलो मुखेली 
आसलेलो तेका दारांत रावन उलो केलो. 

“कोण रे? 

“हांव तो म्हातारे पोर.'' 

““कितें जालें रे? किते जाये? 
[ “यामो. आमगेर येता त्या आयताराक समराधना आसा. ते खातीर आमकां 
तूप जायें. म्हणून आवोन तुजेकडलें इल्ले मो्राक तूप मागला 

तें आकयनाका, आपल्याक बरें गिरायक मेळटले म्हुणोन गवळी फुल्लो . 
तेणें बच्यांतलें बरें पळीभर तूप काडून म्हातारे घातले. थंयच्यान उठून दुसऱ्या 
गवळ्यागेर गेलो. तेकाय बी तेणें तशेंच सांगून तेचेकडल्यान पळीभर तूप घेतलें.... 
अशे तरेन म्हातारेपोर सगळ्या गवळ्यांगेर भोवलो आनी तुपान तेगेलो अर्दो गाडगो 
भहो. 

नंतर थंयच्यान पोर वाणयां आंगडी गेलो आनी, ओ वाणयामामो55! i 
म्हुणून तेणे एका वाणयाक उलो केलो. 

““किते रे? कितें जाये? 

“ “मामो, आमगेर फुडल्या आयताराक समराधना आसा. आख्ख्या गांवभर 
लोकांक जेवण घालपाचें आसा. तेखातीर आमकां एक चार-पांच साक साखर 
जायी. आवोन तुजेकडलें इले मोस्त्र पळोवपाक हाड म्हटलां. 

““अर्शे$५?”' वाणी बरें व्हडळें गिरायक मेळटलें म्हणून खोशाल जालो. 
तेणें ब्हडलीं दोन बचकांभर साखर दिली. पोरान ती काडून गाडग्यांत घातली. 

जोर अशेच तरेन आंगर्डीतल्या सगल्या बाणयांगेर गेलो आनी 
तेचेकडल्यान दोन-दोन बचकां साखर उठयली. 

. गाडगो भल्लो. म्हण्टकच पोरान कितें केलें? तें तूप आनी ती साखर बरी 
कालयली. आपणें बसून ती पोटभर खाली.. गाडगो आर्दो जालो. तो घेवन तो 
घरा गेलो. 

“आवो, घे तुका खावड. 

म्हातारेन गाडग्यांत उरलेलो तो तूप-साखरेचो गुळो खालो. सामकें पोट 
भल्ले तिचे! 

नंतर पोरान किते? तो रिकामो गाडगो घेतलो. बरो न्हंयचेर व्हरून धुलो, 
वताक सुकयलो. जाल्यार तो आसले तसो नवो चकचकीत जालो. तो घेवन तो 


परत कुमारागेर गेलो. 
““कुमारदादो 555! ' पोरान कुमाराक उलो केलो. 
“किते रे? कित्याक परतो येयला?' 

““कितें सागो दादो, आवोन सांगला, तुगे गाडगो बरो ना. आमका नाका. 
तेन्ना तो दिवन तूं पयशे घेवन परत यो! ' 

““अर्शे? आवोन अशे सांगलां?'' कुमाराचें तोंड येदे जाले. 

“बरें. दी म्हागेलो गाडगो.'' 

कुमारान पोराकडल्यान गाडगो परत घेतलो आनी तेगेली पय तेका परती 
दिली. ती घेवन पोर नेट्टान हड्डें फुडें करून आवो म्हच्यांत गेलो. 

“आवो, आवो घे तुगेली पय. कर आतां म्हाका लग्न! तुवे सांगलेले तें 
हांवे सगळें खरें करून दाखयले?'' 

म्हातारेकय पटले, पोराक येयल्या तकली! आतां तेका लग्न करूंक कायच 
हरकत ना. बायले-भुरग्यांक पोसपाची अक्कल आसा तेका. 

“बरे, करया तुका लग्न! म्हातारेन पोराक सांगले आनी रोकडीच लागली 
तयारेक. 

शेजारच्याच गांवचे, एक बरेंशें चेडू पळोवन म्हातारेन येतल्या म्हुर्तार 
पोराचे लग्न लावन दिलें. बायलयेक पळोवन पोरय बरो खोशाल जालो. मागीर ती 
म्हातारी, तो पोर आनी तेगे बायल तिगांय बरी सुशेगादीन रावलीं. 


र 
(ही काणी सर्गेस्त श्रीमती रमाबाय नायक, आमोणें, केपें, गोंय, हिणें कथन केल्या.) 

पोट मारून जोत केलें... 


एन आसलेली म्हातारी, तिका भुरगें - बाळ कोण नासलेलें. ह्या 


संवसारांत ती एकटीच रावताली आनी कोणालोय कितेय. आपल्याच्यान जाता 
तो वावर करताली. वावर केलो म्हण्टकच कोणूय तिका एक चार आणे, दोन 
आणे... अशे पयशे दिताले. पूण म्हातारी मोठी कंजूस आसलेली. ती किते 
करताली? तेतुंतलो एक पयसो मोडनासलेली आनी जिवाक खायनासलेली. अशी 
कोणाल्याय दारांत जेवणा वेळार भितर सरताली आनी बसताली. ती बसल्या 
म्हण्टकच लोकांक भीड जाली ना? ते तिका वाडटाले. तर अशेतरेन म्हातारी 
आपले दीस काडटाली आनी आपलो पयशान पयसो, गांठीक मारून दवरताली. 

आख्खा गांवभर लोकांक म्हातारेकडेन पयसो आसा हें खबर आसलेलें 
ती गांठीक पयशे आसूनय भीक मागून पोट भरता हेचो लोकांक रागय आसलेलो 
पूण तरीय तिका कोणूच तोंडार कांय म्हण नासलेलो. जाण्टेली म्हुणून काळकुटेक 
तिका दारांत गेल्यार कोणूय वाडटालो 

तर इल्ले इले गांठीक मारून म्हातारेकडेन बरीच मोठी पयशांची पोटली 
जाली. ती तिणें आपल्यागेल्या चिरगुटांनी लिपोबन, आपल्या घराच्या मागीलदारांत 
वयर कडाशेक खोवन दवरली. तिगे तकली किते? मागीलदारांत कडाशेक बोतरानी 
पयशे दवरले म्हण्टकच कोणाक दुबाव येवंचो ना. 

तर आसा. म्हातारेगेलो आपलो सदचे पद्धतीन सगळी नित्य क्रम 

चलता. एक दीस कितें जालें? त्या गांवांत चोर पावले आनी मेळटा तीं घरां ते 
चोरूक लागले. कोणाले पयशे, कोणालें भांगर, कोणालीं आयदनां, कोणाले 
कपडे... अशे अमूकच म्हणनासतना हाताक मेळटा तें चोरून घेवन ते बचूंक ॥ 
लागले. जर कोणूय तेकां आडायत वा कितेंय म्हणत, तर तेंकां ते यतीश्ट लडो | 
घालूंक लागले. | 
अशे एक धा - पंदरा दीस त्या चोरांनी, त्या गांवांत चोरी केली आनी | 
आख्खो गांव लुटलो. आनी लोक कितें? कोणूच तेंकां आडायना जाले. व्हरता ते . 
व्हरू म्हुणूंक लागले, आमचो जीव वाटावल्यार पुरो! जीव आसल्यार कितलेंय + 
जोडूंक जाता म्हणूंक लागले. 

तर चोरांनी सगळीं घरां चोरलीं. उरलें तें एकटें म्हातारेगेलें घर. चोरांनी 
कितें येवजिलें? बाबडी म्हातारी गरीब, जेवपाक नासलेली. तिचेकडेन आनी | 
किते आसतलें? तेन्ना तिचें घर चोरपाचें आसूं. म्हणून तेणी चितलें आनी बरोबर 
आपल्यागेली सगळी लूट घेवन, आपल्या गांवात वचूंक लागले. | 

हेवाटेन कितें घडलें चोर गांव लुटूंक येयल्यात म्हुणोन म्हातारेच्या कानार | 
पडलें. तिचेर येयलो आकांत. १ 

म्हागेलें बी घर ते लुटूंक येयल्यार, पोट मारून जोत केल्ले, तें वाग खावन | 
वचत! म्हातारेन येवजिलें आनी बेगीबेगीन मागीलदारांत गेली. थंय खोपीचे 
कडाशेंक लायलेलीं चिरगुटां उस्तिलीं आनी तेतुंतली पयशांची पोटली भायर 
काडली. भायर काडून तेचे तीन वांटे केले. मागीर तेंच्यो एकसारक्यो तीन पोटल्यो 
बांदल्यो. 

नंतर म्हातारेन एक खोरें घेवन, चुली पोल्लांत, मिरसांग वाटपाच्या 
रगड्यापोंदाक, आनी देवाकुडींत अशे तीन फोड मारले आनी त्या तिनय फोंडांत 
एक एक पोटली पुरली. मागीर थयची आसले तशी जमीन सारोबन - सुरोवन 
दवरली. वयल्यान पळोवपाक कायच माग - मूस लागना जालो. 

पूण इतलेंय करून म्हातारेक मेल्लेक सूख लागना जालें. तिका सामको 
हुस्को, चोरांक कसोय सुगाव लागत आनी ते आपल्या गेले पयशे चोरून व्हरत 
म्हणून. तिणें देवाकुडींत वचून जंय पयशे पुरून दवरलेले त्याच जाग्यार फतकल 
मारले आनी, 

“देवा पाव, देवा पाव! म्हागे पयशे राख!'' अशे म्हणत, जप करूक 

लागली. 

तर घडली कितें मजा! म्हातारेगेल्या भितोड्यांतल्यान चोरांगेली गांवांत 
'बचपाची वाट. चोर पळय आपल्यागेली लूट घेवन गांवांत वचपाक वताले ते, 
बाटेर म्हातारी घरांत उलयता तें ज्युस्त तेंच्या कानार पडलें. 

““आब्बा! म्हातारेकडेन इतको पोटलो आसा? लुटचोच पडलो तो! ' 
चोरांनी म्हणलें आनी ते म्हातारेगेल्या घरांत भितर सरले. 

चोर येयल्यात तें म्हातारेंन पळयलें आनी तिका सामको कडकडो भरलो. 
“देवा पाव, चुलीपोंल्लांतले पयशे चोरांनी व्हेल्यार व्हरू, हेर कडले म्हागे पयशे 
राख!” म्हातारेन म्हणलें. तें चोरांच्या कानार पडलें. तेंकां आयतेंच फावले, ते 
गेले म्हातारेगेले चुलीकडेन आनी तेणी तिगेल्या चुलीपोंक्लात खणून तिणें पुरून 

` दबरलेली पयशांची पोटली काडली. देवा कुडींत बसलेल्या थयच्यान म्हातारेचे ते 

' नदरेक पडलें. तिणे कितें म्हणले? तर, 

| “चुलीपोछ्लांतले म्हागे पयशे चोरांनी व्हेल्यार व्हरू, देवा म्हागेलो 
रगड्यापोंदचे तरी तूं पयशे राख! ' 

चोरांनी म्हातारेगेलें हेवूय उलवणें आयकलें, ते चुल्लीपोल्लांतल्यान उठले 
आनी मागीलदारांत रगड्याकडेन गेले. रगडो कुशीक वडोवन तेणी, तेच्या मुळांत 
खणले, जाल्यार तेंकां तेच्या पौदाक आनी एक पयशांची पोटली सांपडली. 

देवीकुडींत बसून चोरांचेर एक दोळो दवरून आसलेल्या म्हातारेक हेवूय 
दिश्टी पडलें. आ! आपल्यो दोनूय पोटल्यो चोरांनी चोरून व्हेल्ल्यो! म्हातारेक 
सामकें रडणें फुटलें. तिणे देवाक सामकें लोटांगण घातलं. 

“देवा कितेय कर, तुज्या पांयांपोंदची म्हागे ही निमाणी तरी पयशांची 
पोटली राख.?” चोर आतां राबतालेच म्हातारी कितें उलयता तें आयकूंक. तेणी 
आनी वेळ केला? म्हातारेलें उलवणें कानार पडटांच येथले धुमूधुमू करून धावन 
देवाकुडींत. म्हातारेन तेंकां पळयलै आनी पयशे पुरून दवरलेले त्या जाग्यार घट्ट 
चामाळ कशी दसून बसली. 

“हातारे, त्या जाग्यावयली कुशीन सर पयली. आमकां थय खणूक 
जाय!” चोरांनी म्हातारेक धमकायली. 

““ना हांगा खणनाकात, म्हागे हे तरी पयशे राखात! म्हातारी किळाच्यो 


मारून त्या जाग्याक अदिकच दसली. 


गांवरान 165 








चोर म्हातारेक कुशीन सर म्हण्टात, म्हातारी ना म्हुणून अदिकच घर 
जाता... चोर म्हातारेक कुशीन सर म्हण्टात, म्हातारी ना म्हुणून अदिकच घह 
जाता!.. अशें बरो वेळ चल्लें. शेवटी चोरांच्यान सामकी तिडक सोसूंक जायना. 
जाली. तेणी म्हातारेची पोटली उबारली तीच जमनीक मारली. म्हातारी हायूय 
करूंक पावलीना, हुयूय करूंक पावली ना. ती आक्ताक मेली. 

म्हातारेक पयशेय ना जाले आनी जिवूय ना जालो. पोट मारून 
जोत केल्लें, वागान खालें! 


(ही काणी सर्गेस्त श्रीमती रमाबाय नायक, आमोणें, केपें, गोंय, हिणें कथन केल्या.) 

पावस घोव 


शक गावडो आसलेलो आनी तेका एक बायल आनी एक चेडूं आसलेलें . 


नें चेडूं बरें स-सात वर्साचे आसलेलें. आनी तें इतकें हट्टी पोर, एक सागल्यार 
दुसरें करपाचें. 

तो गावडो आनी तेगे बायल दोगांय सदूदां सकाळीं उठून वावराक वचपाचीं. 
तर ते गावड्या बायलेन कितें करप? जेवण बी रांदून दवरप आनी कामा वचप. 
हेका तर चेडवाक शीत रांद म्हण्टल्यार, तें पेज करून दवरता. असलें पाडेले पोर! 
आनी तेणें फक्त नाचप. एक दीस कितें जालें? गावड्या बायलेन, म्हणजे आवयन 
तेका सांगलें, “आगो हे थंय नाचण्या - पीठ दळून दवरलां. तेच्यो बच्यो भाकऱ्यो 
भाज, तूं खा आनी दोन दवर. आज म्हाका वेळ जाला. हांव वयता वावराक. ' 

तर चेडू 'आं' म्हण लागलें. तर हेणे पीठ कालयलें, बरी सोय घातली बरें 
गोड घातलें. बरीं दोन धोणसां भाजलीं. एक आपणें सड्डीक रगडलें, एक थय 
धांपून दवरलै आनी गेलें आपूण खेळूक. तर बरें खेळळें खेळळे आनी तिळसांज 


जातकच उठून घरा येयलें. यो तर तें धोणस धापून दवरलेकडेन सगळे बुकल्यान 


वाले. 


गावडो आनी गावडीण तिळसांना वावराक साकून हा हा करून घरा येयलीं. 
णीं चेडवाक विचारलें, 'चेडवा, भाकरी भाजली? 
तर चेडवान सांगले, “हय, ही पळय थंय धांपीन दवरल्या, खायात. टू; 

तेणी वचून जर पळय, सगळी भाकरी बुकल्यान खाल्या. पाड पोडों म ह 
लागलीं, कितेंय कश्ट करून हाडल्यार बुसून हैं चेडू तोंडांत घालना. १ 
दुसरो दीस आयलो. तर आवयन चेडवाक सांगलें, “आगो आज बा 
शीत रांद, बरी कडी कर आनी दवर हां, बरी हुनहुनीत दवर. |! 
सांगळे आनी तीं दोगांय गेलीं वावराक. तर फाटल्यान ह्या चेडवान कि 
केलें? इतले बेगीन खंय रांदपाचें काय म्हण लागलें. या म्हणा लागलें पयलीं. 
खेळपाक. मागीर येवन रांदया. उठले आनी गेलें नाचपाक | 
तर नाचपाक जर वच, अस्सो पळय पावस म्हण लागलो पडपाक ऱ्य 
थांबना! करतां करतां कामां गेलीं तीं आवय - बापूय येवपाचीं जालीं. तर हेका 
घराकडेन आता धांवपाक नाका? रांदलें ना जाल्यार आवय - बापूय उलोब 
नात? तर “पावसा चल, पावसा चल म्हणू लागलें. “तुका भाकरी जाय जाल्यार 
भाकरी दितां, कितें मागता तें दितां पूण एकदांचो चल. देवा पाव, मात्सो चल.. भर 
देवा पाव, मात्सो चल! > 
तसो पावस गेलो. तर पावस वचनाका, हैं धांवलें धुमू धुमू करून घराकडेन, 
बेगीबेगीन चुलींत उजो केलो... आदनांत तांदूळ घातले. ... मिरसांग इल्ली वाटली 
करून घबघब करून तेर्णे रांदलें एकदाचे 
तर आवय - बापूय आयली. मागीर तिगांय जेवली - खालीं आनी न्हिदलीं.' 
तो गावडो आनी गावडीण दिसभर वावर करून जाम जाली आसतात. ती न्हिदलीं 
सामकी मेल्ल्याबशेन. तर बरे राती दारार कोण खट खट करून खोटो मारूक 
लागलो. 
“आगो, दार काड! दार काड! हांव तो पावस! तुवें जाय ते दिता म्हटलेले 
म्हण येयला. '' 
चेडवा कळटा तो पावस म्हुणोन. पूण तेणे किते केलें? कशेच दार काडना 
जालें. ''कोण तू पावस? आनी हाये तुका केन्ना कितें दितां म्हटलेलें?'' अशें 
म्हणून माथ्यावेल्यान कांबरुणें घेतलें आनी वोग्णी बरें न्हिदून रावले. 
तर दुसरे दिसा सदचे बशेन गावडो - गावडीण उठून कामां गेलीं. जाल्यार 
तेंकां सदच्या जाग्यार काम ना जालें. देवा अशें कितें? आमी सदांच उठोन कामाक 
वचपाचीं आनी किते मेळटा तें हाडून खावपाचीं! आज काम ना म्हण्टल्यार कितें? 

' तीं येवजण्यांत पडलीं आनी उठून घरा गेलीं. परत दुसऱया दिसा, दुसरेकडेन गेलीं. 
' जाल्यार तेका गेल्लेकडेन काम ना. करतां करतां हेचेकडेन जें किते घरांत आसलेलें 
_ ते खावन सोंपलें. आ! आतां कितें करतलीं? किते खातली ? आतां म्हण लागली 
` कितें करया, राजागेलो खंयीय मोठो एक गांव आसल्यार थंय उठून आमी या! 
तर तेणीं आपल्यागे किते आसलेले तें पोटल्यांत बांदलें, खांदार घेतलें 
` आनी ह्या चेडवाक घेवन वचपाक लागलीं. तर गेल्यार वाटेर कितेय पोटाक नाका? 
` इल्लें शीतागोटे घेतले, इल्ली चटणी करून घेतली आनी चलूंक लागलीं. तर चलतां 
चलतां वाट चुकोन सामकीं गांवाभायर पावलीं. तेका खंयच गांव मेळना. तर 
' मुखार वतां वतां एक व्हाळ मेळूळो. तेणी व्हाळ मेळटकच ते उदक पळोवन 
' बरोबर व्हेल़े ते शितागोटे खावया म्हणले. भूक लागली नही पोटाक! [ 
तर बसलीं थंय व्हाळा देगेक आनी व्हेल्ले ते शिता-गोटे ते चटणेक मुटलावन 
- खाले. नंतर उदक जर पिवंक वच, व्हाळाक उदक ना! व्हाळ सगलो सुको जाला. 
““आरे देवा”, म्हणूंक लागलीं, “पापी वयता थंय पावलभर उदक!' तर आवय 
- बापायक चेड़वाचेंच कितेंय पूण कर्म हेतूंत आसा म्हण दुबाव लागलो. तेणी 
कितें केलें? देवा पाव सायबा आमकां हेंतल्यान वांचय, अशें म्हणले 
जाल्यार चेडवान कितें केलें? देवा पाव कित्याक म्हण्टात, घोवा पाव 
म्हणात! अशें म्हुणूक लागलें. तेका ते दीस दार धोडायतना पावसान सांगलेलें, 
परतून तूं केन्नाय देवा पाव' अशें म्हण आनी पळय म्हुणोन 
तर आवय - बापूय परत चलूंक लागलीं. चलता चलता त्या रानात एक 
मोठ्ठे घर तेका दिसले. आनी त्या घराचे पडवेर एक व्हडली मावशीबाय बसून 
' आसलेली दिसली. सामकी लांबलचक पितांबर न्हेसल्या. बरें भांगर-शिंगर घातलां 
आनी पांयार-पांय घालून बसल्या. 
ही पळय कोण बरी बसून आसा म्हण लागलीं गावडो - गावडीण, कितेय 
काम दिता जाल्यार पळोवया. अशे 55 तिगेल्या आंगणांत गडायल्या गडायल्याबशेन 
तेणी केलें. 
“आगे, कितें जालां तुमगलें? कितें पळयतात?'' मावशीबायन तेका 
विचारलें. | 
“ना गे बाये, आमकां पोटाक काय ना. कितेय खंयीय काम बी मेळटा 

जाल्यार पळोवपाक आयल्यांत. 

“हये, कामा आयल्यात? म्हगेर येयात, म्हगेर जायतें काम आसा. येयात! 
तेंकां थंय बसयलीं, बरी भितर गेली. बरी येद्या व्हडल्या पेल्यांनी भरून च्छ 
हाडली. ताटांनी भरून खावपाक हाडले आनी तेंकां हें खायात म्हण 
पयलीं. तुमी भुकेल्यांत आसतलीं म्हण लागली. 

हें चेडू सामकें लुडबुडटा हेवाटेन तेवाटेन. खाता भकाभका करून. 
सांगले, आगो मात्शै सवकाच खा 

सवकाच किते खा म्हण्टा?'' कच्च करून तें तिच्या आंगार गेलें 

तर आवय बाबडी अशी55 जाली. किते करतली? परक्या मनः 
चेडवाक विकून देवपाक जाता! 

मागीर जशें दिलें खावन जायनाका, तिर्णे ते मावशीबायकडेन काम मागलें 
तर ती किते म्हण लागली 

“आगे, आतां सांज जाली. आतां कसलें काम करतली तुमी? आता 
सुशेगाद न्हिदात आनी सकाळी करात उठून काम! 

““बरें सायबिणी'', म्हण लागली गावडो-गावडीण आनी रावली. 

रावल्यार मावशीबायन तेचेखातीर बरें पंचपक्कान्नाचें जेवण रांदलें आनी 
वाडलें तेंकां. जेवलीं ती पोटभर. | 

हैं चेडू सगळो वेळ किते करता? तर हेवाटेन तेवाटेन चुळचुळटा आनी 
तिच्या फाटल्या फाटल्यान वता. हीं कितें करतात? हाडटात तेका वोडून परते 
परते. 

तेंकां बाबड्याक भय दिसता. कितलीय जाल्यार मोठी लोक नही ती? 
आनी आपूण तर गरीब! जेवपाक खावपाक कांय नासलेलीं! 

तेंकां जेवण वाडून जातकच मावशेबायन कितें केलें? बरें एक धोतर - 
खोमीस गावड्याक न्हेसपाक दिलें, तिका गावडेक एक बरें कापड दिलें आनी त्या | 
चेडवाक एक बरो घागरो - पोलको घालपाक दिलो. मागीर बरीं मोव - मोब 
हांथुणां दिलीं तेंकां आनी न्हिदांत म्हटलें सुशेगाद. तर न्हिदात म्हटल्यार हे चेडूं 
खंय न्हिदता? तें सामके हेवटेन तेवटेन चुळचुळटा 

आगे, त्या चेडवाक कितें जालां? 
“कांय ना गे सायबिणी, तें भितर घर पळोवपाक येवपाक सोदता 

““घळोवपाक येवंक सोदता? मागीर येवंदी तेका, धाड भितर. ' 
तर हें चेडू आवयस्स आवयस्स करीत उमेदीन हेका हात लायता काय, 
“का हात लायता, करीत भितर भोवता. 
हेबाटेन ती मावशीबाय वचून बरी एका व्हडल्या सजयलेल्या पलगार 
असली. 
““आगो, हेवाटेन तेवाटेन कित्याक दपता? म्हागे पलंगार बसता? यो, 
डांगा बस. 
चेडूं यो, तर कितें? पलंग असलो तसलो न्ही, तो सामको चकचकीत 
'आनी तेचेर बरी वेलुदाची गादी, ती काय मोव मोव सामकी. बसल्यार भितर 
जता. तें चेडूं सामके गुडगुडटा पलंगार बसून. 
हेवाटेन आवय - बापूय सामकीं सकल वयर येतात. हें भितर गेलां म्हुणून. 
'तर चेडूं पळयता पळयता, सामकें मुरगडटा मुरगडटा! 
| ““वयता म्हुगो तूं आवो फुड्यांत? वयता म्हुगो तूं! चल! र 
व्हेलें आनी मावशीबायेन चेडवाक आवय - फुड्यांत सोडलें आनी 
: आपल्यागेलें दार धांपलेशें केलें. जाल्यार हेका न्हीद खंय पडटा? तेका सामकें 
| चुळबुळे पडटात. हेवाटेन हुंहूं, ते वाटेन हुंहू अशे ते करता. 
“आगो, बोवाळ करनाका, ती उठ्ठली.'' आवय-बापायन म्हणले. 
तर हैं ना ना करता. ही मावशीबाय सगळें आयकता. “आगे, ते कित्याक 
। हू हूं करता? 
“बेश्टेच बाये. 
“ना! खरें कितें तें सांग? तर हें मोठ - मोठ्यान रडपाक लागले, तिगे 
' आवाज आयकून. 
| “आगे, तें कित्याक रडटा? 
““ना बाये तें तुगे तें पळोवन... भितर येता म्हण्टा... त्या पलंगार 


१? 


न्हिदपाक. 
“हये? तर धाड तेका भितर. ' 
धाड म्हण्टकच तें रावता. गेलें धुमूधुमू करून धावन भितर. गेलें आनी 
घेतली त्या पलंगार उडी आनी हेवाटेन तेवाटेन लागलें लळपाक. 
` “पावशे, हांथूण बरें मोव लागता म्हगे. _ 

"हय? न्हीद हा. 

हें गुडगुडलें गुडगुडलें, तेणें तसलें हांथूण केन्ना पळयले ना. तेका 
न्हीद पडली. ते न्हिदलें जाल्यार आवय - बापूय तळमळटात. मोठ्या : 
थंय भितर गेलें म्हण चेडूं. पूण तें कांय बाबड्यांक पुरो जाल्ले, बऱ्या वेळान न्हीद 
पडटा तेंकां. है 

जाल्यार बरे राती ही मावशीबाय मावसो जालो आनी हळूच हेका लागलो 
बरे चिमटे काडूंक. चिमटे काडल्यार हैं चेंडू जागें जालें. जागें जाल्यार मावशीबाय | 
नही, हो दादलो. हें आवो आवो' करून लागलें बोंब मारूक. तर हो सामको । 
तेका हेवाटेन मुड्डीता, ते वाटेन मुड्डीता. | 

नाका नाका पायां पडता तुंका... सोड! आवो, आवो! आवो!'' करून | 
बोंब मारता चेंडू. | 

तो कसोच थांबना. हेवाटेन आवो - आबोक न्हीद घातली तेणें. करतां | 
करतां हेका जार केलें, पूण ते कशेंच आवय देवा' म्हणना. आवो म्हण्टा, आबो | 
म्हण्टा, पूण देवा पाव', म्हणना. करून करून सामर्के उजवाडपाचें जालें आनी 
हेच्यान सामकें सोसूंक जायना जालें. एकदम हेच्या तोंडांतल्यान, 

''आवय्‌स, देवा पाव रे!'' म्हुणूंक आयलें. 

“आतां म्हण्टा देवा पाव? आवय - बापायक देवा पाव म्हणनाका म्हण 
सांगतालें नही गो तूं? तुर्वे जाय तें दितां म्हणून सांगलेलें न्ही गो आनी येतकच दार 
काडनाशिष्टे ते तू न्ही गो? आनी इतको वेळ तूं देवा पाव म्हणनाशिल्ले? तुर्वे मागीर 
यो म्हटलेलो तो हांव! जावं, पूण तूं कांय भिनाका! हांव कांयच वायट करना 
तुका! ' पावसान म्हणले. 

हेवाटेन आवय - बापूय भायर जागी जावन तळमळटात. चेडूं भितर कितें 
करता काय म्हण कोण जाणा? तर कितें जाले? चेडवाक सगळें भांगर - अळंकार 
आंगार जाले. बरे उंची कपडे जाले आनी तें खळखळ करून भायर धांवत आयलें. 
हीं भिलीं. मावशेगेलें चोरून हाडलें म्हण पोरान. 

“आगो पोरा, मावशेगेलें हें चोरून हाडले तुर्वे? तीं आतां आमकां दवरपाचेर 
ना! 

इतक्यांत पावस बरो पोशाख घालून, माथ्याक फेटो बी बांदून तेंच्या म्हच्यांत 
गेलो आनी “तुमी कांयच भिवपाची गरज ना! तेणें कांयच चोरून हाडलेलें ना ,ते 

अंबे तेका दिलां. हांव पावस राजा. हेणे तुमकां खूब त्रास दिले. म्हाका मागीर यो 

: हुणून सांगलें आनी येतकच दार काडलेंना. परतें तुमकां देवा म्हज्या', कित्याक 

` हण्टात काय म्हण सांगले. म्हुणून हांवें इतके सगळे त्रास तुमां दिलें. आतां | 

` जुमी कांयच भिनाकात, हैं घर तुमकां आनी हें सगळें तुमकां. ह्या मुखार तुमकां 
क्रांयच फाल्त जावंचें ना! 

! मागीर तें गावड्यालें चेडूं पावसाली बायल जावन त्या घरांत आपल्या 

* आवय - बापायबरोबर सुशेगादीन रावलें. 


। (ही काणी श्रीमती कुशावती आमोणकार, आमोणें , केपें, गोंय, हिणें कथन केल्या.) 

म्हातारे पोर आनी म्हारू 






है आसलेली म्हातारी, तियेगेलो एक पोर आसलेलो. तर एका | 


पोरान पळयलें, सगळे सावडी कामत शिनोंक वयतात. आपूणय तेंचेसारके कामत 
मारतलों म्हणोन तेणें येंवजिलें आनी आवोक म्हटलें, 

“आवो, म्हाका एक बारा मणांचे पाळ करून हाडून दी. हांव कामत | 
शिनोंक वयता. ' | 

“बच रे पुता'', म्हातारेन सांगलें आनी उठली मेस्तागेर गेली. एक बरे 
पाळ करून घेतलें मेस्ताकडल्यान, पोरान सांगलेलें तशेंच बारा मणांचे! ते हाडून 
दिलें तेका. 

“आवो, आतां म्हाका एक कोयती जाय. ते बराबर म्हातारी परत गेली 
मेस्तागेर. हाडून दिली तिर्णे कोयती पोराक. 

“आवो, एक आकडी करून हाड. '' 

म्हातारेन तिवूय मेस्ताकडल्यान करून हाडून पोराक दिली. 

पोर त्यो तीनय वस्ती घेतलो आनी सुशेगाद न्हिदलो. सकाळीं उठलो 
कोयती - पाळ बरीं निसण्याचेर पाजून धार काडली, मागीर आकडी बांदली 
कमराक, तेतूंत कोयती घातली. पाळ माले खांदार आनी बर्‍या झेतान दोगरार 
गेलो. 

दोंगरार गेल्यार पोराक कामत करूंक खंयच बरें रान मेळना. तो हेवाटेन - 
तेवाटेन लागलो सोदूंक. जाल्यार तेका थंय एक व्हडलो घोटींग दिसलो. तो 

:आसलेलो म्हारवांगेलो. 
हो घोटींग माल्लो जाल्यार म्हाका कितेय एक - दोन पडी गोंडो रोवंक 
जागो मेळटलो. एकूच बांदी जाल्यार बुसून म्हागेलें व्हडलें कामत जालें, पोरान 
-येवजिलें आनी लागलो तो खडी' घेवपाक. 
ती खडी घेवंक लागताच, झाडा वयले म्हारू देवले सकल. 
“आरे पोरा, कितें करता? 
“क्रितं करता म्हणजे? हो घोटींग मारून हांव हांगा गोंडो रोयतां!'' 
“तुका गोंडेच जाय म्हरे! आमी दितात. हैं आमगे घर, ते तूं मारनाका. 
पोरान इचार केलो. हो घोटींग मारून आपल्याक कितें मेळपार्चे आसा? 
« आपल्याक जायो तो गोंडो, तो जर हे म्हारू आपल्याक दितात जाल्यार हो घोटींग 
४ आनी कित्याक मारपाचो, शिवाय कश्ट करनासतना आपल्याक गोंडो मेळटलो! 
| पोरान तेंकां “बरे? म्हटलें आनी गेलो घरा. जाल्यार घरा वयतकच आवयन 
« इचारलें, “पोरा शिनलें कामत? 
““नागे आवो, म्हाका कामत करत नासतना गोंडो मेळपाचो आसा.” 
आवयक दिसले, पोराक बाकीं सावड्यांनी गोंडो व्हर म्हटलां म्हणोन, ती 
' वोगीच रावली. 
तर हेवाटेन ह्या म्हारवांगेलो जो बुदवंत आसलेलो तो ते दिसा बाजाराक 
' गेलेलो, तो येयलो परत. येतानाच तेणे ते घाये पळयले झाडाक. गेलो तडक वयर 
` आनी विचारलें तेणें बाकी म्हारवांक. ' आरे, रूखा घाये कोणें मारल्यात? ' 
| ““कितें सांगतलो? तो म्हातारे पोर येयलो आनी कामत करूंक जायें म्हुणोन, 
लागलो रुखाक घाये मारच्याक. सामको रुख आड घालपाचो तेणे पूण आमी 
` तेका म्हटलें, “रुख मारनाका, ते बदला तुका आमी गोंडेच दितात! ' 

“भोंडे दितात म्हटलां तुमी तेका? मुडूडून मारून वडोवपाचो न्हू! इतके 
सगले तुमी आसोन किते फायदो? बुदवंत लागलो त्या म्हारवांक उलोवपाक. 
बरो उलयलो, उलयलो आनी म्हुणोंक लागलो, आपूणच वयता तेका मुङ्डुवपाक. 
उठलो आनी गेलो पोरागेर वचपाक. 

हेवाटेन म्हातारे पोर आसा आपल्या गेल्या घराडेन सुशेगाद. तर तेगेलो 

एक काळो बैल आसता, तेचें नांव काळ. तो ते दिसा सांजेचो घरा येयलेलो 


नासलेलो. 
हो म्हारवांगेलो बुदवंत बरो काळोख पडटकच पोरागेल्या घराचे कावटेंत 


असो असो दडूक लागलो. पोर जेवन भायर आंवोंक येतोलो म्हुणोन आनी तेन्ना 
आपूण तेका धरतलो म्हुणोन. 


तर म्हारवांगेलो बुदवंत पळय तो कावटेंत दडटालो तो एका म्हेडींक | 


आपटलो आनी खुटूट करून आवाज जालो. पोराच्या तें कानार पडलें. तेका 
दिसता काळच येयला म्हुणोन. तेणें म्हणले, 

“आवो, काळ येयला! काळ येयला! बांदया तेका बेगीन! 

तर जाता कितें? म्हारवागेल्या बुदवंताचेंय नांव आसता काळ. तेंका दिसता 
आपल्याकच म्हातारे पोर बांदया म्हण्टा म्हुणोन. तो कडकडलो आनी म्हुणूंक 
लागलो, ' आरे, पोरा, म्हाका बांदनाका हांव कित्या येयलेलो तो जाणा? तुका 
सगळेच गोंडे हाडूं, काय अर्दे पीठ करून हाडूं तें इचारूक!'' पोराक कळळें कितें 
घडला ते. तो हांसलो भितरल्या भितर आनी सांगले, 

'' अदे गोंडे हाड, अद्या गोंड्यांचें पीठ हाड!'' 

म्हारवागेलो बुदवंद जावं म्हण्टा, पीठ करपाक इल्ले तरास पडल्यार पडूं, 
पोरागेल्या हातांतल्यान सुटलो न्हूं. नाजाल्यार आपूण मुङ्डूवंक येयलो म्हणोन 
पोराक कळूळ्यार तो आपल्याक दवरता आसलेलो? 

तो उमेदीन जावन गेलो आपल्यागेल्या घरा. तर घराडेन पावतकच बायल- 
भुरग्यांनी तेका विचारलें, 

''कितें जालें? कितें केलें तुवे म्हातारे पोराक?'' 

तेका हार्वे अर्दे गोंडो आनी अरदुर्या गोंड्याचें पीठ करून दिता म्हटलां!” 

` अदर्या गोंड्याचें पीठ? आमी गोंडे दिता म्हटलेलें म्हुणोन तूं आमकां 
उलयतालो. हें आनी किते केलें तुवे?'' 

ते बराबर बुदवंतान आपल्याक किते घडलें तितकीय खबर तेंकां सांगली. 
मागीर तिवूय म्हणूंक लागलीं, तुवें केलें तें बरें केलें म्हणोन. 

आतां उतर दिलें ते परमाण करूंक नाका? तर लोकांनी कामत मारले... 
रोयलें... नडलें... लिंबलें. पोसवां माडूडून गोंडे केले, चाळणींत घातले... 
आसुडले.... 

जाल्यार ह्या म्हारबांनी कितें केलें? रातचे सगल्या खळांनी गेले आनी 
उठयलो सगल्यांगेलो गोंडो आनी हाडलो आपल्यागेल्या घरांत. मागीर हळूच 
वचोन लोकांगेल्या घरांतलीं बरीं दांती हाडलीं आनी लागलीं दळपाक. 
तें एक दोन - चार खाणी पीठ आनी एक दोन - चार खाणी गोंडे बुदवंतान 
बांदले पोटल्यांत, घेतलें दोनूय खांदांचेर आनी घेवन गेलो म्हातारे पोरागेर, दिलें 
तेका तें, दीस उजवाड़चे पयलीं. 
म्हातारे पोर मागीर किते? तर, लागलो भाकरी करून खावपाक. आंबील 
करून जेवपाक. उरलो सामको सुशेगादीन तो. 
हेवाटेन सकाळीं उठोन जर लोक आप-आपल्या खळांनी वच, तर तेगेले 
मापलेले धा खाणी, पांच खाणी.... सगली गोंडे उणे आसात. सामके अर्दान, 
कोणें व्हयलें, कोणें चोरी केली म्हुणोन कळना. ते लागले माथ्यार हात घेवन बोंब 
मारूंच्याक. म्हातारे पोर मात एकटोच मजेत उरलो. 


(ही काणी श्री. जानू गांदकार, कर्ल, केपें, गोंय, हांणी कथन केल्या.) 

म्हातारे पोर आनी बायल 


ए म्हातारी आसता आनी तिगे एक पोरो आसता. तो पोरो मात्सो 


अरवळ आसता. तर म्हातारी किते करता? सदूदां सकाळीं उठ्ठा, राजागेर वयता 
आनी थय आपल्याच्यान कितेंय जाता तो तेगेलो वावर करता आनी तो पळय 
तिका ते बदला कितेंय कणी - तूस दिता, ती घरा हाडून शिजयता आनी आपूण 
आनी पोरो दोगांय वांटून खातात. पोरो कितें करता? तर असो हांगां - थंय 
दिसभर हेडटा. काम - धंदो तेच्यान कांयच जायना. 

तर अशे तरेन चलता. एका दिसा कितें जाता? पोर असो शेजाऱ्यांगेर 
गे्लेकडेन, सगळे जाण बसून तेका बरे कोमार काडटात, आरे म्हण्टात, तुजेबरोबरचे 
सगळे लग्न जाले, तेंगेर चार चार बायल जालीं आनी तूं केन्ना लग्न जावपाक 
रावला! घरा वच आनी आवयक सांग, आपल्याक एक बेगीन बायल हाड म्हुणोन! 
जालें! पोर फुलता. धांवता घराकडेन आनी म्हातारी येवपाची वाट पळयत बसता. 
जाल्यार पोराक सामको वेळ वचना काय जाता. म्हातारी येवपाची तिळसाना. तर 
हावा - शिवा करून एकदांची तिळसान जाता आनी म्हातारी पावता घरा. म्हातारी 
जर घरा पाव, ती घरात भितर पावचीच आसता, आंगणांतच आसता ती. पोर 
सामको धांवता तिच्या फुड्यांत आनी म्हण्टा, “आवो, आवो , म्हाका एक बायल 
हाड! म्हाका एक बायल हाड!'' 

म्हातारी बाबडी आयलेली आसता पुरो जावन. तिका पयलीं पोर कितें 

हण्टा तें कळचना. बर्‍या वेळान तिचे तकलेंत पोर कितें म्हण्टा तें वयता. आरे 
देवा म्हणटा, कोणेय पुणोन हें पिशें, ह्या पोराचे तकलेंत घातलें. 

ती “आं” म्हण्टा, “हाडया तुका बायल!'' तसो पोर बरो खोशाल जाता 
आनी ' केन्ना हाडटली तूं बायल आवो? '' म्हुणोन विचारता. 

म्हातारी खंयची हाडटली तेका बायल? ह्या अरवळाक कोण दितलो चेडू? 
धंदो तरी कितेंय करता? तोवय ना! ती लायता तडुकां पोराक. फाल्यां हाडटा 
म्हणटा तुका बायल. 

म्हातारेन फाल्यां बायल हाडटा म्हणनाका, पोर बरो उमेदीन जाता आनी 
दुसर्‍या दिसांची वाट पळयता. 

तर दुसऱया दिसा पोर म्हातारेच्या वाटेकडेन दोळे लावन बसता. म्हातारी 
केन्ना येता आनी आपल्याक केन्ना बायल मेळटा म्हण. तर म्हातारी येता... पूण 
तिचेबरोबर बायल ना. पोर पळयता आनी सामको लागता रडूक. किते काय 
म्हण्टा आवो. तुये म्हाका आज बायल हाडटा म्हणलेली, ती हाडलीना. म्हाज्या 
बरोबरच्या सगळ्यांक बायलो आसात, म्हाकाच एकट्याक बायल ना. 

म्हातारी फुसलायता तेका, ' नारे बाबा, तुका हाये खऱ्यानीच बायल 
सोदल्या, सामकी राजा कन्या! पूण राजान म्हटले, आज तूं तिका व्हरनाका, 
आज तिका आपूण बरें बरें कपडे शिंवता, तूं तिका फाल्यां व्हर! | 

पोराक खरेंच दिसता, “खरेंच म्हणे आवो, खऱ्यांनीच फाल्यां हाडटली 
म्हगे तूं बायल?'' 

“हय रे पुता, फाल्यां खर्‍यांनीच हाडटां. | 

तर दुसऱ्या दिसा तशेंच घडटा. दुसऱ्या दिसा म्हातारी म्हण्टा, आज 
राजान तिका बरें भांगर करता म्हुणोन दवर म्हटल्या. 

अर्शे करून करून जायते दीस वतात. पोर सदूदां आवो आपल्याक एक 
बायल घेवन येतली म्हणोन वाट पळयता आनी आवय आज नही फाल्यां हाडटा 
म्हण्टा. 

करतां करतां पोराक लागता सामको सुकतडो. तो खायना - जेवना, 
कोणाकडेन उलयना, भायर भोंवना. फकत आपल्याक एक बायल हाड म्हुणोन 


व्हतरेता. | 
म्हातारी येवजिता, आतां म्हण्टा, हेचेर कितेय पुणोन उपाय काडचो पडलो, 

ना तर पोर कितेंय जिवार्चे बरें वायट करतलो! ती कितें करता? उठ्ठा, मेस्तागेर 
वयता आनी मेस्तमामो म्हण्टा, म्हाका एक बरी व्हडली लाकडाची बावली करून 
दी. सामकी बायल कशी दिसपाक फावो. मेस्त म्हण्टा, म्हातारआज्जे, तुका बावली | 
पावली. आनी दुसऱया दिसा तिका लाकडाची एक बरी बावली करून दिता. 
म्हातीर ती घेता आनी सांजवेळा वावराक साकून येतना घरा हाडटा. घे म्हण्टा, | 
पोरा तुका बायल. तसो पोर तिका म्हागे बायले, म्हागे बायले,' म्हुणोन हत्त 
लावंक वता. ढग 
म्हातारी “शे शे" म्हण्टा, “तिका हात लायल्यार तूं घात करतलो. ती 
राजागेली कन्या. तुये तिका हात न्ही, बोट बुसोन लायल्यार ती वयतली आपल्या 
घरा परतून! ' हे 
पोराक खरें दिसता. ना म्हण्टा, हात लायना तिका आपूण. तशी म्हातारी | 
किते करता? एका काळखा कुडींत व्हरून ती बावली एका कोनशाक उबी करता | 
आनी दाराक कुलप करता. मागीर पोराक म्हण्टा * पोरा, बायलेक परती परती | 
पळोवंक जायना हां! तिका राग येतलो आनी वयतली ती घरा.” पोराक हेंवूय | 
खरेच दिसता. तो ना म्हण्टा, आपूण वचना तिका पळोवंच्याक. 1 
पूण पोराक खंय सूख लागता. तो सामको कुडी दारार बसून रावता. आनी 
किते करता? सदूदां वावराक वयतना तेका म्हातारी एक भाकरी भाजून दवरता, व 
ती तो घेता आनी बावली आसलेल्या कुडीच्या जनेलाकडेन वयता, आनी “खा! | 
खा! ही भाकरी खा! आवो, येवंचे पयलीं खा!'' आशे म्हुणोन तिचे कुडके करून | 
करून जनेलांतल्यान बावले मुखार शेंवटिता. | 
सांजेची जर म्हातारी वावराक साकून यो आनी पोरान कितेंय अशें तशें | 
केलें ना मूं म्हुणोन दार उगडून बावले फुड्यांत वच, तर भाकरे कुडके बाबले | 
फुड्यांत पडलेले आसात. पाड पोडों म्हण्टा, आपणें पोटाक वेटे काडून हेका | 
भाकरी दवरललेली, ह्या पिशान ती खायनासतना पिसडून वडयली? पूण कितें | 
करतली? पोराक खरें सांगल्यार तो परत जीव सोडीत म्हूण भय. ती गुपचूप 
रावता. 
पूण सदांच अशें घडटा. म्हातारी आपूण खायनासतना इल्ली नाचण्या भाकरी, 
इल्ली कुया भाकरी, पोराक भाजून दवरता आनी पोर ती बायलेक खा म्हुणोन 
बावलेमुखार शेंवटिता. एका दिसा म्हातारेक मारता भिरभिरी. आपणें पोटाक 

'तरास काडप आना ह्या पोरान हे बावलेक लागोन सगळ्या अन्नाचो इबाड करप? 
'ते परस ही बावलीच ना केल्यार कशी? ती येवजिता. कू 

ती कितें करता? पोर असो भायर मात्सो सरला तें पळयता आनी 
' ब्राबली काडून चुलीक उज्याक लायता. तशी वयता नी जळोन. गोबोर जाता 

तिचो. 

पोर बऱ्या वेळान येता. तेगेले सद्दां येयलें म्हणटकच जनेलांतल्यान 
बायलेक पळोवपाचें. तर पळय, कुडींत बायल ना! 

तो “आवो आवो बायल ना म्हगेली!'' म्हणोन लागता हात - पाय 
' पेटूंक. म्हातारी कितें करतली? ना रे बाबा म्हण्टा, राजा येयलो आनी आपल्यागे 
` कन्येक घरा घेवन गेलो. 

“'हय? राजा घरा घेवन गेलो? आब्बा! म्हागे बायलेक तेच्यान व्हरूक 
` जाता! बरी तेगे कन्या जाली म्हणोन कितें जालें? आतां ती म्हागे बायल जाली 
ना! हांव वयता तिका हाडूंक! 

उठ्ठा आनी लागता चलूंक. म्हातारेचेर येता खपखप. हो पिसो खऱ्यानीच 
राजागेर धांवलो जाल्यार राजा तेकाय दवरचोना आनी आपल्याकय दवरचोना. 
सामको काडटलो सुळार! 

“बाबा, बाबा राजान धुये व्हेल्यार व्हरूं हांव तुका दुसरी बायल करतां! 
अशें म्हुणोन म्हातारी सामकी पोरा फाटल्यान धांवली. पूण पोर खंय आयकुवपाक 
रावला? तो सामको नेटान व्हडलीं ब्हडलीं धेंपां वडयत लागलो मार्गाक. 
म्हातारेच्यान बरें तेच्या फाटल्यान धांवपाक जाता? कितें जाता तें जावूं म्हण्टा. 
येता परतून बाबडी घरा. 

हेवाटेन कितें जाता? एक गावड्याली सून आसता, तिवय मात्शी अर्दकुटी 
तकलेन. कान फूंक म्हण्टल्यार वान फुंकता! एक दिसा गावड्यागेलो पूत पयस 
बाजारात गेलो आसता आनी हेवाटेन ती सून अशींच कितें तरी पिशेपणा करता. 
तसो गावड्याक येता राग. तो तिका बरी बड़यता आनी घरांतल्यान धांवडावन 
घालता. 

तशी ती गावड्या सून, म्हाज्या घोवा रे! म्हाज्या घोबा रे!” म्हुणोन 
माथ्यार हात घेवन बोंब मारात मार्गावयल्यान वचपाक लागता. 
हेवाटेन ती “म्हाज्या घोवा रे, घोवा रे' म्हुणोन मार्गावयल्यान येता आनी 

तेवाटेन म्हातारे पोर, 'म्हाजे बायले गे, म्हाजे बायले गे,” म्हुणोन येता. दोगांय 
एका मार्गार एक जातात. 
जाल्यार पोर ते गावड्या सुनेक पळयता, तेका ती आपल्यागेली बायलच _ 
दिसता. तेणें खंय बावलेक सारकी पळयलेली आसता आनी “घोवा, घोवा | 
म्हण्टा नही ती? | 
आरे म्हण्टा, आपल्यागेलीच बायल! धांवता आनी घट्ट धरता तिका. | 
खंय गेल्ली काय म्हण्टा तूं . चल या म्हण्टा घरा. आपूण तुकाच हाडूंक भायर | 
सरलेलो. आपल्याक साणून तूं खंय गे्ली? | 
गावड्या सूनय येवजिता, हो बरो आसा घोव... त्या घरांत मांवागेलो मार | । 
खावंचेपरस हेगेल्याच घरा गेल्यार बरें. ती, “हय, हय'”, म्हण्टा, “या घरा! 
उठ्ठा आनी म्हातारे पोरा फाटल्यान चलूंक लागता. | 
म्हातारे पोर ते बायलेक घेता आनी बदूद घरा वयता. घरा वचून म्हातारेक । 






म्हण्टा, 

“आवो, पळय घेवन आयलो हांव बायलेक घरा. 

म्हातारेक किते? हरवें सोदतलेक पिकें मेळूळे ! एक पयसो मोडनासतना 
सून मेळळ्यार नाका जाल्या? तिगे अरवळ पोराक चेडूं कोण दितलो आसलेलो? | 
ती बरी खोशाल जाता, सामकी सुनेक आशेता - पोशेता. 

मागीर ती म्हातारी त्या पोराक आनी ते सुनेक घेवन बरेतरेन सुखान रावता. 


ह 
(ही काणी सर्गेस्त श्रीमती रमाबाय नायक, आमोणें, केपें, गोंय, हिणे कथन केल्या.) 

37 


केसर - कस्तूर 


pa आसता म्हातारी. तिगेलो एक पोर आसता. तो मात्सो अर्दपिसो . 


तो किते करता? सदांच फांतोडेर उठून शेतामेरेर वचून हागूंक बसता. तर हागूक 
बशिल्लेकडेन ताची कितें संवय? 'आपूण अशें करतलों, तशें करतलों, हांगा हैं 
करतलों, थंय ते करतलों' अशें म्हणून बोटां खेळोवप. 

तर एका दिसा तो हागूंक बशिल्लेकडेन आसतना तेवाटेन ईश्वर - पार्वती 
वतात. पार्वती पोर बोटां खेळयता तें पळयता आनी घोवाक विचारता, शह 
म्हातारे पोर अशीं कितें बोटा खेळयता? 

“तो तागेलें एक मनांतलें येवजिता!'” ईश्वर सागता. 

““जावंचेंना तागेलें मनासारके? 

“जातलें, तागेलें नशीब आसा काश्टेंत! 

““अशें किते?” पार्वतीन अजापून विचारले. 

“तर आयक. ह्या गांवांत एक कलबंत आसा. तें भयकर मातलां. कलवंत 
आसा सुंदर, पूण तें कितें करता? आयल्ल्या गेल्ल्या सावकारांक * राजांक नाडटां. 

“ताचेर कांयच उपाय ना? 

“आसा, उपाय आसा. आनी तो केल्यार ह्या पोरागेलैय मनासारकें 
जातलें!'' अ 

“कसलो तो? 

“त्या कलवंताक खंय केसर - कस्तूर हागपी घोव जाय. तो मेळूळ्यार तै 

| 
जाग्यार पडटा. | 
“कसो मेळप तो? असो कोणूय मनीस आसत? 
वोगीच कित्याक गडबड करता? आयक, हांव सांगता तें. जर ह्या पिशान 
हैं करत, तर सगळें जाग्यार पडटा. | 
कितें करपाचें, तें ईश्वर पार्वतीक सांगता आनी हेवाटेन म्हातारे पोरो सगळें 
आयकता. तसो तो शिटूक आसता. 
ईश्वर - पार्वती थंयच्यान वचनाका तो कितें करता? घरा वता, 
आवयकडल्यान दोन रुपया मागून घेता. बाजारांत वचून एक रुपयाचो केसर आनी 
एक रुपयाचो कस्तूर घेता. तांच्यो पुड्यो काडून काश्टेंत लिपयता आनी उठ्ठा 
मडवळागेर वता. 
मडवळान राजपुत्रागेले कपडे धुवपाक हाडलेले आसतात. तो मडवळाक 
बरी फुलां माळटा. तेगे इल्ले काम करता, दोन घुडाच्यो पोटल्यो पाणट्यार व्हरून 
पावयता आनी ते बदला आपल्याक एक - दोन दिसांखातीर राजपुत्रागेलो पोशाख 
मात्सो दी म्हण्टा. व्हेल्लो तसो बरो करून परतो पावोवपाचें आपल्याचेर पावलें 
म्हण्टा. 
मडवळागेलें काम केल्लें आसता नही ताणें. मडवळ कितें चितता? तर, 
केन्नाय म्हण्टा हो कामाक उपकारतलो, मात्सो राजपुत्रागेलो ताणें पोशाख घाल्यार 
किते जाले? धुवंचो म्हणटा हाडून दितकच मागीर. 
मडवळ काडटा पोराक पोशाख दिता. तो बरो घालून, राजपुत्रच जावन 
म्हातारे पोर कलवंतागेर वता. तर कलवंतागेर कितें रीत आसता? जो कोण सावकार 
वा राजपुत्र तागेली पैज जिकूक येता, ताणें आपल्या माना परमाणें, तागेल्या 
दारांत जो नगारो आसता ताचेर एक बडी... दोन बड्यो... तीन बड्यो. अश्यो 
बड्यो मारपाच्यो आसतात. मागीर त्या कबलंतागेली आवय भायर येवन कोण 
आयला तो पळयता, ताका भितर घेवन वता आनी केसर - कस्तूर हागूंक लायता 
जर ताका तें जमलेंना तर ताचेकडलें सगळें आसा तें काडून घेता आनी ताका 
आपल्यागेले दास करून दवरता 
तर म्हातारे पोर किते करता? वता तो एका सारको ढबो ढबो करून 
नगाऱ्याचेर बडी मारीत रावता. कलवंताली आवय आयकता. कोण तरी म्हण्टा 
मोठ्ठो राजा वा सावकार आयला जावंक जाय, मोठ - मोठ्यान नगारो वाजयता. 
` धांबता सामकी भायर. घेवन येता ताका भितर, कलवंता म्हऱ्यांत आनी हाग 

- म्हण्टा केसर - कस्तूर. पोर म्हण्टा अशें कशे जातलें? आपल्याक संवय फांतोडेर 
- उत्काडेन वचपाची. तेन्ना आयची रात हांव हांगा काडटा, फाल्यां सकाळीं हागता, 
« पूण कितें? आपूण जर पैज हारत म्हजेकडेन सगळे पळय जै किते राज्य - बीज्य 


आसा तें सगळें तुका पावर्ले, पूण जर तूं हारत तर तुज्या नांवार पळय जें कितें 


« आसा, तें सगळें म्हजे जातले आनी तूं आनी तुगे आवय म्हगेर आजल्म वावराड्यो 
« जावन रावपाचें! आसा कबूल जाल्यार सांग? 


कलवंत कबूल जाता. पूण म्हातारे पोच्यागेलें खंय किते आसा! तो 


» मारता वोगीच बढायो आनी कलवंत चितता, हाच्यान काय आपल्यागेली पैज 
' जिकूक जायना. तेन्ना तागेली सगळी गिरेस्तकाय आपल्यागेली जाली. तें बरें 
- खोश्शाल जाता. आवयक सांगता, बरें पांच - पक्वान्नांचे जेवण राद म्हण. 


आवय रादता. 
पोर बरो पोटभर जेवता. असलें जेवण ताणें खंय पळयला? नाका जायसर 


- खाता आनी कलवंता कुशीक बरो मोब मोव गादयेर न्हिदता. फांतोड़ जाता, 


ताच्या पोटांत घांस मारता. कलवंताक उठयता आनी आपूण हागता म्हण्टा केसर 
- कस्तूर, हाड आयदन. कलवंत वेगीबेगीन आवयक उलो मारून आयदन हाङूक 
लायता. आवय आयदन घेवन येता आनी दोगांय पोरामुखार अशी 5ऽकरून उबीं 
रावतात. तसो पोर दोन गाळी शेंवटिता तांकां. सामक्योच म्हणटा, पोजड्यो बायलो . 
दादलो मनीस हागतना उब्यो रावन कितें पळयतात? तशी त्या आवय - धुवेक 
लज जाता. तीं भायर वतात. पोर दार आड करता. पलंगा पोदांक वता आयदन 
घेवन. थंय आपल्यागेलें कितें करपाचें ते काम करता. ताचेर बरो केसर - कस्तूर 
फांफुडटा आनी कलवंताक उलो करता. तीं जर यो, सगळ्या घरभर घमघमाट. 
तेचे तोंड सामकें पडटा. एका दिसान किते जालें? म्हाका आनी एक दीस पळोबपाक 
जाय. तेन्नाच तूं पैज जिंकलों म्हणपाचें, कलवंत सांगता. 

पोर “बरें? म्हण्टा. दुसरे दीस तेंच घडटा, तिसरो दीस... चवथो दीस... 
अशें तरेन सात दीस जातात. पोराक कळटा, कलवंत आपल्याक खेळयता म्हण. 
कितेय पूण हाचेर उपाय करचो पडलो म्हण्टा. असो उठून कलवंत नाशै पळोवन 
मड्डेर बता. दोन मुणल्या हाडटा खणून, गुंगी येवपाच्यो आनी धोडावन ताचो रोस 
काडून शिंशलेंत भरून लिपोवन दवरता. 

रातीकडेन कलवंत न्हिदधाक पलंगार येता. ताची संवय किते? तर न्हिदतना 
दूद पिवपाची. तें दोन पेले घेवन कुडींत येता. एक काडून पोराच्या हातात दिता 

आनी आपल्यागेलो पेलो असो चौरंगाचेर दवरून आपल्यागेल्या न्हेसणांची घ 
करूक लागता, उमळलेल्या त्या. £ 

पोर पळयता, कलवंताचें लक्ष ना. तो कितें करता? शिंसलेंत भरि्लो ह 
मुणलेचो रोस काडून पेल्यांत वोतता आनी कांय खबर नासलेले बशेन न्हिदता 
कलवंत आपल्यागेलें काम सोंपयता आनी हांथुणार आड जावंच्या वेळार तो दुद 
पेलो तोंडाक लायता. जालें! कलबंताक सामकी रोकडीच न्हिंदे गुंगी येता 
कलवंताक मोठी म्हीद पडल्या ती पळोवन पोर उठ्ठा आनी हळूच तागैल्या न 
हागता आनी आशिल्लो तसो आपल्या जाग्यार न्हिदता. 

सकाळीं जर कलवंत उठ, आपूण हांथुणाचेर हांगलां. कशे कितें घडलें, ते 
ताका कांयच कळना. पूण लज नही! तें लिपोवंक लागता न्हेसण. जाल्यार पोर 
उठ्ठा तोच, आवय! आंवय! घाण, घाण! असली बुरशी बायल, हांथुणार 
हागता आनी वयल्यान केसर - कस्तूर हागपी घोव जाय म्हण्टा आपल्याक!' ' पोर 
बोवाळ घालता तें पळोवन कलवंत राव सायबा, आयक सायबा!'' करता. 

नाच्च! हांव चल्लों! तुगेलें आसा तिंतके म्हज्या नांवार काड! हांव हारल्यार 
तूं म्हजे सगळें व्हरचें नाशिल्लें? आयच्यान तूं, आनी तुगे आवय म्हगेल्ये 
वावराड्यो...! हें मान्य ना जाल्यार हांव सगळ्या राज्यभर तूं हांथुणार हागता म्हण 
पेरगांव घालतां! '' पोर म्हण्टा. 

कलवंताचेर येता आकांत, गांवां - राज्यांत कळल्यार लज नही. ते सामके | 
पोराचे पांय धरता. तूं सांगता तें आयकता सायबा म्हण्टा. | 

मागीर पोर किते करता? त्या कलवंतागेले सगळे भाट - बेस आपल्या _ 
नांवार करता आनी ताका आनी ताचे आवयक आपल्यागेर वावराडेपणाक दवरता. 
राजाक ही खबर कळटा. जावं म्हण्टा, बरो हुशार पोर !ताणें कलवंताच्या 
त्रासातल्यान लोकांक वांचयलें. राजा काडटा, आपल्यागेली कन्या पोराक दिता. 
तिचेकडेन लग्न जावन तो रावता खुशाल. | 

त्यावेळार ईश्वर पार्वतेक म्हण्टा, “हांवे सांगिल्लें न्ही तुका, ह्या पोराचें 
नशीब काश्टेंत आसा म्हण? तें अशें55! ताणें केसर - कस्तूर हागिल्ले भितर 
ताका इतके सगळें मेळूळें आनी म्हातारे पोर आशिल्लो तो, राजा जालो!” 


° 


छः 
(ही काणी सर्गेस्त श्रीमती राजाई नायक, आमोणें, केपें, गोंय, हिणें कथन केल्या. ) 

हारसो 

का गांवांत एक वेपारी रावतालो. एकदां तो बऱ्याच पयसुल्ल्या देशात 


द्वंद्याक गेलो. थंय बरो धंदो करून परत आपल्या घरा येतना तेणें आपल्यागेले 
बायलेक जायत्यो भेटवण्यो हाडल्यो. एक हारसोय तेणें येतना बरोबर हाडलो 
तिका. तर घरा पावतकच तेणें हाडलेल्यो सगळ्यो वस्ती काडून बायलेक दिल्यो. 
त्यो पळोवन बायल बरी खूश जाली. पूण तेणें किते केलें? तो हारसो तिका 
दाखयलो ना. तो एके पेटेंत घातलो, ते पेटेक कुलप केलें आनी बायलेक सांगले, 
“व्हे पळय, हे पेटेक हांवें कुलप केलां. ती तूं केन्ना उगडनाका हां. 

बायलेन “बरे?” म्हणलें. पूण तिका खंय सूख लागता? तिका सामके 
उसउशें, पेटेंत कितें आसा तें पळोवपाचें! ती हळूच गेली आनी तिणें पेटेची चावी 
काडून पेट उगडली. जाल्यार पेटॅत एक हारसो आसा. पूण तिणें हे आदीं हारसो 
केन्नाच पळोवंक नासलेलो. त्या गांवांत हारसो खंयच मेळनाशिछ्लो. ही आनी 
कसली वस्त, अशें म्हुणून तिणें तो काडून असो तांडामुखार धरलो, जाल्यार त्या 
हारशांत तिचें रुप उदेलें. पूण तिका दिसलै, घोवान दुसरी बायल हाडल्या. ती 
लागली मोठ - मोठ्यान रडूंक. ती रडटा तें आयकून तिची मांय, म्हणजे त्या 
वेपाऱ्याली आवय धांबन आयली. 

““बाये, कितें जालां तुजे! कित्या रः ' तूं अशे? '' तिणें धुवेक विचारले. 

“करिते सांगूं आई, तुगे पुतान दुसरी बायल हाडल्या! ही पळय बरी तरणी 
आनी सुंदर आसा! ' 

“अशें? पळोवया खंय आसा ती?'' अशें म्हुणून मांयन तो हारसो 
घेतलो आनी मुखार धरलो... 

““आंवय! आंवय! हे बाये कितें? ही तरणी खंयची बायल... ही तर 
जाण्टे बुरड! ही कितें करूंक हाडल्या पुतान म्हज्या? राव मारूनच वडोवय | क 

मांयन एक दांडो काडलो आनी त्या हारशाचेर मारलो. ते बराबर तो 
तेच्यो कंबच्यो जाल्यो. कंवच्यो जायनाका, दोगांय बसलीं दारांत रडत. 

बऱ्या वेळान तो वेपारी आयलो. यो जाल्यार बायल आनी आवय दोगांय 
दारांत बसून रडटात. 

“'किर्ते घडलां? अशीं दारांत बसून रडटात कित्याक तुमी? 

ते बराबर बायलेक अदीकच खोलसून रडूंक येवंक लागलें. हांव जिती 
आसतना तुर्वे दुसरी तरणी बायल हाडल्या!'' 

` तरणी खंयची गो? म्हजे सारके सामकें जाण्टें - बुरड हाडला म्हुगो तेणें! 
एक वेळ तरणी बायल पूण हाडल्यार जाताली!  आवयूय लागली मोठ - मोठ्यान | 
रडूक. 

तो वेपारी सामको आबूज जालो, तेका कितें घडला तेंच समजना जालें. 
इतक्यांत तेणे हारश्याचो कंवच्यो थय पडलेल्यो त्यो पळयल्यो. रोकडेंच तेच्या 
सगळे लक्षांत आयलें आनी तेका मारलो संताप. 

पेट उगडनाका म्हुणून सांगलें आसतना पेट उगडून हारसो फोडला आनी | 
वयल्यान हांव दुसरी बायल केल्या म्हण रडटा? राव दाखयता तुका सारकें....! _ 
अशे म्हण तेणें तो हारश्यार मारलेलो तोच दांडो हातांत घेतलो आनी बायलेक | 
बरो पेट घातलो . पेट पडनाका, बायलेन अत्तपर तुज्या सांगणेभायर काम करचीना 
म्हण तेका उतर दिलें. 


E 
(ही काणी सर्गेस्त श्री. फेलिसिअु कार्दोज, सुरावले, साश्ट, गोंय, हांणी कथन 
केल्या. ) 

नशीब आनी लोभ 


एङ | Fe ती 
स कुलवाडी आसता. तो बापडो सदींच रानात वयता आनी एक दिवस 


न चुकता लाकडांचो भोरो हाडून बाजारांत घालता. तेच्या पयशांनी तो नारळ, 
तांदूळ, कांदे, मिरची बी जें काय संवसाराक लागतां तें घेवन घरा येता. तेची 
बायल राजागेर कामाक वचून, थंयसून कणी - कुडो हाडटा. असाँ करून तीं 
आपलां आनी भुरग्यांचा पोट भरतात. 

तर काय जाता? तो रानांत वयचे वाटेर नशीब आनी लोभ दोगा रावतात. 
तीं त्या कुलवाड्याक सदींच एक भोरो घेवन वयता तों बगतात. तर एक दीस 
नशीब म्हण्टा, 

“हो कुलवाडी सर्दीच रानात वयता, एक भोरो हाडटा आनी आपलां पोट 
भरता. गरीब बापडो हो. ह्या गरीबाक मियाँ काय पूण दितलंय!'? तेचेर लोभ 
उलयता, “तूं तेका कसो दितांय आनी तेका कसो वयर काडटलंय मियां बगतंलय! ' 
तिंतल्यांत तो कुलवाडी भोरो घेवन थयसर पावता. नशीब फुडें सरून तेका उलो 
मारता, | 

“ये कुलवाड्याऽऽ! ` 

कुलवाडी नशीबाक बगता आनी माथ्यावयलो भोरो सकला दवरून तेका 
पांयां पडटा. तशां नशीब आपल्या बोटांतली आंगठी काडून तेका दिता आनी 


सागता, 

“ही घे, आनी तुका बाजारांतलां जाया तां घेवन वच घरा! 

कुलवाडी ती मुदी घेता, किरवटेक खोयता आनी परत तेका पांयां पडून 
खोशयेन घरा येवंक येता. जाल्यार काय जाता? वाटेर तो तानेन तानेता, भुकेल 
भुकेता. आतां भूक लागल्यार तेका वाटेर खावपाक काय आसा? तानेक इल्लां | 
पाणीच पितलो म्हण्टा. तो भोरो भुंयेर दवरता आनी पाणी पियेपाक तळयेर वयता. | 
तळयेर वचून तो कुलवाडी असा पाणी पिवपाक वोणवो जाता, तशी तेच्या | 
किरवटेची आंगठी खाला पडटा. लोभ त्याच वगतार एक मासो जावन थंयसर 
येता आनी ती आंगठी गिळटा | 

माश्यान मुदी गिळटकच बापडो कुलवाडी काय करतलो? म्हणाक लागलो, | 

“आरे बाबा, आंगठी गिळूळा तां तुर्ये बरी केलां मियाँ तुका कांयच म्हणना. 
म्हर्जी पोरां थंय उपासांनी तळमळटा आसतलीं, भुकेन भुकेलीं आसतलीं. मियां 
वयतंय म्हाजो भोरो विकूंक. भी 

कुलवाडी मागीर आपलो भोरो घेवन बाजारांत वयता आनी तो इकता. 
तेका गाबत्यां आपयताय. उरलालां मासळी व्हर म्हुणोन. तो ती घेता आनी घरा 
येता. मागीर तो दिवस सोपून दुसरो दिवस उजवाडटा. लोभ नशिबाक इचारता, 
जालय, काडलंय कुलवाड्याक वयर? नशीब कांयच उलायना, वोगीच रावता. 

तर कुलवाडी बापडो दुसऱया दिवसा सदचे बशेन रानांत वयता आनी 
कटाकटा करीत लाकडां मोडटा. लाकडां मोडून भोरो बांदता आनी परत बाजाराक 
वचपाक वयता. 

तसा नशीब परत वाटेर रावता आनी म्हण्टा, 

“ये कुलवाड्या, हयसर ये.” 

कुलवाडी इलय म्हण्टा आनी भोरो सकला दवरून तेचेसरी वयता. “बाबा, 
काल काय दिलय तो माशयून खाल्ला. म्हाजी काय तुयान फकाणां केलंय? 

नशीब तेका परत एक हार काडून दिता आनी सांगता, 

"हो घेवन चल. खंयच वारेर मात रावंक नाका. 

कुलवाडी बरां ' म्हण्टा आनी वाटेर खंयसरच रावनासतना बाजाराकय 
वचनासतना घराकडेन वयता. तर घराकडेन गेल्यार, घराचे कवड बंद. बायल 
राजागेर गेल्ली आसा. तो काय करता? माथ्यावयलो भोरो खळ्यांत दवरता, तेचेर 
तो हार दवरता आनी बायलेचे सोदीक राजागेर वयता. 

| “यो गो. तुका काय हाडलां तां बंग गो!” अशे म्हणत आरडत वयता. 
' तेवांच लोभ एक घार जावन थंयसार येता आनी तो हार घेवन वयता. वचून त्या 
; कुलवाड्यांच्या दारांत एक चिंच आसता, तिचेर तो व्हरून दवरता. 
कुलवाडी जर बायलेक घेवन घरा ये, तर हार ना. काय करतलो? बिचारो 
| भोरो घेवन बाजारांत वयता आनी कांय मेळटा तों सामान घेवन येता. 
तिसऱ्या दिसा तो परत रानांत वयता आनी थंय बसोन खूब रडोक लागता. 
“देवा रे, कित्याक म्हाजी फकाणां करतंय? मियां काय असा केला म्हूण 
तूं म्हाका अशें दितंय आनी व्हरतंय? ' 
तेवां थंय नशीब येता आनी तेका एक तपला दिता आनी म्हण्टा, 
“'कुलवाड्या, रडोंक नाका. ह्या तपलां घे. ह्या तपल्यान तुका मागतंय तां. 
मेळतलां!'' 
तो तें तपलां घेवन घरा येता. पड़येर दवरता आनी बायलेक हाडपाक 
राजागेर वयता. तर तेणें जें तपलां दवरलां तां शेजान्नीन बगललां. ती काय करता 
बरां नवा तपलां म्हणटा आनी आपलां पोरनें तपलां हाडून थंयसर दवरून आनी तां 
तपलां घेवन वयता. 
कुलवाडी बायलेक घेवन येता आनी तां तपला आदळटा,... आपटिता ... 
धोपरता, तर कांय ना! कांय मागलला तयारच जायना! 
““ आरे देवा. म्हाका योक कोण दिता, आनी योक कोण व्हरता! 
बापडो परत बाजारांत वयता, भोरो, विकता आनी सदचेपरमार्णे सामान 
हाडटा. 
दुसऱ्या दिवशी तो रानांत वयतकच नशीब तेका एक चाबूक दिता आनी 
सागता, 
“सारको घेवन वच. '' 
आज तो काय करता? सदचे सारको नशिबान वस्ती दितकच तो जसो 
सरळ घरा वयतालो तसा वचना. पयलां बाजारांत वयता. भोरो इकता. तर बाजारांत 
इकूक बरे शेवटे येयलेलां आसता. तो तां बगता. 
“° आयज घरा कांयच सामान व्हर्चोना, शेवटोच घेतलय... जायता दिवस 
जाला शेंवटो खाल्नच ना.” येवजिता आनी कुलवाडी शेंवटो घेवन घरा येता. घरा 


येवन तो बायलेकडेन तो शेंबटो दिता. 

तर बायल म्हण्टा, चुलीक घालूंक आयज कांयच ना. चिंचेर चडोन चार | 
लाकड़ां - बड़यो काड. 

तसा तो चिंचेर चडटा आनी लाकडां मोडूंक लागता. तेवां चिंचेची खांदी 
हालून तेचेवयलो हार ठप्प करून खाला पडटा, कुलवाडी तो बगता. 

“'मेळळो गो मेळूळो!'' 

व्हडल्यान आरडत चिचेवयल्यान सकला देवता. भितल्यान बायलय, 

““ आयकलंय, मेळ्ळी! मेळ्ळी!'' म्हण आरडटा. 

“तुका काय मेळलंय?'' तो बायलेक इचारता. 

“म्हाका शेंवस्यांत आंगठी मेळूळी!'' 

“तुका काय मेळ्ळां? ' 

“आगो, म्हाका चिचेर हार मेळूळो! 

हीं दोगां बग मेळूळीं मेळूळीं म्हण आरडटात, तेवां तेची शेंजान्न भायरच 
आसता. तिका दिसता आपली चोरी हेंकां कळूळ्या आनी हीं मेळूळा मेळ्ळूळां 
म्हणतंय म्हण. ती भियेता आनी बेगीबेगीन म्हण्टा, ना ना म्हाजेकडेन कांय ना! 
मियां तुमचां कांयच व्हरूक ना!'' 

कुलवाडी तां पळयता आनी तेका आपलां तपलां तिणेंच ब्हेलां म्हण 
दुबाव येता. तो चाबूक घेता आनी त्या शेजान्नीक पेटूक लागता. त्या वेळार ती 
शेजान्न, 

“'पेटूंक नाका म्हाका...! पेटूंक नाका म्हाका! तुमचां तपलां मियां हाडून 
दितंय!'' आशे म्हण्टा. 

तिणे हाडून दितां म्हण्टकच, कुलवाडी तिका मारपाचो थांबता. शेजान्न 
वचून तपलां हाडून दिता. कुलवाडी मागीर नशिबान दिल्ल्यो वस्तू घेवन श्रीमंत 
जाता आनी आपल्या बायलेक भुरग्यांक घेवन बरां सुखान रावता. 


E 
(ही काणी श्रीमती शैलावती नामदेव सावळ, मोरजी, पेडणें, गोंय, हिणें कथन 
केल्या.) 

पडवळ्या दाल आनी भोंवर 


i 
22 गावात एक भटीण आसलेली. तिका तीग जाण चोड आसलेले 


आनी एकूच चेड आसलेली. तर तिणें ते चेडीक लग्न करून दुसऱ्या गांवांत दिलेली. 

तर कितें जालें? भटणीगेल्या गांवची जात्रा लागीं पावली. तिणे तिगांय 
पुतांक सांगले, 

““बाबांनो, तुमी तिगांय आकागेर वचात आनी आकाक आनी भावोजीक 
जात्रेक घेवन येयात. 

तर चोडांनी “बरें'' म्हटलें. तशे भटणीन बेगीबेगीन बरे तानलाडू - भुकलाडू 
केले. एके पोत्येत भरले, ते तेंकां वाटेर खावंक म्हुणून दिले आनी एका वेगळ्या 
पोतयांत लाडू भरले आनी धुवेक म्हुणून दिले. 

तिगूय चोड दुसर्‍या दिसा फांतोडेर उठले आनी आकाक हाडूंक भायर 
सरले. तर वचपाचें कशें? चलत! आनी कांय साधन ना! सामकें रानांतल्यान 
पांयांनी चलत वचपाचें. तिगूय गेले, घब घब करून धांवत. 

वाटेर तान लागनाका, तेणीं आवयन दिलेले तानलाडू खाले, भूक 
लागनाका, भूकलाडू खाले... बरे दनपार भाराचेर ते आकागेर पावले. 

तर आकागेर पावताच, सांगलें तेणीं आकाक आका आवयन आमकां 
तुका आनी भावोजीक जात्रेक हाडूक धाडल्यांत.'' तेचेर भावोजीन कितें म्हटलें? 
आपल्याक थोडें काम आसा, आपल्याक जात्रेक येवंक फावना. तुमी येयल्यांत 

तशे आयची रात रावात आनी फाल्यां सकाळीं तुमगेल्या भयणीक घेवन वचात. | 
भावोजीन सांगलेल्या परमाणें ते तिगूय, ती रात भयणीगेर रावले. भयणीन | 
तेंकां ते रातचें बरे तेच्या आवडीचे जेवण रांदून वाडलें. तेंचो बरो थातो - मातो 
केलो, भाव नही? तिका सामकें कितें करू आनी किते नाका जालें! 
दुसऱ्या दिसा सकाळीं फुडें भयण तिगांय भावां बरोबर आवयगेर येवंक 


भायर सरली. भायर सरली जाल्यार, बरे वाटेर पावतकच व्हडले दोगूय भाव कितें | 


म्हुणूंक लागले, 

““आका, आमकां भूक लागल्या. 

तर भयणीन किते केलें? येता आसतना बरोबर थोडें खाण करून घेतलेले, 
तिणें डबो उगडलो आनी दोगांय भावांच्या हातांचेर इले इल्लें खावक दवरले. 
धाकट्याच्या हाताचेर दवरूक गेलें, तर धाकटो किते म्हुणूंक लागलो, 

“आका, म्हाका नाका. तुवे तें घरा व्हरूक घेतलां, तेन्ना तें तूं घरा व्हर. '' 

तर तीं चौगांय चलून चलून आनी बरीं मुखार पावलीं. तर्शे परत व्हडले 
दोगूय भाव म्हणूक लागले, 

“आका, आमकां भूक लागल्या.'' 

तर आकान परते तेच्या हातार खाबंक दवरलें ... अशे करून करून आकान 
बरोबर व्हेल्ले सगळे खाण सोंपलें. खाण सगले सोंपलें, तरीकय भाव परतून म्हणूक 
लागले, 





“आका आमकां भूक लागल्या, खावंक दी.!'' 
आतां मात भयणीक येयलो सामको राग, तिणें कितें म्हटलें? तर, 
“बरोबर हाडलेलें खाण सगळें सोंपलें, आतां तुमी म्हाकाच ग्वायात!'' 
त्या बराबर भावांनी आनी वेळ केलोना. वाटेर एक शंकराचें देवूळ 
आसलेले, उदकाची एक तळी आसलेलीं. थंयच भयणीक मारली, तिचें सगळें 
मांस खालें आनी तिचीं हाड़ां - बोडां आसलेलीं तीं थंयच तळये धडेर वडयलीं. 
तळये उदकांत रगताचे हात धुले आनी घरा वचूक उठले. जाल्यार धाकट्या 
भावान तेंकां सांगले, ' तुमी पळय जें कितें केलां, तें हांव आईक सांगले बगर 
रावचोंना! 


तशें तेणीं तेकाय मारलो आनी कातरून तेच्यो सामक्यो शिरन्यो करून 
थंयच वडयल्यो आनी ते दोगूय घरा येयले. 

| घरा पावतकच आवयन तेंकां विचारलें, “बाबा आका खंय तुमचें? धाकटो 
' भाव खंय तुमचो?” तेणी सांगले, 
| “ आई, भावोजीन सांगलां, आकाक घेवन जात्रेदिसा आपूणच येता 
' म्हणून. आनी तेणीं धाकट्याकय दवरून घेतला. बरोबर येतात म्हुणोन सांगलां 
सगळी. 

भटणीक बाबडेक खरेंच दिसलें. ती मुकाट्यांनी रावली. करतां करतां 
जात्रेदीस येयलो. भटीण धुये वाट पळयता. जाल्यार धूवय ना आनी पूतय ना. 
कित्याक येयली ना काय? धूव कित्याक येयली ना काय, हे चितेन ती सामकी 
तळमळ जावंक लागली. 

अशे आनीकय जायते दीस गेले. चेडीचो पत्तो ना. भटीण सामकी हुस्क्यात 
पडली. हे वाटेन भयणी घोवय, बायल आवयगेर गेल्ली ती आज येतली, फाल्या 
येतली म्हणून वाट पळोवंक लागलो. जात्रा जावन दुसऱया दिसाकच परतता म्हुणून 
सांगलेलें म्हण्टा, आजून कशी येयली ना! अशें केन्नाच घडपाचें नही, येता म्हण्टा 
तेन्नाच येवपी म्हण्टा आपली बायल! आतां म्हण्टा, कितें आनी कात घडलां तें 
आपूणच वचून पळयतलो! 

आका घोवान अशें येवजिलें आनी रोखडोच मावोड्यां वचूंक भायर सरलो. 
जाल्यार तो चलत चलत त्या शंकरा देवळाकडेन पावलो. तेका लागली तान. तो 
हेवाटेन तेवाटेन उदकाक पळोवंक लागलो. जाल्यार तेका ती देवळाची तळी 
दिसली. 

तो तळयेर देवलो आनी अशेंऽ5 उदक पिवपाक गेलो, जाल्यार कितें 
अजाप घडलें? थंय एका झाडाचेर एक शेंवणें बसलेलें आसलेले ते म्हुणूंक लागले, 

“शशी शी बायले रगता उदक पिता! 
“शशी शी बायले रगता उदक पिता 

तेका सामके कुवाडें पडलें. कित्याक म्हण्टा हैं शेंवणें अशे? तेणे उदक 
पिवपाचें तशेंच सोडलें आनी वयर सरलो. तर तळये धडेर तेका एक बरी पडवळ्या 
वाल दिसली. ते वालीक बरी कुचकुचीत पडवळीं लागलेली. 

आं! बरीं पडवळीं. थोडीं मावोड्या व्हरतलों अशें म्हण येवजून तो उठलो, 
वाली म्हऱ्यांत गेलो आनी असो55 पडवळीं खुटूंक हात घातलो. ते बराबर ते 
वालीक जाप फुटली. 

““पडवळ्या भोंवती भोंवरा रे, 
म्हाजी पडवळीं कोण खुटिता. 
ते वाली भोंवतर्णी एक भोंवर घुंवतालो, तो गावंक लागलो, 
““तुजो गो घोव, म्हाजो गो भावोजी, 
पडवळीं खुटिता गो पडवळीं खुटिता. '' 
तशी वाल परती म्हुणूंक लागली, 
"खुट्टा जाल्यार हळूच खूट गा, 
बांदलेलीं बांदपां तट्टात, 
सुरयांचे धावे चरचरतात. 
हें आयकनाका, भयणी घोव सामको आबूज जालो. कितेय पूण | 
लागलो हेतूत गूढ आसा. सरळ उठलो मावोड्या गेलो. जाल्यार मावोड्या पावताच, 
मांयन, म्हणजे भटणीन तेका विचारलें, 
““चेड कित्याक आयलीना? पूत खंय म्हाजो?'' 
““चेड आयलीना? पूत खंय? ती तर केन्ना जात्रेक वता म्हण येयलेलीं, | 
व्हडल्या दोगा भावांबराबर! 
“'जात्रेक येयलेली बायल आजून परती पावली ना म्हणोन तर हांव येयला 
हुस्क्यान तिका सोदूक!'' 
भटणीक दुबाव लागलो, हेतूंत किर्तेय पूण दोगांय व्हडल्या चोडांचो हात 
आसा म्हुणोन. तिणे तेंकां आपोवन विचारलें. ते हय... येयलेली, ना... येयलेली 
अशें करून गडावंक लागले. तशी जांवयान आपल्याक वाटेर घडलेली खबर . 
मांयक सांगली. | | 
दोगांयनी मागीर त्या व्हडल्या दोनीय चोडांक बरोबर घेतले आनी त्या 
तळयेकडेन येयलीं आनी तेंकां पडवळीं खुटूंक सांगलीं. तर ते पडवळीं काडूंक 
लागताच, वाल गावक लागली, 
““पडवळ्या भोंवती भोवरा रे, 
म्हाजीं पडबळीं कोण खुटिता.'' 
तसो भोवर गावक लागलो, 
“तुजे गो दुस्मान, म्हाजे गो दुस्मान, 
दोगांय पडबळीं खुटिता गो.'' 

हैं आयकनाका, भावोजीन दोगूय मेवण्यांक खरें किते तें सांगात, ना तर 
 आपूण तुमकां कसोच सोडपाचेर ना म्हण दबायलें. भावोजीक राग भरला तो 
` पळयनाका, हें दोगूय भाव भिले, सामके थरथरले. सांगलें तेणी खरें. तशे रागान 
भावोजीन तेंकां धांवडावन घातले. अत्तपर आनी ह्या गांवांत तोंड दाखयनाकात 
म्हुणून सांगले. 
हेबाटेन भटीण सामकी करांदाय मारूक लागली, धुवे - पुताक लागून हड 
बड़ोवन शोक करूक लागली. 
भावोजीकय सामको बायलेचो शोक जालो. तो नीटूट शंकरा देवळांत 
गेलो आनी बायलेक जिती करपा पासत देवाचें ध्यान करूक लागलो. तसो शकर 
तेका परसन जावन तेणें तेका तीर्थ दिलें आनी म्हटलें, 
“कायच भिवनाका. सगळें बरें जातलें। हे तीर्थ व्हर आनी ते पड़वळ्याचेर 
आनी भोंवराचेर शिपडाय!'' 
भावोजीन शंकरान दिलेले तीर्थ व्हेलें आनी त्या पडवळीचेर आनी भोंवराचेर 
मारले. ते बराबर तीं आसलेली तशीच आपल्या मनीस रुपांत उबीं जालीं. भावोजीक 
सामकी उमेद जाली. तो सामको देवाक पांया पडलो. 
मागीर भावोजी उठलो. आपले बायलेक घेवन घरा गेलो आनी भटीण 
आपल्या धाकट्या चोडाक घेवन घरा गेली, मागीर सुशेगादीन रावली. ह्या दोगूय 
व्हडल्या चोड़ांनी मात परतून केन्नाच त्या गांवांत तोंड दाखयलें ना. 


| 
(ही काणी सर्गेस्त श्रीमती येसूबाय आमोणकार, आमोणें, केपें, गोंय, हिणे कथन 
केल्या.) 

आटवो आनी टिटवो 





ए. ल उना 
का गांवांत दोग भाव रावतात. ठ नांव आटवो, धाकल्याचें 


नांव टिटबो. आटवो आसता शाणो, जाल्यार टिटवो आसता मात्सो असवळ. | 

तर ते दोगूय भाव शेत - भात रोबन आपणागेलें पोट भरतात. एका | 
दिसा कितें जाता? सदचे बशेन सकाळीं उठोन आटवो जोत घेवन शेतांत वयतां. 
वयतना तो किते करता? टिटव्याक उलो करता आनी सांगता, 

““टिटव्या, फारल्यान तूं आंबील घेवन शेतांत यो. ' 

“बरें, दादो,'' अशें टिटबो सांगता आनी बऱ्या वेळान आमले बुडकुलो 
माथ्यार घेता आनी शेतांत वयता. शेतांत वचून तो कितें करता? माथ्यावयलो 
बुडकुलो काडटा आनी झाडाच्या वयर एका खांद्याक बांदता आनी एक फातोर 
मारून त्या बुडकुल्याक बुराक करता. तशी बुराकांतल्यान फळूफळू करून आंबील 
सकल वोतूंक लागता. टिटवो मागीर भावाक उलो करता, 

“दादो, आंबील जेवपाक यो. 

तसो आटवो जोत थांबयता. पळय तर आंबलीचो बुडकुलो झाडा 
बांदिलेलो आसा, तेका एक बुराक आसा आनी तेतूत थेंबोभर बुसून आंबील ना. 
तेका मारता तिडक. तो रागान, 

''टिटव्या, चल लाग चलूक घरा हांगाचो!'' म्हण तेका घरांतल्यान 
धांवडायता. टिटवो रडत घरा वयता. 

दुसऱया दिसा किते जाता? आटव्या - टिटव्याली आवय जी आसता ती 
'सामकी हांथरूणाक लागून पडलेली आसता. तिच्या सगल्या आगाक चवना 
'जाल्लीं आसतात. तेंचेर बसतात मूस. तें पळोबन सकाळीं फुडे जोत घेवन भायर 
'सरतना आटवो भावाक सांगता, 

“'टिटव्या, आज आनी आंबील घेवन तूं शेतांत येनाका, काल तुये 
'हाडली ती पुरो जाली! आज तूं हांगा बस आनी आवो आंगावेले मूस मार! ` 
| “बरें दादो.'' 

टिटबो दादाक सांगता आनी तो वतकच हातांत एक लाकडा मुणकुटो 
'घेता आनी आवयच्या उशाकडेन बसता. जाल्यार कितें जाता? एक मूस येता 
' आनी आवयच्या नाकार बसता. टिटवो ते पळयता आनी म्हण्टा, 

““आरे चोरा, आवो नाकार बसता? राव दाखयता तुका सारके! 
| टिटवो काडटा, आसा त्या नेटान मुणकुटो मुसाचेर मारता. तर जाता 
'कितें? मूस उडटा आनी मुणकुटो नाकार पडून आवय थाराक मरता. पूण टिटव्याक 
तें खबर ना, तो झेतान आपणे एक मूस माल्लो म्हणोन हड्डें मुखार काडून दाद 
येवपाची वाट पळयता. बर्‍या वेळान दाद येता. टिटवो सामको मुखार धांवता 
आनी सांगता, 

“दादो, दादो! हाये आवो नाकार बसलेल्या मुसाक थाराक माल्लो! ' 

आटवो जर आवय म्हर्‍यांत वचून पळय, तर आवय खंय आसा? ती 
मेल्या! आतां आटव्याच्यान सामको संताप सोंसूक जायना. आवो मेली, आता तूं 
तरी आपल्याक कित्याक जाय काय म्हण्टा आनी मेळटा तेवाटेन तोंड घेवन वच 
म्हण तो टिटब्याक घरांतल्यान धांवडायता. 

तसो टिटवो तोंड घेवन घरांतल्यान वचूंक लागता. वतां वतां तो एक 
अटंग्या रानांत पावता, तर त्या रानांत तेका एक व्हडलें माळ्याचे घर दिसता. 
टिटवो कितें करता? त्या घरांत भितर सरता. जाल्यार त्या घरांत कोण एक ना 
तेच्या पोटाक सामकी भूक लागलेली आसता. तो खावपाक कितेय मेळटा काय 
म्हण हेवाटेन तेवाटेन पळयता. जाल्यार एका कोनशाक हाडांची ही 555 रास 
पडल्या. टिटवो सामको भिता, शेर्त म्हण्टा हांगा कोण तरी राकेस रावता आसपाक 
जाय. इतक्यांत किते जाता? व्हैडल्या व्हडल्यान गरड घालीत राकेस थय येता. 
तेचो आवाज आयकनाका, टिटवो माळ्यार वयर वता आनी लिपून बसता. ' 

राकेस कितें करता? व्हडलीं व्हडलीं दांगां वडयत भितर सरता. | | 
तेका मनशाचो वास येता. हो हाव हाव करून हेवाटेन तेवाटेन पळयता. तसो 
टिटवो माळ्यार एक लात आसता ते व्हड - व्हडान डमडम करून वाजोवंक 
लागता. तसो राकेस भिता आनी विचारता, 

“कोण रे थंय? कसलो आवाज? '' 

तसो टिटवो सांगता, “हांव तो, राकेसा भाव बरकेस!'' 

बरकेस म्हण आयकनाका, राकेस अदिकच भिता. कोण म्हण काय हो 
बरकेस? आपल्याच्याकय बरो व्हड आसपाक जाय! तो टिटव्याक सांगता, 

“तूं जर खरो बरकेस, तर तुजें पोट वाजोबन दाखय! ' 

तसो टिटवो परत पयलीं परस चड जोरान लात वाजोवंक लागता. तो 
आवाज आयकून राकेस आनीकय भिता. 

““तुगे एक दांत दाखय पळोवया!'' तसो टिटवो माळ्यार आशिल्ले नांगराचे 
जोगल काडून वड़यता. 

““आवयूस! येदो व्हडलो दांत 
नेट दाखोवन परत म्हणटा, 

“तू जर बरकेस, तर तुगे एक कान वडय पळोबया!'' तसो टिटवो 
माळ्यावयलें सूप काडून सकयल वडयता, राकेस खऱ्यांनीच तो बरकेसालो कान 
समजता आनी थरथरता. एक कान येदो, जाल्यार बरकेस केदो आसतलो? तो 
आपल्याक एकाच घांसांत हाम्म करतलों, आशें म्हण चितता. पूण निमाणचो यत्न 
म्हण तो टिटव्याक विचारता, 

“तू जर बरकेस, तर तुजो एक केंस म्हाका दाखय पळोवया!'' 

तसो टिटवो माळ््यावेलो राजू काडून सकयल वडयता. आतां मात 
राकेसाची म्हातारी सामकी कुळकुळटा. तो जीव आसल्यार भीक मागून खायन 
म्हणोन फाटीक पांय लावन धांव मारता. आपलो जीव शाबूत जाय जाल्यार 
म्हण्टा, अत्तपर ह्या घरांत, ह्या रानांत येवपाचे ना. 

राकेस गेला हेची खात्री करून टिटवो बऱ्या वेळान माळ्यावयल्यान 
सकयल देवता आनी आख्खे घर भोंवन पळयता. जाल्यार किते? राकेसाल्या 
घराक सात कुडी. सातय कुडी सामक्यो सामानान भल्ल्यात. एके कुर्डीत तांदूळ, 
दुसरेंत गव, तिसरेंत मूग, चवर्थेत चणे, पांचवेंत साखर, सवेत भांगर आनी सातवेंत 


| १) 


राकेसा पोटांत कच्च जाता. तो बेश्टो 

पयर. . 
तें सगळें पळोवन टिटवो जाता सामको खोशाल. तो किते करता? 
'तसोच उठ्ठा, दार धांपता आनी घराडेन धांव मारता. दारांतच तेका आटवो 
'मेळटा. तो सामको धांपेत, धापेत आटव्याक सांगता, 

“दादो, तूं जाणा कितें जालां तें? हायें एका राकेसा भिवोवन 
' धांवडायलो आतां तेगेलें घर - पयशे, सामान सगळें आमगे जाले . चल या 
' आमी थंय रावपाक!'' 

“राकेसा धांवडायलो? कितें सांगता रे तूं? तू पयलीं अरवळ, तुज्यान 
' बरो राकेसा धांवडावपाक जाता! 
| ““हय रे दादो, खऱयांनीच तर! ह्या दोन दोळ्याच्यान तर! ' 

टिटवो सगळी खबर आपल्या दादोक सांगता. आटव्याक इल्ले इल्ले 
' खरें दिसूंक लागता. 
| “चल पळोवया तर थंय वचून, अशें म्हण्टा आनी तो टिटव्या 
बरोबर रानांत वयता. 

वचून पळय, खरेंच एक व्हडलें घर आसा आनी तेज्यो सातय कुडी 
सामान - मेथ्यान भल्ल्यात. सामको आटवो टिटव्याक येंग मारता आनी 
आपणे तुका घरांतल्यान धांवडायलेलो म्हण मनांत कांय एक वायट दवरनाका 
म्हण तेका सांगता. टिटवोय मागीर म्हण्टा, “हांव आनी तुजो राग धरता? 
तुज्या शिवाय म्हाका आनी कोण आसा ह्या संवसारांत! | 

मागीर ते दोगूय भाव त्या घरांत सुखान रावतात आनी बरो संवसार 
करून खातात. 


(ही काणी सर्गेस्त श्रीमती येसूबाय आमोणकार, आमोणें, केपें, गोंय, हिणे 
कथन केल्या.) ः 

भटणीली चवथ 


॥ 
1 
$ 


Ls गांवांत एक भट आनी एक भटीण आसतात. तेंकां पांच जाणां ल्हान 


ल्हान भुरग्यां आसतात. सामकीं गरीब ती! जेवपा - खावपाक कांयच ना. भट गांवांत | 
भोवन कोणीगेरूय भिक्षा मागून कितेय मेळटा तें मुठभर हाडून भुरग्यांक घालता. अशे | 


तरेन तीं मोठ्या कश्टांनी दीस काडटात. 


तर वर्सावळीची चवथ येता. भट किते करता? ते दिसा सकाळींच उठ्ठा 
आनी गांवांत वयता. कोणाकय गणपतीची पुजा सांगून कितेंय मेळूळे जाल्यार आयच्या _ 


दिसा तरी भीक मागपाक नाका म्हण्टा. 


तो गेलो तशीं हेवाटेन भटालीं भुरग्यां सामकीं लोकांगेर चवथीचो चल्ला तो | 


बोवाळ पळोवन तळमळ जातात. “ आई आमच्या घरी पण गणपती पुजूया गे! आई 
आमच्या घरी पण गणपती पुजूया गे! ' करून भटणीच्या सामकीं फाटीक लागतात. 


“आमी कशी करून गणपती पुजणार? आमी गरीब मनशां! आमगेर कोठे | 


पुजेक सामान आहे?' आशे सांगून ती भुरग्यांक समजायता. पूण भुरण्यां कशींच 


आयकनात. दनपार जाता, तरी भुरग्यां आपल्यालो हट्ट सोडनात. भटणीकय अशें | 


555 जाता. देवा म्हण्टा, भुरग्यांली चवथीची उमेद नाका कशी म्हणप? आनी पुरी तरी 
कशी करप? तिका सामकें रडणे येता. त्याच वेळार तिका याद जाता, आपणें एक चार 
आणे वेळा परसंगाक म्हुणून कुशीक काडून दवरल्यात म्हणून. तेचोच हाडया गणपती, 
अशे म्हणून ती येवजिता आनी भुरग्यांक सांगता, 

““पोरग्यांनो, तुमी थोडी ताळकिळ्याची नाय तर तेज्याची भाजी खुटून 
*दवरात नैवेद्याक. मी बाजारांत जावून ह्या चार आण्यांचा गणपती घेवून येते. ' 
आवयन तशें सांगनाका, पोरांक सामकी उमेद जाता. धावतात तीं भाजी 
। हाडूंक. तीं गेली तशी भटीण आंगावेलें न्हेसण सारके करता, केंसार मात्शी फणी 
'वोडटा आनी ते चार आणे घेवन बाजारांत वयता. 
बाजारांत गेल्यार तिका खूब दुकानांनी गणपती विकूक दवरिल्ले दिसतात. 
'सामके बरे बरे सुंदर! मोठ मोठे! पूण तेंचें मोल कितकें? पंचवीस... पन्नास... 
शंबर! तें पळोवन भटणीचें तोंड येदें जाता. तिका चार आण्यांक खंयच गणपती 
मेळना. कितें करतली? सामकी तोंड येदेशें करून ती घरा परतूक लागता. एका 
' दुकानदाराक तें पळोवन तिची काकूट दिसता. तो तिगेले ते चार आणे घेता आनी 
एक पांच रुपयांचो, तेतले तेतूंत धाकलोसो गणपती काडून भटणीक दिता. जावं 
म्हण्टा, देव तो! कोणाकय पुजपाची इत्सा जाल्यार आडावंचे न्ही! 
| भटीण तो गणपती घेता आनी उमेदीन घरा येबंक लागता. जाल्यार 
' जाता किते? इतल्यो सगल्यो राटावळी जाता म्हणसर काळोख जाछ्लो आसता. 
' आनी भटणीगेली घरा येवपाची वाट रानांतल्यान. कशी तरी चांचपडत ती हय - 
' न्हयशा काळखांतल्यान अर्दी वाट चलता पूण मदीं रानांत पावतकच तिका सामको 
| भ॑य दिसता. आनी काळोखय पडलेल्यान तिका मुखावेली वाट दिसना. आ! 
' आतां कितें करतली भटीण? पडली तरासांत! कोणूय जनावर आनी येवन खायत 
म्हणुनूय भय! 
| भटीण लागींच्या एका झाडार वयर चडटा आनी गणपती हातांत घेवन 
खांकोळांत बसता. सामकी येवजणेंत पडटा ती. देवा म्हण्टा, चवथय ना आनी 
बिवतय ना! पोरां बाबडीं वाट पळयता आसतलीं म्हाजीं. पोरांचे यादीन भटणीच्या 
दोळ्यांतल्यान दुकां व्हावंक लागतात. ती असो पदर काडून दोळ्यांक लागता 
लायल्यार जाता किते? तिका आपल्या हातांत गणपती आसा म्हुणून याद उरना 
आनी दोळ्यांक पदर लावंक म्हुणून ती पळय असो हात वयर करता, तो तिच्या 
हातांतलो गणपती धप्प करून सकल पडटा 
सकल झाडामुळांत कितें जाळे आसता? भटीण पळय भुरग्यांचे 
येवजिताली , तेन्नाच दोग जाण चोर, कोणालें तरी घर चोरून, बरें पोटली भर 
भांगर - पयशे घेवन येवन त्या झाडामुळांत वांटे करूंक जमलेले आसतात. भटणीक 

तें कांय खबर नासता. आतां पळय तिच्या हातांतलो गणपती धप्प करून : 
चोरां म्हऱ्यांत पडनाका. चोर समजतात कोणें तरी भुतानच उडकी मारल्या म्हणून, 
ते जीव आसल्यार भीक मागून खायन म्हणोन, तें भांगर - पयसो सगळें थंयच 
सांडून धांव मारतात ट 
बरो झिळमिटो उजवाड जातकच, घरा वचपाक म्हुणन भटीण 
झाडावेल्यान सकल देंव, तर किते? झाडामुळांत पोटलीभर भांगर पयशे पडलेले ' 
आसात. भटणीन कोणूय आसा काय म्हणून हेवाटेन तेवाटेन पळयता? जाल्यार | 
कोण ना! देवान, गणपतीनच दिल्यात आसतले म्हण्टा आपल्याक आनी ते ती 
घेता. तो गणपतीय घेता आनी घरा येता. येवन ते पयशे - भांगर ती घोवाक | 
दाखयता आनी सांगता, आपल्याक ते झाडामुळांत मेळूळ्यांत म्हुणून. मागीर _ 
तेतंले थोडे पयशे काडून ती भटाकडेन दिता. तेका बाजारांत धाडून घरांत चवथीक | 
जाय तें सामान हाडून घेता, फोग हाडून घेता, भुरग्यांक, आपल्याक, घोवाक नवे . 
कपडे हाडून घेता आनी मोठ्या थाट - माटान चवथ करता. े 
तर तेंच्या शेजाराक आनी एक भट आनी तेगेली बायल रावता आसता. 
तीं खावन - जेवन बरीं सुशेगादीन आसतात. तर ते भटणीचेर ह्या भटान मोठ्या 
थाट - माटान चवथ केली ती पळोवन सामके कुचाळे पडटात. खंयच्यान हाडलो 
ह्या भटान इतको पयसो? कशी केली चवथ येद्या मोठ्या थाट - माटान? ती किते 
करता? ही भटीण बांयचेर उदकाक गेली ती पळोवन आपूणय एक कळसो घेता | 
आनी उदकाक वयता. थंय अश्यो हांगच्यो - थंयच्यो खबरी केल्लेबशेन करून हे | 
भटणीक विचारता | 
अगे, तुमास इतका सगळा पयसा कोठे मेळूळा? कोठून आणला तुमी 
ह्या सगळ्या वस्तू 
ही भटीण बाबडी आसता सामकी सादी - भोळी. ती घडलेली सगळी 
खबर हे भटणीक सांगता. ते बराबर ती भटीण किते करता? आपूण एक आंगार 
बोतरें न्हेसण न्हेसता आनी बाजारांत वयता. आनी चार आण्यांचो गणपती सोदूंक 
लागता. तर ते भटणीक सगळे बाजारकार वळखतात. तिका कोणूच चार आण्यांचो 
गणपती दिवंक तयार जायनात, वयल्यान पांच रुपयांच्या गणपतीक धा रुपया 
सांगतात. ही भटीण किर्ते करतली? मुकाट्यांनी धा रुपया दिता आनी पांच 
रुपयांचो गणपती घेता. घेवन ती तशीच काळोख पडला अशें करून त्या रानांत 


204 गांवरान 


येता आनी त्या झाडार चडून बसता. 
बरे राती, आदले सारकेच ते चोर, लोकांलीं घरां चोरून बरें भांगर - 
 पयशे घेवन येतात आनी त्या झाडां - मुळांत बसून वांटे करूंक लागतात. ती 
भटीण तें सगळें पळयता आनी वयल्यान हातांतलो गणपती धप्प करून सकल 
वडयता. तर आज ते चोर सामके शादूर आसतात. धप्प करून आपल्या मुखार 
कितें पडलां काय म्हुणून ते बारीकसाणेन पळयतात, तर गणपती. हैं कोणूय पूण 
म्हण लागले आमकां भिवोबन आमगेली लूट चोरून व्हरूंक जायें म्हुणून कारस्थान 
करता. वांटे करतालें तें भांगर - पयशे ते थंयच सांडटात आनी झडझडीत वयर 
चडटात. जाल्यार झाडा खांकोळांत ती भटीण बसलेली तेंकां दिसता. 

“कालचे गोडयेन आज परत येयल्या आमगेली लूट चोरुन 
व्हरूक?” अशें म्हुणून ते दोगूय चोर ते भटणीक धरून बरो येतिश्ट पेट दितात. 
तिचें तोंड सुजता, दांत झडटात, हांत - पांये मोंडटात. तशीच ती रडत - परवत 
त्या झाडामुळांत कशी तरी उरलेली रात काडटा. मागीर सकाळ जातकच भोकयां 
घश्टत घश्टत घराकडेन येता. 

बायल बरें भांगर - पयशे घेवन येतली म्हणून घराकडेन भट तिची वाट 
पळयत आसता, पूण बाबड्याची निराशा जाता. बायल पयशे सोडूच, उलट 
हात - पांये मोडून घेवन घरा येयलेली आसता. तेका तिडक मारता, तो तड़क 
राजागेर वयता आनी राजाक सांगता, 

“जा सायबा... राजा सायबा, आमच्या राज्यांत जी चोरी जाली, ती 
त्या भटान आनी भटणीन केली आहे. त्यांच्याकडे चोरयेच्या सगळ्या बस्ती 
आहेत!'' 

तें आयकनाका, राजा आपल्या शिपायांक सांगता, वचात आनी त्या 
भटाक आनी भटणीक धरून राजदरबारात जाता तितले बेगीन हाडून हाजीर करात! 

ते बराबर शिपाय वयतात आनी ह्या भट भटणीक धरून हाडून राजा 
मुखार उबे करतात. राजा भट - भटणीक सामको वडीर काडटा. तुमकां इतकें 
भांगर - पयसो खंय मेळळो तें बच्यान सांगात म्हण्टा. तशी भटीण घडलेली 
सगळी खबर राजाक सांगता. राजा म्हण्टा, 

“तू हें सगळें खरेंच सांगता म्हुणून हांवे विस्वास कसो दवरप? 
तशी ही भटीण राजाक सांगता, 

““राजासायबा, देवाच्यान... गणपतीच्यान तर मी खोटें बोलत न | 
तुमास खात्री कारायची तर त्या दुकानदाराक विचारा. त्यांनीच मज पांच रुपयांचा 
गणपती चार आण्यात दिला आहे! ' | 

राजा मागीर त्या दुकानदाराक राजदरबारांत हाजीर करात म्हण्टा. शिपाय 
तेका हाजीर करतात. तो हे भटणीन सांगलेली खबर खरीच म्हुणून सांगता. तसो | 
राजाक विस्वास जाता. तो ह्या भट भटणीक सोडून दिता आनी ते मेळळे तें भांगर 
- पयशे तुमीच दवरात म्हणून सांगता. नंतर राजा शिपायांक सांगून त्या फर्टीग | 
भट-भटणीक शंबर चाबकांची ख्यास्त दिता आनी अत्तपर केन्ना फर्टीगपणां करचीं 
नात म्हणपाचें तेचेंकडल्यान वदोवन घेता. | 

हीं दोगांय भट - भटीण मोठे उमेदीन मागीर घरा वयतात. तेंची गरीबी | 
सोंपता. मुखार तीं दर वर्सा आपलीं चवथ गडगडाटान करतात. | 


छः 
(ही काणी श्रीमती कुशावती आमोणकार, आमोणें, केपें, गोंय, हिणें कथन केल्या.) 

मानगें आनी कोलो 


> आसलेलो भट, तो सदाच देवाले पुजे दुसऱ्या गांवांत वच. तर कितं 


जालें? दोनय गांवांमदी एक न्हय आसलेली. ते न्हंयचेर पूल ना, सांकोव ना, कांय 
एक ना. न्हयेंतल्यान चलोन वचपाचें. 

एका दिसा बरो व्हडलो हुंवार येयलो आनी ते न्हंयेत एक मानगें आसलेलें, 
तें हुंवारार सुक्यार पडलें. आतां तें वयतलें कर्शे उदकांत? तें येबजूक पडलें. 
इतल्यांत ते वाटेन पळय तो भट वयतालो, तेचेर मानम्यांली नदर पडली. आं! बरें 
जालें! मानम्यान येवजिलें. 

“आरे, भटमामो, भटमामो, खंय वयता तूं? 

“हांव देवा पुजेक वयता पलतडीन. 

“म्हाका मात्शें उदकां व्हरोन वडय पळोवया, पांये पडटा तुका दोनय 
हातांनी! 

तर्शे म्हणटकच भट भिलो. 

“तुका उदकांत वडय आनी तुर्ये म्हाका खायलो जाल्यार? | 

“रे भटमामो, खरेंच खायना तुका हांव! दोन दोळ्याच्यान तर! उपकार 
करून म्हाका उदकांत व्हरोन सोड! 

मानगें सामकें लाळ - गोळ्याक येयलें. भटा मागीर मानग्याची काकूट 
दिसली. तेणें तें लूंड घेयलें माथ्यार, आनी उदकातं देवलो. 

पावलभर उदकांत पावनाका, भटान म्हटलें, 

““मानगेंकाक, हिंगा दवरितां तुका हांव. ' 

“ना रे भटमामो, मातशें पयल्यान पावय. 

भट आनी मात्सो मुकार गेलो. धिपरभर उदक येयलें. 

““हिंगा दवरिता तुका मानगेंकाक.'' 

“नाका रे, आनी मात्शें पयस पावय.'' 

भट आनी इल्लो उदकांत गेलो. कमरभर उदक येयलें. 

““हिंगा दवरिता तुका. '' 

“आनी मात्शें पयल्यान दवरी.'' गळेभर उदक येयलें. 

““हिंगा दवरिता तुका. ' 

“मात्शें पयल्यान... 

तोंडां उदक येयलें. तरी मानगे पयल्यान म्हणत आसा. तेगे बेत जालो 
भटाक खावपाचो. भटा खंय खबर आसा हें? 

' 'मानगेंकाक, तोंडां उदक येयलें मुगो? हिंगा दवरिता तुका 

“ना, आनी मात्शे पयल्यान.'' हेगे चालूच आसा. 


| ११ 





इतक्यात तेवाटेन येयलो कोलो. तेणे ते नाटक पळयलें. असलीं नाडपणां 


तेका समजूंक वेळ जायो? तेणें म्हणले, 

“आरे आरे भटामामो, तुका खातो म्हरे तें मानगे. '' 

कोल्यागे उलवणें कानार पडनाका, 

भटान आनी वेळ केला? मानग्याक थिंगाच वडयलें आनी येयलो धांबोन 
वयर. तो वयर येतकच कोल्यान कितें केलें? भटाल्या ह्या पोल्यार, त्या पोल्यार 
दोन लायलीं आनी तुगे कामाक तूं चल सांगलें, भट गेलो धांबोन. 

मानग्यान सामको दाव धल्लो कोल्याचो. कशें खातो आपूण तेका? तेणे 
वाट लायली, नाजाल्यार हाव कांय बरें, भटाक खाता आसलेले! 

कोलो खंय वयता, कसो खावपा मेळटोलो आपल्याक? मानगें चिंतत 
आसा. आं! म्हण लागलें, घोलींत बेबकां खावपाक येतो कोलो बरो, थंयच 
धरतलें तेका हांव! गेलें आनी ल्हवू घोलींत वचून बसलें. इतक्यांत कोलो येयलो, 
हेवाटेन तेवाटेन घोलींत शेंपडी घालीत, बेबकां चाळयत. हैं बोग्गी बरें घोलींत 
बसलां. 

` कोलो येता, शेंपडी घालीत. हे घोलींत ते घोलींत, ते घोलींतल्यान हे 
घोलींत! मानग्या म्हऱ्यांत पावनाका, तेणें घट्ट धरलें, शेपीक. घट धरनाका, 
कोल्या कळूळें हें मानग्याचेंच काम म्हण? तेणें कितें म्हटले? तर, 
““पळय, शेंप म्हण कुराडी दांड्या धल्लो! कूंय, कूँय! शेप म्हण कुराडी 
दांड्या धल्लो! कूय कूय! 
जालें! हेका मानम्याक खरेंच दिसलें. तेणें दिली शेप सोडून. कोलो कितको 
शाणो? म्हुणोंक लागलो, 


““आदूदीन कोलो, बुद्धीन भोलो, 
मानग्याआका नाडून गेलो! 


आ, हा! मानग्याक जाता पिकासांव! आतां कशे खातो आपूण? कोलो 
रुमडा फळां खावों वयता थंय धरतलें आपूण, अशें म्हुणोन बुद्धी केल्यो आनी 
दुसऱ्या दिसा रुमडा मुळांत गेलें. रुमडां पातळ, मेळटा तर्शी पडलेली. सगळी 
राशी केलीं आनी ते राशींत भितर वचून रावलें. कोलो येयलो सदचे बशेन, रुमडां 
खाबपाक. जाल्यार रुमडां एके राशीत जालेलीं दिसतात. कोल्या दुबाव आसा 
मानग्याचो . 


““सदूदां रुमडां पात - पातळर्शी उरतालीं, 
आज दाट दाटर्शी पडल्यांत! 


अशे म्हुणोंक लागलो कोलो. जाल्यार किते जालां? मानम्याल्या नाकापुडां 
मुखार लायलेलीं रुमडां मात्शीं उस उस जातात. कोल्या नदर गेली. तेणें म्हटले, 


“सदूद रुमडां उस उसशीं जातालीं, 
आज बोगी - वोगशीं आसात!” 


कोल्यान अशें म्हणनाका, मानग्यान एकदम फुस्स केलें. सगळीं रुमडां 
कोल्याचेर फांफुडलीं. कोल्यान वेळ केला? धांव! 

मानग्याक सामको राग येयलो. कशे खातो आपूण? आं! आतां तेगे घरांत 
वचून खायल्यार! दुसऱ्या दिसा उठलें, कोल्या घरांत गेलें आनी ल्हवू रावले. 

कोलो असो भोंवपा गेलेलो. दिसभर भोंवलो आनी सांजे येयलो घराडेन. 
पूण कोल्या सामको दुबाव आसा मानग्याचो. तेणें कितें केलें? तर म्हुणोंक लागलो, 

““ओ घरा, ओ घरा! 
सदूदां घर ओ म्हण्टालें, आज ओ कशे म्हणना?'' 
घर आनी ओ म्हण्टा? पूण कोल्याली तकली! तेगेलीं उलवणीं आयकनाका, | 
मानग्यान 'कॅव्व्‌' केलें. कोल्यान आनी ताप केलो ना. गेलो, पेत्रोल घायलें आनी 
लायलो घरा उजो. मानगें लांसोन, फडफडोन मेले. घर गेल्यार जाता, कोल्यागेलो 
जीव वाचलो न्हू ! 


4 
ह 
f 


E 
(ही काणी श्री. भिकारो गांवकार, कर्ल, केपें, गोय, हांणी कथन केल्या.) 

कटी 


कुंडेकुस्कूट 


एङ ज 
एन आसता भट आनी एक आसता भटीण. तीं सामकी गरीब आसतात. 


जेवपा-खावपाक कांय नासता तेंकां. भट असो खंयीय, कोणागेरय भिक्षा मागता 
आनी मेळटा तें घरा हाडटा. पूण जाता किते? तेका आसतात सात जाणी चेडी. 
एका फाटल्यो एक. तेंच्या मुखार भटा ताटांत खंय कितें पडटा? तेका बाबड्याक 
सदूदां उदक पिवन न्हिदचें पडटा. 

तर एका दिसा कितें जाता? भटाक भिक्षेक गेह्लेकडेन एक मापभर तांदूळ 
मेळटात. तांदूळ पळयनाका, भटाक सामकी पोळ्याची रूच येता. जायते दीस 
जाले म्हण्टा, पोटभर कांयच खालें ना. आज म्हण्टा, बायलेक ह्या तांदळांचे पोळे 
करपाक लायतलों. हय. पुणून पोळे केले म्हणून त्यो कली आपल्या तोंडांत खंय 
पड़पाक दितल्यो? एका परस एकट्यो येतल्यो खावपाक धावन. तेन्ना बायलेक 
म्हण्टा सांगतलों, सगल्यो चेडी न्हिदल्यो म्हण्टकच तूं पोळे काड म्हण. भट येवजिता 
आनी घराकडेन वचून बायलेकडेन तांदूळ दिता आनी म्हण्टा, 

“हे बग गे, सगल्यो चेडी न्हिदल्यो म्हण्टगर ह्या तांदळाच्या पिटाचे तूं मस 
पोळे करून दे!'' 

भटणीक अशें55 जाता. भुरग्यांक उपाशी दवरून घोवाक कशे खावंक 
दिवप. पूण कितें करतली? घोवान सांगला म्हण्टकच करचे पडले ना? ती तांदूळ 
फुगत घालता. चेडी घरांत ना तें पळोवन ते वांट्टा. बरे पीठ करता आनी लिपोवन 

दवरता. मागीर तिळसांज जायनाका इल्लो कितें पेजे-निवोळ आसलेलो तो सातूय 
चेडींक वांटून घालता आनी न्हिदात म्हण्टा वचून. | | 

चेडींक लागता दुबाव, आज आवय बेगीन न्हीद न्हीद कित्याक करता 
काय म्हण! कितेंय पूण हेतूंत गूढ आसा म्हण त्यो चितता. त्यो वोगीच न्हिदलेले 
बशेन करूत दोळे धांपतात. भटीण येवन पळयता, जाल्यार चेडी हांथूणार घोरेतात. 
जांव म्हण्टा न्हिदल्यो चेडी, आपूण म्हण्टां आतां करतली पोळे. 

भटीण वता आनी रांदनीत उजो करून पोळे करूंक बसता. बरें कैल 
तापनाका, ती पयलो पोळो घालता. चळूळ55 करून आवाज येता. तो व्हडले 
चेडीच्या कानार पडटा. ती उट्ठा रांदनीकडेन येता जाल्यार आवय पोळे करता. 
ती म्हण्टा, “आई, चळूळ55 चूळूळ55 काय करतेस गे? मस दे! 

भटीण बेगी-बेगीन तो पोळो काडटा आनी तिका दिता आनी सांगता. 
“हे बग, आनी दुसर्‍या कुणास दाखवूं नको, तूंच खा!'' चेड कितें करता? बरो 
तो पोळो खाता आती दुसरे भयणीचे बोमलेर इल्लो कुडको व्हरून दवरता. तशी ती 
उट्ठा आनी आवय म्हऱ्यांत येता आनी ““चळूळ55 चूळूळ काय करतेस गे आई? ' 
म्हण विचारता. आवय काडटा आनी दुसरे पोळो तिका दिता आनी हेर भयणींक 
दाखयनाका हां म्हण्टा. पूण त्या चुळक्याच्यान खंय रावू येता? ते तिसरैंक उठयता.... 
अर्शे करून सातय चेडी पोळे खावन वतात. 

भटणीगेले जाल्ले आसतात सारके सातच पोळे. ते सातय चेड़ींनी खाले. 
भटाक खंय किते उल्ला? भट सामको उमेदीन पोळे खावंक म्हण येता आनी थंय 
कांयच ना तें पळोवन खंकाळ जाता. बायलेचेर फुलयता दोन-चार थापटां. 

“तूस सांगितले व्हते म्हगे मी, पोरीस पोळे देवूं नको म्हुणून? आऽऽ! 
आनी मस एक तुकडा बुसून ठेवला नायी? या पोरीसच टाकतो आतां कोठेतरी 
नेऊन! ' | 

दुसऱ्या दिसा भट कितें करता? उट्ठा आनी हातांत एक कुराड घेता आनी 
सातय चेडीक सांगता, येयात म्हण आपल्या फाटल्यान, आपूण रानांत लाकडां 
मारूक वता, तुमी थंय भाजी खुटात म्हण. भटागेलो कावो चेडींक खंय खबर 
आसता? त्यो वयतात बापय फाटल्यान. 

तर रानांत एकीकडेन बरी ताळकिळ्याची भाजी आसता. भट म्हण्टा, 
तुमी हांगा भाजी खुंटात, हांव थंय55 वयल्या रानांत लाकडां मारता. सांजवेळ 

' जाली म्हण्टकच हांव येतां तुमकां व्हरूक. आनी भूक लागल्यार तुमकां, हे55 थंय 
' जांबळा आसात जांबळींक. तीं खायात हां. चेडी ' बरें ' म्हण्टात आनी लागतात 
` भाजी खटूक. 
हेवाटेन भट किते करता? वयल्या रानांत वता, थंय एका झाडाक एक डबो 
' बांदता आनी उठून घरा येता. वाऱ्याचेर किते जाता? तो डबो हालता आनी ह्या 
खांद्याचो त्या खांद्याक ढबूब करून आदळटा. चेडीच्या कानांचेर भाजी खुट्टा 
थंय तो आवाज पडटा. तेंकां दिसता, बापूय लाकडां फोडटा तेचो तो आवाज 
म्हणून. ती बरीं सुशेगाद रावतात. 
भाजी खुंटून खुंटून चेडींक येता वाज. त्यो अशीं जांबळा खातात, चुन्ना 
` खातात. करून वेळ काडटात. करतां करतां काळोख जाता. पूण बापूय येचना. 
पळोवया म्हण्टात कितें करता तो बापूय? व्होटणींत तशीच भाजी घेतात आनी 
` आवाज येता त्या झाडामुळांत वतात. जाल्यार बापूय खंय आसा? एक डबो मात 
` आसा फुटको, झाडाक बांदलेलो. तेंकां कळटा बापायन फटोवन रानांत सोडलें 
` म्हुणून आपणांक. बाबडी होऽऽ होऽऽ करून रडटात. रडून रडून दोळे सुजतात 
सामके तेंचे. 
आतां म्हण्टात किते करतलीं? रडलें म्हणून भागता? रानांत जाला काळोख. 
` कशेय तरी हांगाच्यान भायर सरूंक जाय. नाजाल्यार कोले-वाग खातले आमकां. 
त्यो सोदतात वाट. जाल्यार तेंकां रानांतल्यान भायर सरपाची वाट मेळना. सामक्यो 
त्यो चलून चलून जार जातात. इतल्यात तेगेली पळय जी धाकटी भयण, इल्लीशी 
बावली कशी आसता तिका पयस एक दिवो दिसता. 
““आका55 ! आकाऽऽ ! बग, बग! तिकडे बग, एक दिवो पेटतो! शेर्त 
तिथे कोणाचें घर असणार! 
व्हडलो सवूय भयणी पळयतात जाल्यार खरेंच एक दिवो पेट्टा. “चल 
या! या!?' म्हण्टात. आनी चलून त्या घराकडेन पावतात. तर तें घर सामकें बरें55 
व्हडलें आसा, बंगलो कसो. कोणालें काय देवा? आमकां कोणें धरून मारलें 
बिरलें जाल्यार, घरांत भितर सरतात म्हण! भीत, भीत, एक-मेकांच्या हाताक 
हात धरून तीं भितर सरतात. जाल्यार त्या घराक सात कुडी आसात. सामकी एक 
कूड तांदळान भरल्या.. दुसरी गंवान... तिसरी चण्यान... चवथी मुगान:. आनी 
सातवी कुंड्यान भरल्या. बरेंऽ5 म्हणटात कोणा गिरेस्ताले घर. आमकां मेळूळ्यार 

म्हण्टा सुशेगादीन हांगा रावपाक जातले. 

त्यो दपत-दपत घरभर भोंवतात.. जाल्यार कितें? त्या घराक एक माळो 
आसा आनी त्या माळ्यार एक राकेस न्हिदला आनी घोरेता. हीं सामकी पव्ठयनाफुडें 
थरथरतात. पूण मागीर तेंकां कळटा, अशे कडकडून काम भागचें ना म्हण. कितेय 
तरी करून ह्या राकेसाक हांगाच्यान धांवडायल्यारच आमकां ह्या घरांत रावपाक 
मेळटलें म्हण. त्यो कितें करतात? रांदनीकडेत वतात. बरो एक व्हडलो हांडोभर 
तेल खतखतायतात आनी सातय जाणां धरून व्हरून त्या राकेसाच्या आंगार 
बोततात. राकेस आसात न्हिदांत. तेका कितें जालें म्हण कांयच कळना. आंगार 
खतखतीत तेल पडनाक, तो “ आवयऽ5! आवयऽ5!'' करून बोब मारीत रानांत 
धावता. 

राकेस परत घडये येत म्हण तीं दोन दीस वाट पळयतात. पूण राकेस येना 
आतां म्हण्टा हे घर आमकां पडलें, राकेस काय हांगा अत्तपर येवचो ना. तेन्ना 
आमी ह्या घराच्यो कुडी एक एकट्याक वांटून घेवया आनी हांगाच रावया. 

व्हडल्यो सवूय भयणी किते करतात? आपल्याक तांदळांची - कड्डणांची 
बरी बरी कूड आसा ती घेतात आनी निमाणे भयणीक कुंड्याची कूड दितात. ते 
धाकरें नहीं, सांगता ते आयकता. तर व्हडल्यो भयणी आप-आपल्या कुर्डीतले 
तांदूळ-मूग किते आसा तें काडटात, इले इहं विकतात आती जाय जाय तें बरें बरें 
हाडून खातात. बरें बरें न्हेसतात. 

धाकले भयणीक बाबड्याक कांय ना. तें कितें करता? इल्लो इल्लो कुंडो 
सुपांत घेवन आसुडटा आनी पुडाक पळय जी कितें कणी-तूस उरता ती शिजोवन 
खाता. तेका न्हेसूंक बी काय ना. ते घालून येयलेल्या बोतराचेर आसा. 

स्यो भयणी किते करतात? तें कुंडो उस्तीता नही? कुंड्या कुडींत रावता 
नही? त्यो तेका नांवूच 'कुंडेकुस्कूट' दवरतात आनी येयतना वयतना “ये कुंडेकुस्कूट, 
किते करता गो? कितें उस्तिता गो?'' म्हणून तेच्यो तावल्यो-बावल्यो करतात. 

हें बाबडें कितें करता? आपल्याक वायट दिसलां म्हणून दाखयना, तर 
काय ना गो आका, सांजे जेवणाक इल्ले तांदूळ आसुडटां!'' अशें म्हण्टा. 

पूण भयणी जाणांत, हेचेकडेन तांदूळ नात, तर तें कुंडो आसुडटा म्हणून. 
“आसूड, आसूड हां बरे!” अशें म्हणून ह्यो तेच्यो बकच्छायो करतात. तर अशे 
तरेन चलता. एका दिसा कितें जाता? कुंडो पळय कुंडेकुस्कूटान आसडूक काडलेलो 

तेतूंत तेका दोन भांगराचीं पोवनां मेळटात. तेका अजाप जाता, तें आनी कुंडो 
उस्तिता. जाल्यारऽऽ किते? त्या कुंड्यांत माणकां कितकीं, पोवनां कितकीं, मोतयां 
कितकीं.... जायतें सामकें पुरवून आसा. राकेसान दवरलेलें ते! आनी तेतूंत एक 
लाकडाचो बरो मोर आसता. कुंडेकुस्कूटाक कळटा तो मोर उडपाचो म्हुणून. तें 
काडटा तीं माणकां-मोतयां आनी तो मोर आसलो तसो कुंड्यांत पुरयता आती 
वोग्णी बरे रावता. जायते दीस वतात. 

एका दिसा शेजारच्या गांवांत जात्रा आसा म्हण कुंडेकुस्कूटाच्या भयणींच्या 
कानार पडटा. त्यो भांगर-शिंगर घालतात आनी सांजवेळाचेर जात्रेक वचूंक भायर 
सरतात. वतना कुंडेकुस्कुटाक उलो मारतात आनी कितें म्हण्टात? तर, 

“येऽ कुंडेकुस्कुटा, जात्रेक येना गो तू? 

““हांब आनी हीं पिंजले बोतरां घालून जात्रेक खंयचे? तुमी वचून येयात, 
हांव राखतां घर! तें म्हण्टा. 

कुंडेकुस्कूट बेश्टेंच परवून दाखयता. भयणींक खरें दिसता. त्यो वतात 
उठून जात्रेक. फाटल्यान कुंडेकुस्कूट उठ्ठा. थोडीं पोवनां घेता आनी बाजारांत 
वता. आनी तीं पोवनां दिवन बरो एक उंची जरीचो शालू घेता, पायाच्या नाकटापासून 
माथ्याच्या केंसांमेरेन आपल्याक अळंकार घडोवन घेता आनी घरा येता. 

घरा येवन बरें सगळें भांगर - शिंगर, अळंकार घालता, शालू न्हेसता, बरे 
केंस वळयता, नटता आनी त्या लाकडाच्या मोराचेर बसून तेची चावी घुंवडायता. 

“'भुर55 मोरा, पाव जात्रे!'' कुंडेकुस्कूट म्हण्टा. तसो मोर जो उडटा, तो 
बदूद शेजारच्या गांवांत जात्रेंत वचून थारता. 

कुंडेकुस्कूट सामकें पळोवंकच पडटा. सगल्यांक सामको झगझग. चकचक! 
दिवे कितले, उजवाड़ कितको! खाज्या मांड कितके, खेळण्या मांड कितके, 
कपड्या मांड कितके, फुलाकारां कितकी... कांकणकार कितके! आनी लोक 
म्हण एक जात्रेक आस्सा, सांगपाचो न्ही!' 

कुडेकुस्कूट थंय पावलेले तेन्ना नाटक चलतालें आनी सगळो लोक माटवांत 
बसून नाटक पळ्यतालो. कुंडेकुस्कूट किते करता? आपणे बरोबर थोडीं मोतयां 
न्हे्ीं आसतात, तीं शिंपडायत मोरार बसून माटवांत भितर संरता आनी बदूद 
देवळाच्या कळसाचेर वचून मोर उबो करता आनी नाटक पळोवंक लागता. 

हेवाटेन लोक नाटक-बिटक विसरतात आनी ही कोण सामकी देव 

लोकांतली रंभा आयली काय म्हण्टात जात्रेक आनी तिका पळोवंकच पडटात.. 
आनी लोकाच्यो सामक्यो झुंड्यो कुंडेकुस्कुटान शिंपडायलेंली मोतयां पुजोवंक. | 
भयणीय धांवतात तेगेल्यो. तेंकां मोरार बसलेले राणयेचें तोंड वळखी - वळखीचे _ 
कशें दिसता. त्यो कितें म्हण्टात एकमेकांक? तर, “ये आका, हे राणयेचें तोंड | 
आमच्या कुंडेकुस्कुटासारकें दिसता म्हुगो! आमगे कुंडेकुस्कुट बी न्ही म्हुगो ते? '' 

““पिश्यार पडलां तूं? कुंड्याकुस्कूटाकडेन इतलें भांगर-शिंगर आनी इतलें 
बरें कपडे खंयचे? तें आसा जेवणाक पातिशेर! 

““आनी तेचेकडेन बरो असलो मोर आसा? 

“ते बसलां आसतलें घरांत कुंडे उस्तीत!' 

एक एकटी भयण मनांत येता तें उलयता. दीस उजवाट्यार नाटक सोपता. | 
कुंडेकुस्कूट परतें मोरार बसून सगल्यांच्या माथ्यावल्यान भुर्र$5 करून उडून वता. 
बता तें रोकड्या रोकडें आपल्यागेलो सगळो शिरंगार देंबयता. तो मोर लिपयता 
आनी आसले तशें बोतरां न्हेसून न्हिदता. 

भयणी येतात आनी तेका उठयतात आनी पळयलेलें तेचेपरस चड तिखट- 
मीठ लावन तेका खबरी सांगतात. जाणा काय म्हण्टात, आज जात्रेक किते घडले 
ते? एक कोण सामकीं म्हण्टा, देवलोकातली रंभा येयेलेली जात्रेक मोरा बसून. ती 
येतना सामकीं मोतयां शिपडायत येयली! सगल्या लोकांच्यो सामक्यो तीं पुनोवपाक 
झुंड्यो पडल्यो. आर्मीय थोडी पुनयलीं. तूं जात्रेक येयल्यार कांय बरी तुकाय 
मेळचीं नासलेली मोतयां? 

“म्हाका आनी खंयची जात्रा? ... आनी म्हाका बरी मोतयां मेळटात थय 
इतल्या लोकांमदीं?'' 

कुंडेकुस्कूट नाटकां करता आनी भयणींक खंरें दिसता. हेका आनी ते 
लुटीत कोण खातलो काय म्हण्टात? आमकांच दोन मोतयां मेळटा म्हटल्यार 
नाका शेवट जालो. तीं मुमुरखीं हांसतात आनी दुसऱया दिसा सांजेची पांच जातनाच 
नटून थटून बेगी-बेगीन जात्रेक वतात त्या मोतयां आशेन. जाल्यार ते दिसू 
तर्शंच घडटा. अशे तरेन जात्रेचे स दीस सोपतात आनी सातवो दीस येता. 

हेतूंमदी किते जाता? त्या गांवचो राजपुत्र सदूदां जात्रेक येता. ह्या भयर्णीच्या 
मनांत तो सामको भरता. त्यो तेणें आपल्याक पळोवपाक जाय म्हण बेश्टयोच तेचे 
फुडें करतात. पूण तो खंय तेका पळयता? तेची नदर घुंबन घुंवन वता कुडेकुस्कुटाचेर 

` आनी कुंडेकुस्कुटाचें म्हण लक्ष नाटकात खंय आसा तर! तेचेय दोळे परते परते 
` राजपुत्राचेरूच आसतात. | 
जात्रेचो सातवो म्हणजे निमाणो दीस 'सोंपनाका, कुंडेकुस्कुटाक वायट 
दिसता, आतां आनी आपल्याक हो राजपुत्र परतो केन्ना पळोवपाक मेळचो ना 
म्हण. तें पळय अशेंऽ अशे मात्शें गोंदळिल्ठे, तो तेका जाता वेळ घरा पावपाक. 
भयणींक कळत म्हणून तें बेगी-बेगीन सगळो शिरंगार देंवयता, पूण चुकून तेचो 
कपलाचो भांगतिळो तसोच उरता. 
भयणी येतात आनी तेच्या कपलावेलो भांगतिळो पळोवन म्हणटात. 
“आगो, कुंडेकुस्कुटा, हो तिळो कोणे दिलो तुका? _ 
तशे तें तेंकां तड़कां सांगता, “किते सांगू आका तुमकां? त्या सकयल्ल्या 
वाड्यावेली म्हातारआज्जी येयलेली. तिणें तो कपलार पाडलो म्हाज्या! 
“कपलार पाडलो? तुका कळटा जाल्यार आमच्याय पाड पळोवया! 
कुंडेकुस्कूड “ बरेंऽ5'' म्हण्टा आनी बरें तेल तापयता आनी तेचो एक 
एक थेंबो भयर्णीच्या कपलार दवरता. जाल्यार तेच्या कपलाक येता गरगरीत 
फोड. तश्यो त्यो हाय55 हूय55 करून बोंब मारतात आनी एक जावन कुडेकुस्कुटाक 
बरोच पेट घालतात. कुंडेकुस्कूट मुकाट्यांनी सगळो मार खाता. 
थोडे दीस वतात. आतां भयणींक घराकडली याद येता, आवयची याद 
येता आनी तीं घरा वचपाचें थारायतात. सगळ्यो भयणीं कितें करतात? आपआपले 
कुडीतलें सामान विकतात, ते बरे पयशे घेतात, थोड्यो घरा व्हरून वस्ती-सामान 
घेतांत आनी बच्यो न्हेसून करून घरा वचूक भायर सरतात. 
| कुंडेकुस्कुट किते करता? आपल्यालीं बोतरां चिता घेता, तेतूंत तीं सगळी 
मोतयां -पोवनां लिपयता आनी तीं सामकीं रेब्यांत-गुंवांत बुडबुडायता. आपूण 
एक भाणशिरें न्हेसता आनी आपल्या आंगाक रेबो-गू लायता आनी तेचेबरोबर 
चलूंक लागता. जाल्यार भयणी तेका ' हूं हूं घाणं येता... घाण येता! पयस राव 
.. पयस राव! करतात. 
वाटेर मेळटल्यांक आपल्या घराची वाट विचारीत भयणी वचूक लागतात. 
जाल्यार तेंकां एक रान लागता आनी त्या रानांत कांय चोर लिपलेले आसता. ते 
धरतात व्हडल्या सवूय भयणींक आनी तेंचो सगळो पयसो - वस्ती, आंगावेले 
कपडे बुसून बुङूडून घेतात आनी तेंकां नागड्यो-गवरी करतात. 

निमाणें फाटल्यान येतल्या कुंडेकुस्कुटाक जर धरूक वच, तर तेका सामक्यों 
गुवाच्यो घाणी -गुठूठाणी मारतात. “शी! शी! घाण... ! सामकें बुरस खंयचेकडले ! ti 
अशें म्हणून ते तेका सोडून दितात. | 

तर रडत रडत आंगाक झाडांची पानां-साली बांदून एकदाच्यो सवूय १ 
घराकडेन पावतात. घरा जर पाव, तेंकां पळोवन भटाच्या कपलाक आठयो पडटात. 
आयल्यो म्हण्टा पिडा आपल्याक आतां खावंक! वयतना आंगार बोतरां तरी 
आसलेलीं, आतां तिंवूय नात! भटणीक मात आपल्या चेडींक पळोवन उमेद 
जाता. घळूळ करून तिच्या दोळ्यांतल्यान दुका व्हावंक लागतात. इतक्यांत भटाची | 
नदर फाटल्यान दपतल्या कुंडेकुस्कुटाचेर वता. 1 

“‹दपतेय कशाश? मी दाखवतो तूज सारकें! .. सगळी घाण घेवन आली 
आहे इथे!” | 

भट काडटा तेच तिचेर एक लाकडाचें वांसूट शेंवटिता. तशें तें जमनीर | 
पडटा आनी तेचे पोटलेंतर्ली पोवनां - मोतयां, भांगर-शिगर सगल्याक शिंवरता. 
सगळीं पळोवंकच पडटात. कुंडेकुस्कूट मागीर सगळी खबर आवय-बापायक 
सांगता. तेंकां उमेद55 जाता. तीं कुंडेकुस्कुटाक सामकीं खांक्यांत घेवत पोशेतात. 

इतक्यांत राजागेलो परधान थंय पावता. तेच्या बरोबर शिपायांनी त्या 
चोरांकय धरून हाडलेले आसतात. परधानाक पळयनाका, भट भिता, हें आनी 
आपल्याचेर कसले लचांण आयलां कांय म्हण्टा. पूण परधान तेका सांगता, 

'भटमामो, कांयच भिनाका. तुजेर कसलेच लचांण येयलेलें ना! म्हाका | 
राजान आमगेल्या राजपुत्राखातीर तुगेली धाकटी चेड मागूंक धाडला, तिच्या 
ध्यासान तेणें अन्न-उदक सोडलां...! आनी हे पळय चोर आसात म्ही, तेणी | 
तुगेल्या व्हडल्या सवूय चेडीगेलें सामान चोरलेले, तेंकां आमी आज धरल्यात. | 
तेच्या आमी पाळटेरच आसलेले, तेणीं राज्यभर लोकांक नाका केलेले. आज | 
तुगेल्या चेडीं निमतान तेंकां धरपाक मेळ्ळें!'' 

भटमामाक सामकी उमेद जाता, तेगेले वल्लेतय धरना आनी सुपांतय धरना! 
तो मागीर मोटे उमेदीन कुंडेकुस्कुटालें राजपुत्राकडेन लग्न लावन दिता. 

लग्नाचो सगळो खर्च, थाट-माट राजा करता. भटाक काय एक लागना.तो 
फक्त कुंडेकुस्कुटाक व्हरून माटवांत उबो करता इतकेंच. 

लग्न जावन कुंडेकुस्कूट आपल्या घोवाबरोबर, म्हणजे राजपुत्राबरोबर 

एवपाक वता. हेवाटेन राजा चिंतता, आतां भट आपल्यागेलो वेय जालोना? तेणें 
आपल्याबरोबरचे परमाणें आसूं नाका? तो किते करता? तेका एक बरो व्हडलो 
बंगलो बांदून रावपाक दिता. भाट-बेंस दिता 

मागीर भट त्या आपल्याक दिल्ल्या बंगल्यात, भटणीक घेवन आनी 
व्हडव्या सवूय चेडींक घेवन रावता. मागीर कुंडेकुस्कुटान हाडलेली सगळी माणका- 
मोतयां विकून व्हडलो वेपार करता आनी आपूणय बरो राजा जाता. नंतर तो बरे 
स भुरगे पळोवन व्हडल्या सवूय चेडीगेलेंय लग्न लावन दिता. 


(ही काणी सर्गेस्त श्रीमती येसूबाय आमोणकार, आमाणें, केपें, गोंय, हिणें कथन 
केल्या.) 

घन्नी 







न राजा आसलेलो, तेगेले सात जाण कुंवर आसलेले. बरे | 


न्हवरे. राजान एका दिसा तेंकां बऱ्यो बायलो पळोवन लग्न केलें. लग्न केल्यार, 
रिती परमाणें तेणें व्हडले सुनेक घन्नी केली आनी तिका रांदपाक लायली. ती घन्नी 
म्हण्टकच तिगे घोव बुदवंत. घन्नीन रांदप, घर, गोठो-शेण सांबाळप आनी बुदवंतान 
भायलें सगळें, बाजार - सांत पळोवप. दोगांय तीं घरा, जाल्यार बाकी सवूय 
कुंवर आनी तेगे बायलो शेतां वयताल्यो, वावरा वयताल्यो. चल्लां! जाल्यार वर्साचो 
एक म्हयनो सगळीं उपार्शी. व्हडले सुनेक येश ना! 

राजान तिका काडली आनी हुसरे सुनेक घन्नीपण दिवन रांदपाक लायली. 
जाल्यार दोन म्हयने उपाशीं ... तिसरेंक लायली... चवथेक... पांचवेक... सवेक 
कोणाकच जय जायना. | 

राजान अशे येवजिर्ले, आनी आतां म्हणलो सातये सुनेक घन्नीपण दिवन | 
पळयतलों. बरो सांजेवयलो जेयलो - खायलो आनी तिका आपोवन हाडली. 
“बाये'', म्हुणोक लागलो, “तुका हांव एक गोश्ट सांगता, ती तुज्यान करूक 
जाता जाल्यार पळय।'' 

' “किते? कसली गोश्ट?'' 

तर राजा म्हुणोक लागलो, “' हायें सवूय सुनांक घन्नीपण दिवन पळयलें, 
पूण तुमी इतलींय सगळीं कश्ट करता आसतना पोट काय सारके भरना, वर्साक 

दोन - तीन म्हयने उपाशीं तीं उपाशीच उरतात. तेन्ना हे फुडें तूं रांद. ' 

ते बराबर तिणें सांगलें, “हांव घेतां घन्नीपण, पूण किते? सबंद कुटंबान 
हांब सांगता तें आयकुवंचें पडटलें, ना तर हांव रांदना! ' 

राजान रोकड्या रोकडें आपल्या सगळ्या कुंवरांक आनी सुनांक आपोवन 
हाडलें आनी सांगलें, बाबा अशी अशी खबर, तेन्ना तुमी ही पळय तुमगे भावज 
कितें सांगता ते आयकयात. 

सगळ्यांनी “बरें? म्हणलें, तशें ते कन्येन कितें सांगलें? तर तुमी दर दिसा 
वावरासाकून सांजेचें घरा परततना, तुमकां पळय जें किते मेळटा, लाकूड जाल्यार 
लाकूड, फातोर जाल्यार फातोर, पान जाल्यार पान. दोळ्यांनी पळय जी किते 
वस्त दिसता ती, अमुकच म्हणनासतना घेवन घरा येवंची पडटली. खाली हातान 
म्हण्टा, तें कोणेंच येवंक जायना! 

सगळीं तयार जालीं. तर दुसर्‍या दिसाच्यान ही धाकटी कन्या रांदपाक 
लागली. रांदपाक लागल्यार हियेन कितें करप? तर ती धरून घरांत सगळे पदरा 
लोक, पंदरा - लोकांक तिणे पंदरा मापां तांदूळ मेजून काडले जाल्यार, पंदरा मुठी 
मारप, एका बुडकुल्यांत घालप आनी कुशीक दवरप. आनी हेवाटेन हीं लोक 
कामाक गेलेलीं तीं कितेंय लाकूड मेळ्यार लाकूड हाडप. बडी मेळ्यार बडी 
हाडप. कांयच मेळूळेंना जाल्यार, एक फातोर तरी हाडप. 

धाकटे कन्येन आदींच सांगून दवरलेलें आसा, फातोर हाडल्यार हिंगा... 
लाकूड हाडल्यार थिगा... सावळ हाडल्यार माडामुळांत... तर चालूच आसा 
तेंगेळें ते. तर हीं पळय चार म्हयने उपाशी पडपाचीं तीं दोन म्हयने सुबेज जेयलीं 
त्या वर्सा. हे मूठभर तांदूळ दर अण्णाट्याक कुशीक काडटा न्हू ती, ते उरले! 

तर अशेतरेन चलता. चलतां चलतां एका दिसा एके सुनेन किते केले? ती 
भुरग्या दुदाक लागून बेगीन येवपाची, तिका कांयच मेळूळेंना हाडूंक, आनी घन्नीन 
तर सांगला, कितेंय पूण हातांत धरून हाडूंक जायें, रिकाम्या हातान येवपाचें ना 
म्हणोन. उतर तर दिला, आ! कितें करतली? तिणे अशें पळयलें, जाल्यार एक 
कोण हागलेलो तो गुवा थापो थंगा आसा. तिणें तो बरो खोल्यांक गुटलायलो 
आनी हाडलो आनी सांगले घन्नेक, आज आपल्याक कांयच मेळूळेंना, हो पळय 
कोण हागलेलो तो गू मेळूळा. तोच हाडला आपणं. 

““ह॒य? कांय नजो! हाडूं. 

उठली आनी घन्नी भितर गेली आनी तिणें एक गाडगो हाडून तिका दिलो 
आनी सांगले, 

“तो थापो ह्या गाडग्यांत घाल, बरें तेचें तोंड खोले धांपून गच्च बांद आनी _ 
भायल्यान पावळ्यांत हुमकळावन दवर.'' घन्नेन सांगलेलें परमाणे तिणे केले. 

तर आसा. एक एक फांतोर करून दारांत फांतरांची बरी व्हडली रास 
जाली, लाकडांची व्हडली रास जाली, सावळीची रास जाली. 

कांय तेपान लाकडांक गिराक येयलें. पूण राजाच्यान म्हणजे मांवाच्यान 
तीं दिवपाक जायनात आनी तिगे घोवाच्यानय दिवपाक जायनात. तिगे घोव म्हणजे 
तो सातवो कुंवर, हरशीं घरा बुदवंत, पूण तेज्यानय उतर करपाक जायना. घन्नीन 
सांगून जाल्लीं न्हू तीं लाकडां! तेणें बायलेक सांगलें, तर बायलेन ती एक हजार 
रुपयांक विकलीं. ते पयशे काडले घरांत अडी - अडचणीक दवरले. 

कांय तेंपान लोकांक घराचे गुन्यादींक, आडे बांदपाक बी फातर जाय 
पडले. तर लोकांक कळूळें हेंगेर फातर आसात म्हुणोन. त्या फातरांक गिराक 
येयलें. ते पयशे मेळळे. 

हेवाटेन थोड्या दिसांनी सावळीक दर येयली. ती एकडेन जाल्ली सगळी 
सावळ घन्नीन विकली आनी पयशे घेतले. ते खर्चाक मोडले. 

एकल्या कोणा गांवच्याक तिसालाचो गू जाय जालो वखदाक. तो बाबडो 
सोदता सोदता, पूण तेका खंयच मेळना. तेका, कोणें तरी सांगले, ' राजा घराडेन 
नासलेली वस्त मेळटा. '' तो येयलो सोदीत, बुदवंताक विचारलें तेणें, तिसालाचो 
गू आसा काय म्हुणोन. 

“हय. आसा, पूण आमगे दिवपाची ती घरकान्न!' 

घरकान्नीडेन उलवणी केलीं. तिणें सांगले, ' दिवपाचीच वस्त, पूण पांचशे 
रुपये. 

पांचर्शी जाल्यार पांचशीं, वखदाक तर जाय. व्हयलो तेणें तो पांचशें 
रुपया दिवन. ते पयशे मेळळे. 

तर अशे तरेन हिंगे घन्नीपणांत तीं उपाशी म्हण्टात ती नात. आनी येयलेलो 
गेलेलो लोकय तिका वश जाता. रोयलेलेंय पिकता आनी कोणाकय पांच पयशे 
मागल्यारय दिता. अशे तरेन एक सात - आठ वरसां बरी गेलीं. तितल्यान बापूय 
जाण्टो जावन मेलो. तो मरतकच हेंगे घरांत घोशी सुरू जाल्यो. हीं सगळी कितें 

येवजूंक लागलीं, तर आमी सगळ्यांनी दिसभर घोळप आनी हेणी दोगांय घोव - 
बायलेन घरांत बसून खावप? खरेपणान घन्नी कितें करताली? तर इतल्याय इस - 
पंचइस लोकांक रांदताली आनी बुदवंत हांगा - थंय वचोन सगळें हाडपाचे - 
इकपाचें तें येरांजार करतालो. पूण बाकी सगळ्या भावांक आनी तेगे बायलांक 
तेंचो राग माल्लो. आमी कश्ट करप - आनी हेणी बसोन खावप? अदी बरो हेका 
बुदवंताकच जितोच मारल्यार बरो! तेका मारलो म्हण्टकच बायल आपोआपच 
देशार पडटली! येवजिलें तेणी सगळ्यांनी एकडेन जावन. 

बुदवंत कितें करतालो? तो रातचो माळ्यार वयतालो. घराडेन बी 
न्हिदनासलेलो . गोंडो केल्यार गोंड्यांत. शेत केल्यार शेतांत. तेगेलें किते ना किते, 
चालूच आसा. तेका एका म्हातारेन सांगले, 

“पुता, तुका तुगेले भाव मारूंक पळयतात.'' 

““अर्शे? कितें करतलो? मारूं मारल्यार!'' 

अशे म्हणलें तेणें, पूण उठलो आनी वचून एक केळ मारली. तिची बरी 
कांडी हाडून आपूण न्हिदता त्या माळ्यार दवरली, तिचेर पांगरुणें घातले. एक 
धंया गाडगो हाडलो, तो कांडयेचे तकलेडेन दवरलो. वयर एक कांबळ घातली 
आनी बरो भाव कितें करतात, कशें मारतात तें पळोवपाक लिपोन बसलो. बरे 
राती हे भाव, बरे व्हडले भाले घेयले हातांत आनी येयले मारपाक. येवन माळ्यांच्या 
कंडांतल्यान तावज मारलें तेणी. जाल्यार ती केळी कांडी. तेतूंत फस्स फस्स 
करून भालो भितर वचों लागलो. हेंकां काळखांत तो भावाकच तोपला दिसलो. 
ते म्हुणोंक लागले, 

““पळय हो बुदवंत सुखार आसलेलो, म्हुणोन कशी भाली वयता ती 
फस्स फस्स करून हेच्या आंगांत भितर! 

तर त्या केळीकांडयेचो रोस बी व्हांवता. हेंकां दिसता तेचें रगतच व्हांवता 
म्हणोन. | 
कांडयेक सगळ्याक तोपून तोपून ती ती भाली त्या धंया गाडग्याचेर पडली, 
ते बराबर भक भक करून धंया गुळे सकल कंडांतल्यान गळोक लागले. एकट्या 
भावाच्या तोंडांत ते पडले. 

“आरे, बुदवंता मेंदू सामको गोड म्हरे! खावन खावन बरो गोड जाहलो 


| १ 

पळोवया म्हुणोन हेर भाव फुडें सरले. 

““आरे, खरें म्हरे! 

सवू जाणांनी तें पुरतें धंय खायलें आनी बुदवंत मेलो, आतां आनी जितो 
ना तो, अशे म्हुणोन उठोन घरा येयले. तेंच्या फाटल्यान होवूय लिपलेल्या थिगाच्यान .._ 
उठोन घरा गेलो आनी बायलेक सांगले, आतां हे फुडें तुरवे रांदपाक जायना म्हुणोन. 
हेंकां भावांक कांयच खबर ना. हे भाव आनी ती तेंगे बायलो सदचेबशेन वावराक 
वचांक जर भायर सर, तर घन्नीन रांदलें ना. आनी हो बुदवंत घरांत न्हिदोन आसा. 
ते एकमेकांच्या तोंडा - तोंडाक पळयत वावराक भायर सरोन गेले. ते गेले तशे 
बुदवतान बायलेक सांगलें, 

““आज हें तुगेलें घन्नीपण सोड! घर - दार सगळें तेच्या सुवादीन कर, 
आमी उठोन देशांतरा या! खंयच्याय देशाक आमचे पोट भरता थंय या. हेणी 
आनी आमकां मारून वडोवूंक नाका आनी तेणी घोळून आमचे पोट भरूकय 
नाका. 

तीं दोगांय उठलीं मार्गाक लागलीं. तर गेलीं... गेलीं... गेलीं आनी खंयच्या 
एका राज्यांत पावलीं. थिंगा एक धंदो केलो आनी सुखान रावोंक लागलीं. दोगां 
तीं! कितके जाये तैका? हाताकय पूट आसा आनी रोयलेलेंय बरें पिकता तेचे! बरें 
घर बांदले, चार कवाथे रोयले, कुळागर केलें... बरीं करून आसाय तीं. 

हेंगे किते जालां हे वाटेन? कितें आसले तें एक दोन बरसां बरें खायलें, 
घन्नी गे सत्वान जालें तें. मागीर घन्नी वचनाका, सत्व गेलें आनी हे उपाशी पडले. 
कोणू लोकय बी तेकां दारांत उबो करून घेयना आनी जापूय करना. आनी ताळ्यार 
नीसूय घालना. कितें करतले? हातींत पयसो ना, न्हेसपाक न्हेसण ना, जेवपाक 
अन्न ना, केंस मारतलो म्हटल्यार बुसोन हेंचेडेन कांयच ना! हे भीक मागो गेल्यारय 
कोण हेंकां भीक घालना आनी रोयल्यारय हेंगें पिकना! हेणी कितें केले? एकट्या 
भावान एक धोलकें घेयलें आनी बडयत वचोंक लागलो, फाटल्यान सगळी भुरावळ. 

अशें कोणाल्याय दारांत, गांवांत धोलकें बडयतकच कोणूय कितें, एक 
मूठभर तांदूळ दिवप, ना तर एक चार आणे दोन आणे दिवप. तेचेर ह्या धा - बारा 
लोकांचे बरें पोट भरता? काडटा वळवळे सामके पोटाक. 

हेवाटेन ह्या बुदवंतान आनी धन्नीन किते केल्ले आसा? घराडेन बरो पाट | 
केल्लो आसा आनी तेतंल्यान शीत वाळलेलो तो पेजेनीस सोडललो आसा. तो 

व्हांवन वयतालो पळय तो, दिस्त हेंकां सांपडलो. तीं सगळीं जाणां पोटा भुकेक 
तो ल्हेबत मुखार सरलीं. तीं हेगेल्या घराडेन पावलीं. तर घराडेन कुळागरांत सामकीं 
पेरां - केळीं लांबतात. पोटा भुकेक तीं लागली खावोंक. घन्नीगेल्यो दासयो 
आसाय, मानाय आसाय वावराक, भाट राखोंक. तेणी तें पत्ठयलें. ह 

““शूत्‌त! कोण थय? ' 

म्हुणोन तीं तेंकां तापोवंक लागलीं. सामकीं बडीर काडोंक लागली. घन्नीन 
तें पळयलें. ती वळखली तेंकां, केन्नाय पुणोन तीं आपल्या पांयाडेन येती म्हुणोन 
जाणा आसली ती. तिणें घोवा आपोवन हाडलें. तोवूय वळखलो तकां. आनी हीं 
हेका पळयनाका, लागली धोलकें बडोवंक, नाच करूक आनी आपल्याक कितेय 
पुणोन भीक घाल म्हणोन हात करूंक लागलीं सगळीं. 

तर हेणी दासींक सांगून बरें कडकडीत उदक तापयलें, हेंकां सगल्यांक 
न्हावपाक लायलें, म्हाल्याक आपोवन भावांची खाडां - बोडां तासून निवळ 
करून घेतलीं. दासींक लावन बायलांच्या केंसांक तेल - पाणी केलें. तेंकां सगल्यांक 
नवी न्हेसणां न्हेसूंक दिलीं. मागीर बरें जेवण वाडले. भायरच वाडलें. तेंकां 
आंगणांत. तर जेयता आसतना ह्यो बायलो फुतफुतूंक लागल्यो. आमगे एक जाव 
आसलेली, सारकी हियेचेच सारकी! 

घन्नीन किते इचारलै? तर, 

““मेली ती तुमगे जाव? 

हेंकां कांयच सांगों येना. वोगीच रावल्यो त्यो. तेवाटेन जेयता आसतना 
भाव किक्ते म्हणटात? तर, 

““आमगे एक भाव आसलेलो, सारको हेच्याच सारको!' 

“तो मेलो? 

` बुदवंतान इचारलें. हे कायच सांगों शकनात. आनी एकेवाटेन जेयतात हे 

भकाभका करून. सामकें फेट भरून जेयले. ते जेयतकच बुद्वंतान तेंकां म्हणले, 

““आतां खंय वयतले तुमी? 

“आमी आनी खंय वयतले? तुगेल्याच भाटांत आमी कितेय वावर करून, 
मानायपण करून आनी पोट भरतात." 

“ना, म्हाका कामेरी-मानाय बी कोण नाका, आसात तेच खूब आसात. ' 

“ना भाटकारा, आमी आनी खंय बयतले? हांगाच रावतात. तुगेल्याच 

भाटांत किंतैय वावर करतात... तूं आमकां पगार दिना जाल्यार जाता, पोटाकच 
कितें घातल्यार पुरो!'' 

सामके सगळे जाण तेच्या पांयां पडोक लागले. वळखले ना ते तेका, भाव 
` म्हुणोन. तो आतां सामको राजा जाले आसता न्हू! 

भाव पांय धरनाका, हेणें किते सांगलें? तर तुमी आपल्यागेर रावतात 
जाल्यार तुमकां हांव मोठेपण दिवंचो ना. तुमगे बायलांनी, पार्टी घेवपाचीं, तुमी 
खोरें - कुदळ घेवपाचें आनी ह्या माडांक आळीं काडपार्ची... भाटाक भर 
मारपाची... आळीं काडपाचीं. असलो धंदो करतात जाल्यार रावात हिंगा. आनी 
तुमकां हांव पगार दिवपाचो ना. फकत दोन वेळचे जेवण मेळटलें. इतल्यार तयार 
आसल्यार रावात. कितें करतले? हैंका गेल्यार दारांत कोण घेता? जाले ते तयार, 
बुदवतान मागीर भावांक एक एक पिकास आनी एक एक खोरें दिलें आनी भावजांक 
एक एक पारें. तें घेवन तीं थय वावर करून आपलें पोट भरूक लागलीं. 


5 
(ही काणी श्री. जानू गांवकार, कर्ल, केपे, गोंय, हाणी कथन केल्या.) 

ख्य 2. 





Na आत 
# तएव ५ 





वाग आनी सोंसो 


ए. | Fo शिळे 
( राजा आसलेला, तेगल्या राज्यांत एकूच उदकाचे तळें आसलेले. 


तर तें तळें राखोंक तेणे एक सोंसो दवरलेलो. कोणूय जर चोरून उदक पिवकाक 
येत तर तेका बडोवपाचो. फुकट उदक दिवपाचें ना, पयशे दिल्यार उदक दिवपाचे. 
आशी राजान तेका वर्द दिलेली . 

तर बरे दीस जाले, सोंसो राखता थंय तळें. तर सोश्यान किते केला? 
तळ्या देगेर एक पाटी लावन दवरिल्या, कोणूय जर पयशे दिनासतना ह्या तळ्याचेर 
उदक पिवंक लागलो तर तेका मार पडटलो म्हुणोन. इतकें करून तो आपूण 
लिपोन बसला, कड्डांत तळ्यादेगेर . 

एका दिसा एक वाग येयलो उदक पिवपाक त्या तळ्याचेर. तेणे ती पाटी 
बी पळयली. पूण वाग तो मदांत. तो किते म्हुणोंक लागलो? तर, 

“प्या उदकाचे बरे पयशे दिता हांव? राजा बरो येयला पयशे सोदपी ? 4 

देवलो सकल तळ््यांत आनी लागलो उदक पिवंक. तसो सोसो गेलो 
तोचच वागाच्या शेंपीक फाटल्यान घट्ट धरलो आनी लागलो बडोबपाक, 
आपल्यागेले बेतकांठयेन. सामको बडयता बडयता. बडोवन बडोवन सोश्यान 
वागाचे फाटीच्यो सामक्यो काती काडल्यो. वागाच्यान सामको सोसूंक जायना 
जालो मार. तेणें एक नेट दिलो आनी सोंशाचे हातींतल्या शेप सोडोवन घेवन धांव 
मारलो. वाग धांवता मुखार... सोंसो फाटल्यान... वाग धांवता मुखार... सोसो 
फाटल्यान... बरो वेळ धांबन सोसो परतलो तळ्यार, पूण वागाक खबरच ना. तो 

धांवतच आसा. 

श्चिंगा कितें जालां? वाटेर एक सावडी कामत मल्लां आनी त्या कामतांत 
नडटा. आनी तेगे कांबळ थंय मेरेर आसा. वाग गेलो तोच ते कांबळींत लिपलो. 
तर सोंशा भंयान तो ते कांबळींत फरफरीत हागलो.  _ 

बरो वेळ रावलो थंय ते कांबळींत वाग लिपोन. मागीर आतां आनी सोंसो 
येना अशें येवजून तो ते कांबळींतल्यान भायर सरलो. भायर सरतना तेणें त्या 
सावड्याक कितें सांगले? तर, 

“दादो, ही कांबळ व्हर आनी तूं व्हाळांत धूय, तुका जायत्यो कुल्लो 
मेळटल्यो. पूण कितें? त्यो वागा गुवाच्यो म्हणोन मात तुये बायलेक सांगोंक 
जायना. सांगलें जायत तर तुका हांव खातोलों!'' तर तो सावडी बरो आपल्यागेल्या 
कामतांत दिसभर नडलो आनी सांजे घरा वयतना तो ती कांबळ घेवन व्हाळार 
गेलो. व्हाळार वचोन जर तेणें ती कांबळ अशी55 उदकांत सोड, तर किते? 
सामकं आसा नासलेल्या थंयच्यान कुल्ल्या भिरें येवन दसले तिका. 

सावड्यान तितक्योय सगल्यो कुल्ल्यो धल्ल्यो. एक मोठ्ठं पाटेंभर जाल्यो 
त्यो. घेतल्यो आनी गेलो घरा. तो सावडी? किते? केन्नाच आविश्यांत एक कुल्ली 
म्हण्टा ती धरून घरा हाडपी नही. तो मनीस आज पाटेंभर कुल्ल्यो धरून घेवन घरा 
आयला म्हणटकच बायलेक आजाप जालें. 

“आज तुका ह्यो इतक्यो कुल्ल्यो कश्यो मेळूळ्यो? खंयसान हाडल्यो 
तुर्ये? ' तिणे घोवाक विचारलें. 

“हे... ना. अश्यो मेळूळ्यो... हार्वे धल्ल्यो. आज सकाळसान हांव 
कुल्ल्योच धरतालो. ' ' सावडी बायलेक सांगूंक लागलो. 

नाच्च! म्हाका खरें कितें ते सांग, ना जाल्यार तुगे ह्यो कुल्ल्योच हांव 
तुका रांदून वाडपाचेर ना!” 

अशें करून त्या सावड्यागेलो आनी तेगेल्या बायलेगेलो बरोच वेळ वाद 
चल्ली. आनी वाग सगळें आयकता, काळखांत कावटेक रावन घराच्या. 

“आज म्हाका लग्न जावन ह्या घरांत येयल्यार इतकीं बरसां जालीं, तुयें 
केन्नाच एका दिसाक एक कुल्ले चीप बुसोन धरून हाडलें ना. आज तुका खंयच्यान 
इतक्यो कुल्ल्यो मेळूळ्यो तें सांगचेंच पडटलें, ना तर तुगे कुल्ल्यो तूंच रांदून 
खा! 

बायलेन सामको हट्ट धल्लो. सावडी कितें करतलो? तेका बायलेक खरें 
ते सांगर्चेच पडले. 

| वागा गुवाच्यो कुल्ल्यो महुणोन कळनाका, सावड्यागेले बायलेन त्यो 
काडल्यो आनी शेंवटून मारल्यो आनी आपल्यागेली सदची कडी केली. मागीर 
दोगांय जेयलीं - खायलीं आनी न्हिदलीं तीं वोग्गी. न 

बागान तें सगळें आयकलें - पळयले आनी उठोन नीटूट सावड्यागेल्या 
कामतांत गेलो आनी लिपोन बसलो. 

दुसरो दीस जालो. सावडी सदचे बशेन फाल्यारच उठलो. बायलेन भुती 
करून दिलेली ती घेतली आनी गेलो कामत नडोक. तो थंय पावनाका, वाग गेलो 
धांवोन तेका खावपाक. 

“आगा, तुका सांगलें म्हगा, वागा गुवाच्यो कुल्ल्यो म्हुणोन बायलेक 
सांगनाका म्हुणोन आनी तरीय आसतना सांगलें म्हगा तुये राती तिका? आतां 
तुका हांव कसोच दवरिना, तुका हांव खातां! 

सावड्यान ते बराबर किते सांगले, 

“खाता म्हरे खा! तुज्या ताब्यांत पडलो तर खरो हांव. पूण किते? तू 
म्हाका तोंडाडेन खायनाका, भोकाडेन खा पयलीं. हांव असो एके चुंबळीक तकली 
लावन भोक वरशें करून रावतां.'' तर सावड्यान कांबळीची एक चुंबळ केली, 
तिका तकली लावन भोकटें वरशें केलें आनी आपल्यागेली कांस सोडली. 

“खा म्हाका आतां वागदादो!” खा म्हणल्यार कितें जालां? साबड्यागेलो 
भोकापुडो हुकू हुकू जाता. वागाक तें किते म्हुणोन कायच कळळे ना. 

““आगा सावड्या, कितें जाता तुका? किते करता तूं असो? ' 

“क्रते सांगों तुका वागदादो, काल हांये संशा पोरां बेश्टींच गिळलेलीं, 
तीं भायर सरतात!'' 

सांश्यालीं पोरां म्हणोन आयकनाका, वागाक भल्लो थरथरो. 

““सावड्या दादो... सावड्यादादो, मात्शें घट चेंपून धर! हांव पळटा 
हांगाचो! हांव हें थंय मेरेन पावसर तेंकां सोडनाका!' 

बागान सामको जीव आसल्यार भीक मागोन खायन म्हणोन थयच्यान 
धांव मारलो. अत्तपर आनी तो त्या साबड्यागेल्या कामतांतय केन्ना येयलोना 
आनी त्या तळ्यारय तेणें केन्ना पांय दिलो ना. 


ह 
(हो काणी श्री. जानू गांवकार, कर्ल, केपें, गोंय, हांणी कथन केल्या.) 

कोलो आनी म्हातारो 





एन गांवात एक म्हातारआजो आसता. तो सामको गरीब. तेका ल्‍ 


खावपाक कांयच नासता. तो हांगा - थंय कितेंय मेळटा कांय म्हण भोंवता. तर 
किते जाता? वयतां वयतां तेका एक झाड मेळटा. तो त्या झाडाक बरें उदक 
घालता. उदक घालनाका, ते झाड बरें व्हड जाता आनी तेका बरीं फळां लागतात. 

फळा बरीं तांबडी जायनाका, कसलीं कांय म्हण पळोवपाक तो एक फळ 
काडटा आनी तोंडांत घालता. जाल्यार तेका तें बरें गोड लागता. आं! म्हण्टा, बरीं 
फळां! बाजारा इको ब्हयल्यार कितेय पयशे मेळटले! अशे म्हण्टा, बरी पिकलेली 
तितकींय फळा काडटा आनी बाजार घेवन वयता. तीं फळां आसतात डाळंबाचीं. 
बाजारां व्हरनाका लोक उपट्यो घालून तीं घेतात. म्हातारआज्याक बरे पयशे 
मेळटात. त्या पयशांनी तो आपल्याक जायें तें सामान घेवन येता आनी बरो रांदून 
पोटभर जेयता. आशें तो सदूदां करता. 

एका दिसा किते जाता? थंय कोलो पावता. तो पिकलेलीं तितकीय डाळंबां 
खावन वयता. दुसऱया दिसा सकाळीं उठोन जर आजो झाडां मुळां यो तर एक्कूय 
पिकलं डाळिब ना. आ! कोणें व्हयलीं डाळंबां? कोणूय पूण चोर येयला आसतलो! 
राव म्हण्टा, आज बरें दिता तेका चोरूक. म्हातारआजो उठ्ठा आनी झाडामुळांत 
बरी गच्च वय करता आनी काळोख पडटकच थंय लिपून बसता. बरी रात जायनाका, 
कोलो येता. तर झाडामुळांत वंय आसा. कोलो हेवाटेन तेवाटेन चेंपता खंयीय 

वाट मेळटा काय म्हणोन वंयेंत भितर सरपाक. आजो पळयता. आरे, चोरा म्हण्टा, 
बरी डाळंबां जाय तुका? येता आनी कोल्याच्या ह्या पोल्यार त्या पोल्यार दोन - 
चार थापटां फुलयता. थापटां पडनाका कोलो लागता सामको पांयां पडूक. 

“'आज्यो, म्हाका मारनाका रे! आमी दोगांयनीय बरे करून रावया. तूं 
आतां जाण्टो जाला न्हूं, तूं सुशेगादीन घरां बसोन राव. हांव सगळें काम करता. ' 

कोल्यान तशें सांगनाका, आजो तेका सोडटा, मागीर ते दोगूय बरे रावतात. 
आजो कितें करता? बरो दिसभर हांथरूणाचेर न्हिदोन रावता आनी कोलो सगळे 
काम करता, डाळंबां काडोन बाजारांत व्हरोन विकता, रांदता. वाड़टा... उदक 
हाडटा... चल्ला! 

एका दिसा कोलो सदचेबशेन डाळंबां इकोंक वयता आनी येतना आपल्याक 
एका पांयांक चप्पल घेवन येंता. आजो तेका घरा येतकच विचारता, 

“'कोल्यो, हैं चप्पल कोणां हाडलां रे? 

“म्हाका हाडलां तें आज्यो हाये.” 

“तुका? तूं खंय वयता तर रे चप्पल घालोन? 

“वय म्हणजे? तुका सोयरिके वयता हांव आज्यो. तुका आतां लग्न करो 
नाका? 

“म्हाका लग्न? तूं किते पिश्यार पडला कोल्यो! म्हाका आनी ह्या जाण्टेपणांत 
कोण चेडूं दितलो?'' 

“ते तुका कित्याक पडलां? तुका लग्न केलो म्हणटकच जालें? 

कोलो उठ्ठा, एका पायांक चप्पल घालता आनी वयता आज्या सोयरिकेक, 
तर वयतां वयतां एका राज्यांत पावता. थंय कितें जातां? राजाल्यो बच्यो सात 
जाण कन्या आसात आनी म्हणयेचेर तांदूळ घालून त्यो दारांत बच्यो वेचूक 
बसल्यांत. तेंच्या मुखावेल्यान कोलो बर्‍या नेटान वचूक लागता. तेका पळोवन 
त्यो म्हुणूंक लागतात, 

““ये कोल्यो, आज बरो नेटान चप्पल बी घालोन खंय गेलो रे? 

“हंंव त्या55 गांवांत गेल्लो सोयरिकेक, आमगे राजपुत्राल्या! '' 

““आमकांय बी पळय म्हरे एक बरीशी सोयरीक. 

“हय? तशें जाल्यार आमगेल्या राजपुत्राकडेनच तुमगेले एकटेली सोयरीक 


कऱया!' 
“ही धाकटी कन्या आसा ती आमगेल्या राजपुत्राक सारकी फावोशी 

कोलो वेळ करना, राजाकडेन ताबडतोब उलोवणीं करून लग्न थारायतां, 
म्हूर्त काडटा आनी उठून घरा येता. येवन म्हाताऱ्याक सांगता | घा 

““आज्यो, तुगे लग्न हाये राजाले कन्येकडेन थारायलां, आयतारा देंवकारें, 
आनी सोमाराक लग्न! ' | 

म्हातारो सामको कडकडटा. आपूण एक कांय नासलेलो गरीब, म्हातारो! 
आनी ह्या कोल्यान राजाले कन्येकडेन आपलें लग्न थारायलां म्हणजे किते? रावोक 
एक घर बुसोन ना आपल्याक. राजा कळूळ्यार आपल्याक जिवानशी मारून 
वडयतलो. तसो कोलो तेका सांगतां, “तूं कांयच भिवनाका आज्यो, हांव दिस्त 
करता सगले! ' 

सोमारा दीस उजवाडटा, म्हाताऱयाक घेवन कोलो लागता वचूक, राजाल्या 
घराकडेन. तर वाटेर लागता एक न्हय, न्हंयक येयलेलो आसता हुंवार. कोलो 
म्हाताऱ्याक सांगता, न्हयेच्या धडेवेल्या एका झाडाक घट गोळोव मार आनी राव 
म्हण, आपूण किते करपाचे तें करता. तसो म्हातारो झाडा गोळोव मारून रावता. 
कोलो उठ्ठा आनी नीट राजागेर वता आनी राजाक सांगता, 

“किते सांगूं तुका राजधनया? न्हवर्‍या बराबर येतालो तितकोय लोक, 
सामान - वाजंत्रां हुवारांत व्हांवोन गेलीं. न्हवरो एकटोच उल्ला! न्हंयेचे धडेर झाडाक 
गोळीव मारून तो आसा!'' 

राजा बेगीबेगिन वता. पळय जाल्यार खरेंच कमराक एक फाळी गुटलायल्या 
आनी झाडाक गोळोव मारून एकटो मनीस आसा. सामको रेब्यान बुडबुडला. 
राजा किते करतलो? म्हुर्ता वेळ तर बता. तसोच शिपायांक सांगून, तेका सकयल 
देवयता आनी तशातसो हाडून तेचें कन्येकडेन लग्न लायता. राजा खंय 
म्हातारआज्याचे पिकले केंस दिसल्यांत? रेब्याचेर ते सगळे लिपतात. 

लग्न लायता आनी व्होर परतता. व्होर म्हण कितें? सगळे व्हंकले लोक, 
न्हवऱ्यागेलो कोण ना. आसा तो एक कोलो. तो कितें करता? फाटल्यान बाजंत्रां 
बी वाजयतात आनी आपूण मुकार फोगेट्यो लायत वता. लायतां लायतां तो 
पावता मुकार, लोक उरतात फाटल्यान. तर थंय वाटेर एक राकेस आसता. तेगेलें 
एक व्हडलै घर आसता. कोलो बुद्धी करता. थंय वयता आनी सांगता, 

“'दादो, राकेसा भाव बरकेस येता हेवाटेन. तेगे आवाज पळय केदो मोठो 
तो! तूं हांगाच्यान खंय तरी पळ, नाजाल्यार तुका तो कसोच दवरपाचेर ना, 
खातलो!'' 


फोगेट्यां - वाजंत्रांचो आवाज, गड गड आयकोंक येता न्हूं रे? राकेसाक 

खरेंच दिसता. धांवता आनी वता बरकांक. कोलो किते करता? त्या बरकांचेर 
घालता करड, लायता उजो. राकेस हायूय करूंक पावतना, हुयूय करू पावना. 
फडफडून मरता. मागीर कोलो उठून राकेसा घराच्या दारां उबो रावता. बरो नेटान 
व्होर भितर घेता, सगळ्या सोयऱयांक बसपाक जागो बी दिता आनी सांगतां की 
रागार जायनाकात, तुमकां सगल्यांक रांदून जेवंचें पडटलें म्हुणोन, कित्या तर 
न्हवऱ्यागेलो सगळो लोक, चाकर - नोकर हुंवारांत व्हांवोन गेले म्हुणोन. कामाक 
कोण एक उल्लोना. 
सोयऱ्यांक बाबड्यांक खरेंच दिसता. किते करतलीं? लागलीं वावरूक. 

कोण सान्न मारता, कोण उदक हाडटा, कोण लाकडां पुंजायता, चल्लां! लोक 
घरभर बोवाळटात, तेंकां एका कुडींत तांदूळ मेळटात, एका कुडींत गंव, एका 
कुडींत नाचणो, एकेंत चणे, एकेत मूग, एकेत भांगर आनी एकत तर पळय, 
सगळीं हाडांच हाडा! लोक सामकी भितात, फाटीक पांय लावन धाव मारतात. 

राजाली कन्या बाबडी कितें करतली? कोल्यान फटयलें म्हण कळूळे 
तिका. पूण बापाय म्हऱ्यांत परती कशी वयतली? लज न्हूं ? रावली तशीच 
म्हातारआज्या फुड्यांत. तर आसा, खाता - जेयतात, कितेंय कामधंदो करतात, 
आसा बरे तरेन चल्लां सगळें. तर एका दिसा कोलो किते चितता, आपणे हेचें लग्न 
केलें म्हणोन हीं आपल्याक मानतात जाल्यार पळोवया म्हुणोन. तो दुर्येत जाता, 
सामको कडकडोन जोर भरता तेका. पूण तेची कोण वासपूस करनात. म्हातारआजो 
आनी कन्या बरीं सकाळीं उठोन च्या करून पितात, पेज करून जेयतात पूण 
कोल्याक कितें जालां काय म्हणोन कोण विचारनात. कोलो वाट पळयता. 

बर्‍्यावेळान, जेवन - खावन जातकच कन्या म्हाताऱ्याक किते सांगता? 
तर, तो पळय म्हण्टा, कोलो दुर्येत पडला. आपूण म्हण्टा बरें उदक खतखतायता, 
तूं ब्हरोन तेजेर घाल. वचूंदी म्हण्टा मेल्लो मरोन. म्हातारो बरें म्हणटा. कन्या 
मागीर उदक तापयता आनी म्हातारो व्हरून तेचेर घस्स करून वोत्ता. कोलो आनी 
आसा? शेंपडी तायट करून रानांत धांव धांव! 

मागीर कन्या आनी म्हातारो त्या घरांत बरे तरेन रावतात आनी संवसार 
करून खातात. 


हः 
(ही काणी श्री. सगुण गांवकार, कर्ल, केपें, गोंय, हांणीं कथन केल्या.) 

माकडा पील आनी राकेस 


(ल म्हातारे पोर आसता आनी एक म्हातारी आसता. दोगांच तीं. | 


आनी कोण ना, तेंगे कितें? रांदचें-जेवचें , सुशेगाद रावर्चे. 
तर म्हातारी कोणागेलेंय, कितेय मागोन हाडटा आनी त्या पोराक घालता. 
पोर कितें करता? कांयच काम-धंदो करना, हांगां थंय भोवोन दीस काडटा. म्हातारी 


करता पोराक लागोन सदांच बोवाळ. खंयीय कामाक बचना! येदो व्हडलो जालो | 


तरीकय. हांगा थंय हेडटा, घरा रावना धड! आनी आपणे आजोन बुसोन तुका 
लोकांले मागोन हाडोन पोसप काय म्हुणोन. 

एका दिसा आवो सदचे बशेन बोवाळ करनाका, पोर उठ्ठा आनी नीट्ट 
घरांतल्यान भायर सरून वता. तर वतां वतां तो एका मळार पावता. थंय कितें 
जाल्ले आसता? राखण्या पोर गोरवांक मळार चरवण्याक घातल्यात आनी बसोन 
एका माकडा पिलाक घेवन खेळटात. म्हातारे पोर कितें म्हण्टा? तर, 

“ये 55 राखण्या पोरांनो, तुमगें हें माकडापील म्हाका दियात!'” 

पांच रूपया दिता जाल्यार हें पील तुका पावलें!” 

दिलों. 

पोर उठूठा, तडक घरा वयता. तर म्हातारेन किते केले आसता? गांवांत 
खंयी गेल्लेकडेन कोणें पयसो, दोन पयशे दिल्ले, ते एकटेन करून एका गाडग्यांत 
घालून जमर्नीत पुरून दवरलेले आसतात. पोर बचोन हळू जमीन खणोन ते पयशे 

काडटा आनी मेजता. जाल्यार सारके पांच रूपये भरतात. पोर ते सगळे एकटेन 
करता, एका पोटल्यांत बांदता आनी घेवन येता मळार. ते पंयशें दिता काडोन त्या 
राखण्यां पोरांक आनी ते माकडा पील घेता आनी घेवन येता घरा. 

तें माकडा पील घेवन पोर घरा वचनाका आवो लागता तेका गाळी संवोक. 
तुकाय पोसो जायो आनी ह्या माकडापिलाकय आपूण कशी पोसों काय म्हणोन. 
वडय तेका खंयीय व्हरोन म्हण्टा ती. 

“'हेंऽऽ ना! हांव कसोच ह्या माकडा पिलाक व्हरोन वडोवपाचेर ना! ' 

तर उरता तें माकडा पील तेंगेर. अशे एक चार -पाच म्हयने जातात. तर 
किते जाता? तें माकडा पील ते म्हातारे पोरागेली सांगता ती शिरयीस करता. 
पावस पडटा म्हणोन तेका खंयीय भाजी हाडोंक म्हातारेन धाडत, तर ते आपूण 
वयता. एक वल्ली माथ्यार घेता आनी भाजी खुंटोन वल्ली भरोन घेवन येता. म्हातारी 
मागीर बरी खूश जाता. 

“हें माकडा पील बरें हाडटा! ' 

तर सदांच माकडा पिलालो होच वावर, भाजी हाडपाचो आनी म्हातारी 
किते करता? खंयीय राज्यां वयता, कोणागेरय साकोन तांदूळ हाडटा आनी तेची 
इल्ली पेज शिजयता आनी ती भाजी तोंडा लावन ती तिगांय पेज जेवतात. 

एका दिसा कितें जाता? तें माकडा पील पयस भाजयेक वयता. तर त्या 
म्हातारे पोरान तेका इडी बी वोडूंक शिकयलेलें आसता. तेका थंय रूच येता 
इड्येची. कितलोय परकी जाल्यार उज्या वचो जायें आनी कोणूय उलय ना जाल्यार, 
जाप दिना जाल्यार बुसोन, पान खाता जाल्यार, इडी वोडटा जाल्यार, म्हाका इल्लो 
दी म्हुणोन मागलें जाल्यार तेकां तें दिवों जायें, अशी जाण्टेल्यांगेली सांगणी आसा. 
ते परमाणें आपल्याक कोणूय उजो दितलो म्हुणून येवजून, तें उजो सोदीत सोदीत 
पयस मोठ्ठ्या जंगलात पावता. तर तें अशें55 मुखार वयता, असो कोणागेलोय 
गेजाराक गांव तरी दिसता काय म्हुणोन. खर्यीय गांव आसल्यार धुकोट येतोली 
-ही? तें वयर एका झाडार चडटा आनी अशें पळोवंक लागता. जाल्यार एके 
कडल्यान धुकटाचे बंबाळे सुट्टात. तें देंवता. ती वल्ली घेवन लागता चलोंक, घर 
पोदीत. जाल्यार गच्च रानांत एकूच घर आसा. तर भितर सरोंक वाट ना, दारां 
पगळी बंद. पुणोन धुकोट येता वयर. चडोन वता वयर पाडसास, नळे काडटा . 
थ्रानी भितर देंवता. जाल्यार तें राकेसालें घर! सामकी मनशां खावोन, गोरवां 

खावोन हाडां-बोडां एका कुडीत घातलेली आसतात. सामकी घाण मारता. आनी 
चुलींत उजो पेटूटा भगभगीत आनी येद्या व्हडल्या मडक्यात खतखत करोन 


शिजता कितें तरी 


माकडा पील कितें करता? चुलींतली एक लाकडा बडी काडोन इडी पेटयता 


आनी वोडीत भोंवता घरात. जाल्यार एक कूड सामकी तांदळांनी भरलेली आसता 


तें भरता आपल्यागेले बल्लेंत तांदूळ आनी दुसर्‍या कुडींत वयता जाल्यार ती सामकी : 


पयशांनी भरलेली आसता. सामके रूप्याचे, राणये मोदेलीचे, पोर्तुगिज पयलीचें 
पशे. ते वल्लेत अर्द तांदूळ करून अर्द पयशे भरता आनी बल्ली सामकी भरून परत 
वयर येता. तो नळो कुशीक काडलेलो तो परतो धांपता आनी धरता मार्ग. घरा 
पावन ती वल्ली काडून म्हातारेक दिता. म्हातारी बरी खूश जाता. सदां म्हण्टा 
तायकिळ्याची भाजी हाडटालें, आज बरें तांदूळ-पयर्शे हाडल्यात. ती सामकी 
बरेंऽऽ जेवण रांदता आनी उमेदीन वाडटा तेंका. 

तर हैं.माकडा पील सदींच त्या राकेसा घराडेन वचोंक लागता. वचोन तें 
तांदूळं आनी पयशे हाडटा. राकेसालो धंदो कितें? तो रातचो घरांत येता. दिसाचो 
भायर रावता, आपल्याली पोटाभर करपाक, आनी कितेय मनशां-गोरवां जी मेळटा 
तर तीं मारून खाता आनी लोकांगेलीं घरांय हाडटा नागोवन. कोणागेलो पयसो 
मेळ्ळ्यार हाडटा! कोणागेले तांदूळ मेळूळ्यार हाडटा! 

तर एका दिसा राकेसाक दुबाव मारता अपल्यागेले तांदूळ-पयसे कमी 
जातात म्हणोन. कोण येता काय आपल्यागेर? तो एका दिसा राखोन रावता. तर 
हैं माकडा पील बल्ली घेवन येता. सदांचीच शिरयीस तेगेली ती! ते पाडसार चडटा, 
नळो काडटा, सकल देवता आनी आपल्यागेलें सदचेबशेन करपाक लागता. तर 
राकेस वचोन धरता त्या माकडाक. 

"तुर्ये म्हाका कित्याक धरला?” 

“तू चोर! म्हागे घर चोरूक येयला!'' 

“'हेटूट! हांव तुगे चोरू येयलेंना. म्हागे एक भयण आसा, ती तुका दिवपाक 
म्हणोन हांव येयलां, तुका लग्न करतां हांव. 

राकेस सामको आयकोन खोशी जाता. आपल्याक जर हें माकडा पील 
लग्न करता जाल्यार बरें जालेंना? तो सोडटा तेका आनी म्हण्टा, ' तुका तांदूळ- 
पयशें , जायें ते व्हर!'' तर तें पील व्हडली पोती भरून घेवन घरा येता. मागीर 

उठोन चिताऱ्यागेर वयता. तेका सांगता आपल्याक फाल्यां दिसाभितर एक लाकडार्चे 
बावले करून दी. सामकें बायलमनशे रूपाचे. तर मेस्त दिता तेका बावली करून. 
तें सामके पळोवंक बायलच दिसता. तेगे पयशे फारीक करून तें माकडा-पील ते 
बावलें घेवन येता, म्हातारे घरांत दवरता आनी उटोन राकेसा घराकडेन येता. 

तर येवन राकेसाक सांगता, '“लागया लग्ना तयारेक. फाल्यां लग्नराकरया.'' 
राकेस फुलता. लग्ना तयारेक सामके पयशे, भांगर बी दिता तेका, लोकांगेले 
चोरून हाडलेलें ते. 

राकेस एकटोच आनी हें माकडापील बी एकटेंच! म्हातारे पोराक आनी 
म्हातारेक तो कित्याक सांगता? तर रोकडीच जाता तेंगे लग्ना तयारी. 

दुसऱ्या दिसा तें माकडापील त्या बावल्याक न्हेसोवन घेवन वयता 
राकेसाघराडेन. लायता लग्न तें माकडापील त्या राकेसालें त्या बावल्याडेन आनी 
किते सांगता? तर, 

“भावोजी, बाये मात तूं जाप करनाका हां! आनी तैवय तुका जाप करपाक 
ना. नये व्हंकल ती. तें कितलेंय जाल्यार तुका लजेतलें. तेन्ना तेका मारनाका बी 


bls 


हां. 
राकेस “बरे? म्हण्टा. तशें माकडा पील उठोन येता म्हातारे घराडेन. तर 


राकेस कितें करता? सद्दा बरें रांदता, एका ताटांत वाडटा आनी तें ताट बायले 
मुखार दवरता. पूण लाकूड जेयतलें कशे? दनपरां वाडलेलें सांजे भायर वडोवप. 
सकाळी वाडलेले, दनपरां वडोवप. आनी ते उलयनाय, जापय दिना. हालनाय 
बी. तेका पळय त्या माकडा पिलान बसयलेलें थंयच तर्शंच तें आसा. 

हेका येता राग. धरता आनी मारता फांपार, जाल्यार'पडटा ते सकल 
जमनीर आडयें. तेच दिसा तें माकडा पील पावता. 

“'आवोजी, हें कितें केला? 

“किते सांगों? वाडो वाडोन हीं ताटां पळय कर्शी हांगा पडलेली आसाय. 
केदो शिता दोंगोर जालो तो पळय. म्हाका राग येयलो. काडलो तो मारलो फांपार, 
तें हें पळय पडोन आसा. '' 

माकडा पील हात लायता, जाल्यार घट जाल्ले आसा. तें बोंब मारोंक 
लागता. म्हणजे सगळीं नाटकां करता रे ते माकडापील! 

“तेका हात लायनाका, बोट लायनाका म्हुणोन सांगलेलँ आनी तुगे 

रांदलेलेय बी तें एक पंदरा दीस मेरेन जेवचें ना म्हुणोन सांगलेलें.... तुये अशें 
कित्याक केले?" सामकें लागता रडोंक. रडो रडोन बर्‍या येळान तें थांबता आनी 
किते म्हण्टा? मेले तें मेलें, कितें करतलो? आमच्यांनी मेलें तेंका किते करपाक 
जाता? तूं आतां कितें कर, एक बरें खोर्न मार. तर राकेस मारता एक व्हडले खोर्न 
पेटयता तें लाकडाचे व्हडलीं मुळकां घालून. मागीर राकेसाक तेचेर एक व्हडली 
कायल दवरूंक लायता आनी तेतूंत एक'चार-पांच लातां तेल वोतोंक लायता तें 
माकडापील. 

तर कितें जाता? खोर्नातलो उजो भगभग करून पेट्टा आनी कायलींतलें 
तेल तापून सामको उमाळो येबंक लागता. माकडां पील कितें करता? काडटा 
आनी तें बावलें ते कायलींत वडयता. तर कितें जाता? उमाळ््यांचेर तें वयर सकल 
जाता. 

“भावौजी, पळय पळय. बाय आमगेलें कैलासखंंड, पाताळखंड, मृतखंड 
तिनय खंड काय बरें सगळें पळयता. तूंवय गेल्यार काय बरो पळोवंचो नासलेलो? 
आतां बाय पळय हें सगळें पळोवन बरें जिवंत जातलें! सामकें जालां तें भायर 
सरपाचे! तूं गेक्लो जाल्यार दोगांय बरोबर पळोवंची नासलेलीं?'' राकेसाक खरें 
दिसता. 

“'हय? तशे जाल्यार वयतां.” 

मारली राकेसान कायलींत उडी. तर ते तेलाकायलींत तळसून सामको 
राकेस आक्ताक मरता. माकडा पील काडटा आनी तेका भायर वडयता. मागीर 
दारां चायी करता आनी नीटूट म्हातारेमेर येता. 

“ म्हातारआज्जे, आमी या. ह्या लोकागे राज्यां रावल्यार बरें न्हू!'' 

म्हातारी कितें करता? तें माकडा पील सांगता तितकेय आयकता. इतलें 
हाडोन दिलां नही तेणें? उठूठा पोराक घेवन माकडा पिला फाटोफाट वयता. तर 
पील तेका व्हरोन दाखयता सगळें. सामकी खुशाल जातात ती. मागीर आपल्यागे 
पोराक आनी त्या माकडा पिलाक घेवन ती म्हातारी त्या राकेसा घरांत सुशेगादीन 
रावता. 

| छः 
(ही काणी श्री. जानू गांवकार, कर्ल, केपें, गोंय, हांणी कथन केल्या.) 

' पातोळ्यो आनी पोर 


ए खंय मनीस आसलेलो. तेका एक बायल आनी दोग जाण चेडे 


आसलेले. तर एका दिसा तेगेली ती बायल मेली आनी तो धाकुटपणाक परत लग्न 
जालो. र 

लग्न जालो जाल्यार, ही बायल त्या भुरण्यांगेली मावशी जालीना? तिणे . 
ह्या भुरग्यांक एक दिसा कितें सांगले, 

“हाव आज पातोळ्यो करतां. तुमी दोगूय रानांत वचात आनी बरें55 काप 
घेवन येयात. जो पळय कोण चड काप हाडटा तेका चड पातोळ्यो.. र 

दोगूय ते उठले, घेयली कुराड हातांत आनी रानांत गेले. तर बारकेल्यान 
किते केले? बरो एक झाडाचो सुकलेलो मोठ्ठो खांदो मारलो, लाकडां फोडली, 
आनी आपल्याच्यान पळय हाडूंक जाता तितकेय काप भोरो करून हाडले. 

तर व्हडल्यान कितें केलें? एक चार शिरपुटां घेयलीं माथ्यार आनी लागलो 
चलोक.. | 

ते दोगूय भाव चलतात॑ बराबर. तर चलतां चलतां तेका वाटेर एक उदकाची 
कोंड मेळूळी . 

““बारकेल्यो ननकी सोही लक हाएए ताक आमी हे कोडींत उदक न्हावया. जो पळय कोण खरी “वयता, 


1. काप > कापट्यो 
2. खरी - खोलाक, तळाक 

तो हुशार! ' 

; तसो बारकेलो तयार जालो. तेणें कितें केलें? माल्ली उदकांत उडी आनी 
गेलो सामको उदकाचे खरीक. व्हडल्यान कितें केले? वयले वयर न्हाबलो आनी 
बारकेल्यागेलो भोरो घेवन नीट्ट येयलो घरा. 

फाटल्यान बारकेलो जर उदकातल्यान वयर सर, दादय ना आनी भोरोय 
ना. किते करतलो? तो दादागेलो भोरो घेतलो माथ्यार आनी रडत येयलो घरा. 

घरा जर यो, आवयन तेका येदोसो बारकेलो भोरो घेवन येयला काय 
म्हणोन बरोच उलयलो. आनी तेका काडून येदोसो पातोळेचो कुडको दिलो आनी 
व्हडल्याक मात बऱयोच्च खूब पातोळ्यो दिल्यो. 

बारकेल्याक मारली तीडक. आपर्णे तरास करूत इतकेंय काप हाडलें, 
पूण आपल्याक हो येदोसो पातोळे कुडको? आनी व्हडल्या भावान चार शिरपुटां 
हाडून तेका इतक्यो पातोळ्यो? हो कुडको आनी म्हाका कित्याक? तेणें काडलो 
आनी दाव्या हातान उश्टया वार्‍्यार तो कुडको शेंवटून मारलो. 

तर त्या पातोळे कुडक्याक उश्ट्या -वाऱ्यार पडलेलो थंय बरो तोडो येयलो 
आनी त्या तोड्याक कोंब येवन, तेचे बरें55 एक झाड जालें. तें झाड बरें इल्लें इले 
करून वाडत गेलें. वाडल्यार तेका फुलां येयलीं, फुलां येवन फळां लागलीं. 

पोरान जर अशेंऽ55 त्या फळांक पळय, तर त्यो पातोळ्यो! गेलो झाडार 
वयर आनी सुश्शेगाद खांवंक लागलो त्यो काडून. हेंकां तेगे आवय-बापायक, 
भावाक हेंतुंतलें कायच खबर ना. 

बऱ्या दिसांनी एका राकशिणीक ही खबर कळूळी. राकशीण पळय भोंवत 
भोवत येयलेली, ती दिस्त ह्या रूखामुळांत पावली. तिणें जर वयर पळय, तर हो 
पोर झाडाच्या खांद्याचेर बसला आनी पातोळ्यो तोडून तेंचें खोले काडून सकल 
वडयता आनी भितरलें खाता. राकशिणीन कितें म्हटलें? तर, 

“बाबा, म्हाका एक पातोळेचो कुडको वडय रे, पोटाक सामकी भूक 
लागल्या कोण वाडना बुसोन गांवांत भोंबल्यार.' 

पोरान सकल पळयले, जाल्यार एक म्हातारी आसा. ती एक राकशीण 
आनी ती आपलीं रूपां पालटून आसा म्हुणोन तेका खबर ता. तेका ती म्हातारीच 





3. तोडो = दोळो 

दिसली. 
पोरान एक पोतोळी तोडली आनी सकल वडयली. 
““शी ! उदकांत पडली म्हरे पुता. ही आनी कशी खातली? आनीक एक 
वडंय. 
परान आनी एक वडयली. तर परत म्हुणोंक लागली, ती गुंबांत पडली. 
“पोरा, तुयें वड-वडयलेल्यो पातोळ्यो हळशीकांत पडटात. तेन्ना तूं अशे 
कर, तुगे त्या कमरावाल्याक एक पातोळी बांद आनी ती तुगेल्या अखंड्या बोटाक 
बांदून सकल लांबय!'' 

पोरान कितें केलें? तेणें बरो स हाती व्होड वालो नेसलेलो तो अर्दो सोडयलो. 
तेका ती पातोळो गुंटलायली. मागीर तो वालो पांयाच्या अखंड्या बोटाक बांदलो 
आनी सकयल सोडलो. 

तर राकशिणीन वाल्याक धरून तेका भरभरीत सकल वोडलो एका साकांत 
भल्लो आनी घेवन गेली रानांत, आपल्याक खावपाक. 

वच जाल्यार वाटेर कितें जालें? कांय राखणे गोरवांक मळार घातल्यात 
आती चरयतात. तरी ही राकशीण पळय साका पोतयांत पोराक घालूत ती पोटली 
खांदार घेवन वयताली, ती तिच्या पोटांत घांस मारलो. 

““आ! आतां कितें करतली?'' तिणें त्या पोराक इचारलें , 

“बाबा हांगा उत्काडेन वर्चोक खंय जागो आसा? 

पोरांनी पळयलें, राकशीण खांदार पोटली घेवन वयता. शेर्त कोणा पुणोन 
धरून हाडला आसतलो हिणें खावपाक. तेणीं किते केले? तर, 

“हैं... शें हांगा खंयच लागी उत्काडेन बसोंक जायना! हो सगळो देवालो 
जागो! तुका वचपाचे आसल्यार तुये सात न्हंयो कांडून वचोंक जायें! अशें 
सांगलें. 

राकशीणीन माथ्यावयली पोटली थंयच वडयली आनी धांव मारलो. 
राखण्यांनी मागीर कितें केलें? गेले आनी साका पूट सोडलो. तर भितर हो बारकेलो 
पोर आसा. काडलो तेणीं तेका भायर. 

तर पोरान भायर येवन एक बरो सावरी मुंडो कातरिलो. ताळ-मूळ कातरून 
निवळ केलें आनी त्या पोतयांत घालून दवरून नीट्ट उठून आपल्या गेल्या घरा 


येयलो. 

बऱ्या वेळान राकशीण त्या जाग्यार येयली आनी माल्लो खांदार तो मुंडो 
आनी लागली चलूंक! जाल्यार तिका त्या साका-पोतर्येतल्यान कांटे तोपूंक 


लागले. 

“'मेल्लो बरे$ चिमटे काडटा. मेल्ल्याक हांव खावंचें ना तर? बरें करकरीत 
|”? 

राकशीणीन म्हटलें आनी गेली घराकडेन. तर घराडेन तिगेलें चेडूं आसलेलें. 
तेका सांगले, 

““बाये हेका मार आनी हेची बरी म्हाका शागोती रांदून दवर. हांव मेस्तागेर 
दांत पाजूंक वयता. मुणे जाल्यात ते! तेंकां बरी कानस मारून बरीऽ शागोती 
खावक येतां! तूं हेच बरें सुकें, धबधबीत रांदून दवर!'' 

चेंडवान बरें ' म्हटलें. बरो मिरसांग-मसालो वांटून थेयलो आनी आवोन 
कोणाक हाडला तेका तासोवया म्हणोन जर वच, थंय कोण आसा? एक सावरी 
मुणो! राकशीण येयली बऱ्या येळान, दांत बरे पाजून, किसूळ बी घालून. 

“बाये, केली गो शागोती ? 

` 'शागोती खंयची आवो? हो तुये हाडला तो सावरी मुणो!'' 

“हात्त बाये घोव व्हरून! राखण्या पोरांनी लायली म्हाजी वाट! * 

गाळी घालीत धांवली परत रूखाकडेन. तर हो बयर बसून पातोळ्यो खाता. 

“बाबा, म्हाका एक पातोळी वडय रे.” त्या पोरान सकल पळयलें जाल्यार 
ही राकशीण. 

''पातोळी वडय म्हण्टा? काल बरी म्हाका पातोळी वडय म्हणोन सांगोन . 
मारपाक घेवन गेलेली! 

“हे... ! हे... ! हांव न्हूं ती बाबा! ती त्या रानांतली राकशीण. ह्या 
राज्यांतल्या भुरग्यांक धरूक भोंवता ती! हांव तुगे मावशी! त्या गांवांतली!”” 

“तू म्हाका एक पातोळी वडय म्हरे खावपाक, सामकी भूक लागल्या! ' 

तर पोराक खरेंच दिसले, तेणे वडयली तिका पातोळी काडून सकयल. 
पूण ती परतीय गुंबांत पडली, शेणांत पडली अशें करूंक लागली. मागीर कितें 
म्हुणोंक लागली, ' बाबा, तूं वाल्या एक-दोन पातोळ्यो गुटलाबन तुगे आखंड्या 
बोटाक बांदून सकल लांबय पळोवया.'' पोरान सांगळे तशेंच केलें जाल्यार तिणे 
धल्लो पोराक, भल्लो साकांत आनी घेवन लागली वचोंक. 


खातलें 

वाटेर आनी मदीं खंयच रावली ना. काल रावलेली म्हुणोंक लागली, 
राखण्यापोरांनी हेका सोण्ण घायलो, आज आनी खंयच मदीं रावप ना. येवजिलें 
आनी नीट्ट घेवन येयली घरा ै 
बाये, आज सामकोच धोन्न हाडला ह्या पोराक! हेची रांद बरी शागोती! 
हांव मेस्तागेर वचोन दातांक बरी इल्ली कानस मारून येता. काल हायें मारलेली 
खरी कानस, पुणोन रागान हायेंच म्हागे दांत खावोन मुणो केले. तेकां आतां 
बरी55 धार काडून येतां! 
राकशीण दांत पाजूंक वचनाका, फाटल्यान तिगेल्या चेडवान बरे पोळे 
काडून दवरले. मिरसांग वांटली आनी त्या पोराक तासपाक लागोन मुङूडो सोडलो. 
तर किते जालां? ह्या पोरागेले केंस आसलेले भांगराचे. त्या चेडबाक ते बरे55 
. दिसले. | 
“आनो, हैं केंस तुका कशे मेळ्ळे रे?” 
““आवोन हांव येदोसो आसतना म्हागे तकली बरी वानांत घालून मुसळांनी 
कांडलेली . तेन्नाच्यान म्हागे केंस अशे भांगराचे जाल्यात. 
“हये? अशें....? आनो, म्हागेलेय कर म्हरे भांगराचे केस! 
““तुकाय जाये? करूया! तूं कितें कर, बरेंऽ5 एक काणन घेवन यो आनी 
हेऽऽ त्या वानांत तुगे तकली दवर. 
चेडवान बेगी -बेगीन एक काणन हाडलें आनी वचोन वानांत न्तकली 
दवरली. ते बराबर ह्या पोरान काणनाचो एक फार काडलो तोच्च त्या चेड़वाचे 
तकलेर घायलो. चेडू थाराऽऽ मेले. 
मागीर पोरान त्या चेडवाचे सगळे कपडे आपणें घायले. तेगे गळ्यांतल्यो 
सरयो, हातींतलीं कांकणा बी काडून आपल्या आंगार चडयली आनी आपूण बरो 
तिये चेडूच कसो जालो. ते नंतर तेच्या मांसाची बरी55 शागोती केली आनी तेची 
तकली व्हरून मागील दारांत बांदली. 
एक उज्या बडी, एक कणकी नळी, एक मिठागांठ आनी एक उदका गोली 
घेयली आनी एका पोतयांत घायली आनी मागील दारांत व्हरून ती अशी लिपोवन 
कवरली आनी आपूण बरो साव जावन घरांत बसलो. 
बऱ्या वेळान राकशीण येयली. 
““बाये, शागोती रांदली?'' 

““हय, रांदली आवो. आतां फकत खावपाचीच उल्ल्या. र 

मागीर त्या पोरान ते राकशीणीक बरी सगळीं शागोती पत्रावळभर वाडली. 
राकशीण लागली बरी सामकी मिटक्‍यो मारीत खावपाक. जाल्यार कितें जाले? ते 
राकशीणीगेलें एक माजर आसलेलें. तें हेवाटेन तेवाटेन भाता-साकाचेर नाचत 
किते म्हुणूंक लागले? तर, 

“धुवेलेंच मांस खाता! गुल गुले! ' 


राकशिणीन धुवेक, म्हणजे पोराक कितें विचारले? तर, 

“बाये, कितें म्हण्टा गो तें माजर? ' 

“त माजर जालां मदांत आवो! बरें आज तेणें मांस-रगत त्या पोराचें 
खायलां न्ह? तूं तेचेकडेन लक्ष दिवंनाका, तूं जेय सुशेगादीन! ' 

तशी राकशीण लागली आपल्यागेली परत जेवंक. ती जेयता आसतना 
पोरान तिका इचारलें, 

“आवो, सकल्या वाड्यार शेट येयल्यात. म्हाका दोन गळ्यांत घालोक 
नेयो सरयो जाय आसलेल्यो.. हाती घालोंक दोन कांकणां जाय आसलेलीं. थोडे 
पयशे आसात आवो? 

““थोडे कित्याक धुये? जायते आसात म्हाजेकडेन. म्हागे इतकेय सगळें 
कोणाक? तुकाच न्हूँ? .. थंय चुलीपोल्लांत गाडग्यांत घालून पळय जे पयशे 
दवरल्यात, तेतंले तुका जाये ते व्हर, सगळे जाये जाल्यार सगळेच व्हर! मागीर 
हाडया आनीक लोकांक नागोवन!'' 

तर पोर गेलो, सगळे तिगे गाडग्यांत आसलेले तितकेय पयशे घेतले, ते 
सगळें सामान एके पोतयेंत घातले, ती पोती घेतली आनी हळूच घरांतल्यान 
भायर सरलो. 

हेवाटेन राकशीण पळय जेवन जी मागील दारांत आंवोक गेलेली, ती 
चेडवागेल्या त्या दारांत बांदलेले तकलेक तिगेली तकली आदळूळी. किते काय 
म्हणोन तिणे जर पळय, तर आपल्यागेल्याच चेडवागेली तकली थंय बांदलेडेन 
आसा! तिका कळूळे, किते घडलें ते. आतां म्हणोक लागली हेका कसोच दवरूक 
जायना. मारूनच वड़ोवंचो पडलो. | 

लागली राकशीण पोराच्या फाटल्यान. हो फुडें वयता, ती फाटल्यान वयता. 

जिरा तर ती आपल्यालार्गी पावल्या अशें दिसताच, पोरान कितें केले? पोतयांतलें 
कणकी पेर काडलें आनी, 

“बाटेर सगळ्यो कणकी जावन भरच्यो, राकशिणीक वाट नी मार्ग मेळचो 
न्हू येवपाक!' 

अशें म्हुणोन वाटेर शेंवटून मारले. ते बराबर वाटेर सगळ्यो 55 कणकी 
जावन अशेऽऽ कांटे भरले! राकशीण गेली तेंतल्यान चेपत-चेपत. 

खातो हांव मेल्ल्याक! मारतो हांव! 

अशें म्हणत दांत चाबीत ती पोरा फाटल्यान धांवत वचोक लागली. ती 
इल्ली लागीं पावनाका, पोरान पोतयांतली मिठागांठ काडून मीठ जमनीर शेवटून 
वडयलें, आनी म्हटलें, 

“मिठा आगर जावन पडों सगळ्याक, राकशीणीक वाट मेळची नहूं!' 

तशे वाटेर मिठाचे दोंगर जाले. तेतंल्यानय लागली राकशीण येवपाक 
आडूडत. चेडवाक मारून आपल्याकच खावयलें तेचो राग आसलेलो तिका. पूण 
जालें कितें? काणकीचे कांटे तोपून तिका घाये जालेले. त्या घायांनी आतां मीठ 
गेलें. तिच्या सामके आंगाक जाळ पडूंक लागले. ती आनीक मोठ्यान बोंब 
मारीत धावोक लागली. 

कितलीय जाल्यार राकशीण ती! पोराची फाट धरूक तिका येळ लागता? 
परत ती धांवन पोराच्या लागीं पावली. ते बराबर पोरान उज्या बडी व्हयले ती 
जमनीर मारली. 

““सामकी आगीन परवाळून॑ आकाशांत पावची. राकशिणीक वाट-मार्ग 
कांयच मेळचो न्हं!'' अर्शे म्हटलें पोरान. रोकडोच सगळ्याक व्हडलो उजो जालो 
राकशीण लागली तेतंल्यानय धावोंक. जाल्यार तिगेल्या घायांनी पळय मीठ भरलेले 
तें उज्यान कडलें आनी तिच्या आंगाक अदीकच वेग मारोंक लागलें. तशी आनीक 
मोठ्यान आरड मारून राकशीण धार्वोक लागलीं. 

““सोडचीना पोरा तुका! खातलीच आज तुका!'' धावता राकशीण परत 
पोराच्या फाटल्यान. आतां ती सामकी जार जाली. पूण तिगेली राग सामको 
तसोच आसा. ती आज कसोय करून धरतलीच म्हण्टा पोराक. 
TER Dac Rota ASS ale 

तर धांवता धांवता पोरान जर फार्टी वळून पळय, तर राकशीण सामकी 
फाटीक तेंकल्या. तेणें बेगीबेगीन पोतर्येत निमाणें उरले ती उदकाची गोली काडून 
सकल वोतयली आनी, 

““वाटेर व्हडली न्हंय जावंची, राकशीणीक पलतडीन येवंक कसोच उतार 
मेळचो नी!” अशें म्हटलें. तें बराबर वाटेर मदीं व्हडली न्हय जाली. सामको 
न्हंयेक हुंवार येयलेलेबशेन उदक व्हावंक लागले. राकशीणीक येवंक कशीच वाट 
मेळना. हेवाटेन पोरु पलतडीन रावन राकशिणीची मजा पळयता. 

“बाबा, कसो गेलो तूं पलतडीन, '' राकशिणीन विचारले. 

““हांवें चार कुमया वाये काडले, तेंकां बांदून एक मोठ्ठो फांतोर घातलो 
गळ्यांत. माछ्ली उडी उदकांत. पावलो पलतडीन! ' 

“खरे 55 रे पुता? हांवूय तशेंच करता! 

राकशीण गेली, धडेवयल्या कुमया झाडाची सालकटां दातांनी वोडलीं, 
चार वाये काडले. एक फांतोर सोदून बांदलो गळ्यांत आनी माल्ली उडी न्हंयेत. 

तर राकशीण सामकी गेली न्हंयेच्या तळाक. बुडली ती ! नाका - तोंडांत 
उदक वचोन मेली. हो पोर मागीर राकशीणीगेले ते पयशे आनी गळ्या-हाताक 
घायले तें सगळे भांगर घेवन घरा येयलो. आवयक मागीर कळूळें लाकडां भोरो 
कोर्णे हाडलो तो! 

तिणें व्हडल्या चेड्याक बरोच्च उलयलो. फटींगपणा करता काय म्हुणोन? 
तेणेंय रोकडीच आपल्यागेली चूक मानून घेतली. ते दिसाच्यान मागीर ती धाकट्या 
चेड्याक बरी55 करूंक लागली आनी व्हडल्याक सदूदा रानांत लाकडां हाडूंक 
धाडूक लागली. | 

धाकटो पोर मागीर सद्दां पातोळे झाडाचेर बसोन दिसभर पातोळ्यो खावंक 
लागलो. 


शत 
(ही काणी श्री. जानू गांबकार, कर्ल, केपे, गोय हांणी कथन केल्या.) 

वागाक लागले अजण, 
कोल्याक लागलो धसको! 


एङ 
ए म्हातारी आसता आनी तिगे एक पोर आसता. त्या पोरागेले एक 


जोत आसता, म्हणजे जोताक बांदपाचे तेचेकडेन दोन बैल आसतात. तेतंलो एक 
बैल आसता काळो, जाल्यार एक बैल आसता धवो. काळ्या बैलाचे नांव आसता 
“काळू! जाल्यार, धव्या बैलाचें नांव आसता 'म्हाळू. 

तर त्या म्हातारे पोराचो त्या बैलांचेर सामको जीव आसता. तेंचेरूच तेगेले 
पोट चलतालें न्हूँ? तो कितें करता? सदूदां सकाळी उठ्ठा आनी त्या बैलांक 
सोडून घालता. तर बैल कितें करतात? दावणेचे सोडले तशे उठूटात आनी बरे 
रानांत वयतात. आपल्याक जाय तशे पोटभर चरतात, पोट बरें टुणण करतात 
आनी सांजेचे गोठ्यांत परततात. 

सर्दी उठून रानांतले बरें बरें तण यथीश्ट खावन ते दोगूय बैल बरे टुणटुणीत 
जातात. तर एका दिसा एका वागाची नदर त्या बैलांचेर पडटा. तर तेच्या तोंडाक 
सुट्टा सामकें उदक! आज कशेय बशेन ह्या बैलाची शागोती करया म्हण्टा. तो 
सामकी पळयता रात जावपाची वाट! दिसभर आनी तो कांय खायना, सांजे एका 
बराबर खावया म्हण्टा बरें पोटभर बैलांचे मचमचीत मांस! वागाक केन्ना काय रात 
जाल्यार पुरो जाता. तो सामको घोलींत हेवाटेन तेवाटेन घुंवड्यो काडटा. 

तर एकदांचो दीस पडटा आनी काळोख जाता. वाग कितें करता? | 


घोलींतल्यान भायर सरता आनी हळू हळू दपत रानांतल्यान भायर सरून गांवांत 
भितर सरता आनी म्हातारेपोराल्या गोठ्याकुशीक तणागुडव्यांत येबन लिपून बसता. 
आनी इल्लो काळोख जातकच गोठ्यात वचून बैलांक खातलों, अशें तो चिंतता. 
` पूण ते दिसा मजा किते जाता? म्हातारे पोरालो म्हाळू, जो रानांत चरवांक 

गेलेलो तो त्या दिसा सांजेचो रानांतल्यान परतच ना. काळू एकटोच घरा येता. 

रानांत चरतां चरतां खंयीय वाट घुस्पलो आसतलो, येतो सोदीत! म्हातारे 
पोर चिंतता आनी काळूक दाये घालता, इल्लें सुकें तण काडोन गवर्णीत घालतां 
आनी उठोन चौकेर येवोन भायर बाकारच म्हाळ्ूची वाट पळयत बसता. 

बरी मध्यान रात जाता, म्हाळू येच ना. आतां मात म्हातारे पोराचो जीव 
हुस्क्यान सकल वयर जाता. खंय गेलो काय म्हाळू? रानांत वागान बीन घायलो 
ना मू? | 

तो लागता सतरा-पंदरा येवजूंक! इतल्यांत तेका गोठ्याडेन 'खुट्ट!' 
जाल्ल्याचें कानार पडटा. 

““येयलो दिसता म्हाळू गोठ्यात! जावं देवूच पावलो!” अशे म्हणत तो 
उठ्ठा आनी काळखांतच गोठ्याकडेन धांवता. 

जाल्यार कितें जाता? वाग जो तणागुडव्यांत लिपलेलो तो कोणाची जाग 
ना म्हुणोन गोठ्यांत भितर सरूंक पळयता, तो दारांतले म्हेडीक आपटता. तेचोच 
तो 'खट्ट!' करून आवाज येता. म्हातारे पोराक वागाची कांयच खबर नासता. 
तेका गोठ्यांत भितर सरतकच कितेंतरी धवेंशे झळकललेबशेन जाता आनी तो तेका 
म्हाळूच दिसता. खरें तर तो वाग आसता. 

तो वयता आनी सदचे संवये परमाणे म्हाळूच्या, म्हणजे वागाच्या घोड्यार 
बसता आनी, ' 

“म्हाळू गोठ्यांत! 

“पयलीं गोठ्यांत! ' 

“वच पयलीं दायार!'' 

अशें म्हणत तेका आमडूंक लागता, पूण बैल कसोच दायार वचना. तो 
कसो वयतलो? तो म्हाळू जाल्यार वयता आसलेलो दायार! 

““म्हाळू आज कितें जाले रे तुगेले?'' 

““तुका लडो पडल्याबगर तूं येवपाचेर ना बच्यान जाग्यार!'' 

म्हातारे पोर कितें करता? गोठ्या पांखाटेंक खोयलेली उस्के बडी काडटा 
आनी लागता म्हाळूक पेटूक! पेटून पेटून तेच्या फाटी चामडी लागता लांबोक! 

पूण तो म्हाळू खंयचो? तो आसता वाग! फाटीर बडयो पडनाका, तो 
लागता घुंवोक!.. म्हातारे पोर तेका गोठ्यांत आमुडटा, तो भायर धार्वोक पळयता! 
करतां करतां दीस उजवाडटा. तशी वागाच्या पोटांत म्हातारी कुळकुळटा.तो चितता, 
आतां आपली धडागाण ना! तो आसा नासलेलो नेट लायता आनी म्हातारे पोराक 
फाटीरच घेवन धांव मारता. 

धांवन धांवन वाग एका रानांत पावता, आतां म्हातारे पोराकय अजाप 
जाता. आज म्हाळूलें जालां कितें? तो असो55 करून सकल पळयता, जाल्यार 
कितें? म्हातारे पोराले दोळे सामके वरशे जातात. तेचो अर्दो जीव सामको वयता. 
हात-पांयें सामके थंड जातात. आतां किते करतलो? तो चितता. कसोय पुणोन 
जीव वांटावपाक जायो! तो हेवाटेन तेवाटेन पळयता. तेका एक घोल दिसता. 
“देवा तूं पाव म्हण्टा!'' आनी धांबता धांवताच वागाफाटीवयल्यान उडकी मारता 
आनी 'फूक्क' करून ते घोलीभितर वयता. 

तर किते जाता? म्हातारे पोरान उड़की माल्ली तरी वागदाद धांवतच आसता. 
तो धांवता धांबता बरोऽ5 मुखार पावता. तर तेवाटेन एक कोलो वयता. तैका तो 
वाग धांबतना दिसता. तो इचारता, 

“ये, वागदादो! कितें जालें रे? खंय धांवता तूं असो? ' 

“किते सांगों तुका कोलेदादो? फाटी पळय अंजण लागलां! चामडी पळय 
कशी लांबल्या ती! 

““आरे, कसलें अंजण? खंय आसा तें? हांव आसतना तूं भिता?'' कोलो 
सागता. | 

“चल या वागदादो! केदें व्हडलें पुणोन आसा तें पळोवया, तें अंजण! 

कोलो मुखार, फाटल्यान वाग!... कोलो मुखार, फाटल्यान वाग! करून 
करून ते त्या घोली फुड्यांत पावतात. पूण वाग पयस उबो रावता आनी कोल्याक 
सांगता, 

““कोलेदादो, ही चोय ती घोल! तेतूंत अंजण आसा! तूं बचोन पळय! हांव 
हिंगाच रावता!'' | 

“धकितें भिता रे तूं वागदादो, भुरण्यांबशेन! '' कोलो म्हण्टा आनी हड्डे 
फुडें काडीत ते घोलीडेन वयता. तर घोलीडेन वचोन असो भितर बागोवन जर 
पळय, तर तेका भितर कांयच दिसना. तो काडटा आपणालो उजयो हात आनी 
घोली भितर घालता. तेका हाताक कांयच दिसना. दायो हात घालता, तर तेकाय 
कांयच लागना. मागीर तो उजयो पांय घालता, कांयच लागना. दायो पांयो घातलो, 
कांयच लागना. मागीर अखेरेक तो किते करता? शंप भितर घालता. जाल्यार 
किते जाता? तेगे शेपीक कोण घट्ट धरता! 

‹ शेपीक घट्ट धरनाका, कोलो धांवोक पळयता, तसो भितल्ल्यान म्हातारे, 
पोर तेची शंप वोडटा!.. कोलो धांवोंक पळयता, म्हातारे पोर तेची शेप वोडटा!... 
अशे करोन करोन वयर-सकल करतां करतां कोल्याक लागतात धसके. वाग तें 
पळयता. | 

तो सामको भिता आनी थयच्यान लागता परत धावोंक. वाग धांवता तें 
पळोवन, कोलो एक व्हडलो नेट दिता तसो धसको लोगोन तेची शेपच तुट्टा. 

शेप तुटल्यार तुटों, जीव वांचलो तो व्हडलो न्हूं! अशे कोलो म्हण्टा आनी 
वागाफाटल्या लागता धावोंक. धांबता धांवता तो आनी वाग बरे मुखार पावतात. 
जाल्यार तेंकां बांटेर एक वाशेंल मेळटा, तें वागाक आनी कोल्याक धांवतना 
पळयता "आनी विचारता, ॒ 

““वागदादो, कोल्यादादो, खंय किते आसा रे कोणाले? खंय धांवतात 
तुमी दोगीय? 

““केतें सांगों वाशेंलकाको? वागाक लागले अजण! म्हाका लागलो 
घसको! 

“कसले अंजण? कसलो धसको? म्हाका दाखय पळोवया किते ते? ' 
वाशेंल सांगता. 

“हागे शेप गेली, वागदादो फाट गेली! आमच्या आंगांत काय आतां 
उबे रावपाची ताकद ना! तूंच वचोन पळय, हे घोलींत आसा! 

“आरे कोलेदादो, आरे वागदादो, हांव आसतना तुमी कित्याक भितात! 
चला येयात म्हाज्या बराबर! 

मुखार वाशेल, फाटल्या कोलो आनी तेच्या फाटल्यान वाग, अर्शी 
तिगांय चलपाक लागतात. चलोन चलोन तीं ते घोलीकडेन पावतात. पूण कोलो 

आनी वाग घोलीकडल्यान चार धांवां पयसच रावतात आनी वाशेलकाक मुखार 
सरता. 
““वागदादो, खंय आसा रे अंजण? कोलेदादो, खंय आसा रे घसको? ' 
कोल्यान घातलेलो तसोच वाशेंल एक एक करून हात आनी पाये घोलींत 
भितर घालतां पूण तेका कांयच सांपडना. मागीर तें शेंपडी भितर घालता. तसो 
तेगे शेंपडेक एक व्हडलो घसको लागता आनी ती मुळासकट तुट्टा! 
| वाशेंल आनी मागीर थंय आसा ? जीव आसल्यार भीक मागोन खायन 
म्हुणोन मारता पळ. तेचेबराबर कोलो आनी वागय लागतात पळोक. 
पळोन पळोन तीं शेंवटाक खरशेतात. मागीर तीं कितें करतात? पुरो जावन 
एका झाडामुळांत बसतात आनी लागतात येवजूक. 
वाशेंल म्हण्टा, 
““कोल्यादादो, वागदादो, आमगेले कितेय पुणोन देवस्पण चुकला, म्हणोन 
हें अशें जाता! 
“हय गो वाशेंलकाको! खरेंच तुजे! आमकांय बीन अशेंच दिसता! वाग 
आनी कोलो दोगू बराबर उलयतात. 
“आता कितें कया? म्हाका दिसता आमी शिरादूद वाडया! ' 
“हये! हये! आमी शिरादूदच वाड्या! नाजाल्यार हैं कर्शेच जमपाचेर ना! 
तिगांय उठ्ठात आनी शिरादूदाची तयारी करूंक लागतात. कोलो हाडटा 
तांदूळ, वाग हाडटा नाह्ल, वार्शेल हाडटा गोड. अशें तिगां एक एक करोन जेवणाचे 
सगळें सामान पुनयतात. जाली ना शिरादूदाची तयारी? पूण शिरादूदाचे पयलीं 
मारगत करपाक जायी! वाशेंल कोल्याक आनी वागाक मारगतीचें सांगता. तशे 
ते, “तू सांगता तशें करया काको! ' आशे म्हण्टात. मागीर तिगांय एक जावन 
तयारेक लागतात. 
तर हेवाटेन कितें जाता? म्हातारे पोराक तेंगेले मारगतीची खबर कळटा. 
“बरी येयल्यांय मारगत करपी? हांव दीन बरी हेका मार्गत करूक! E 
म्हातारे पोर म्हण्टा आनी तेगेल्या मारगत बसोवपाच्या जाग्यार एक बरो 
धींव मारता आनी आपूण त्या धिंवांत वचोन लिपोन बसता, तोंडार वयर एक 
दांत्यापाव हाडोन दवरिता. 
बऱ्या वेळान वाग, कोलो आनी वाशेंल तिगांय एक जावन थय येतात 

आमी कोल्याक बसपा खातीर एक बरो फातोर सोदतात. तेंगें म्हाल न्ह तो? तर 
सोदतां, सोदतां, बाशेलाची नदर ते दांत्यापावेर पडटा. 

““आरे वागदादो, आरे कोलेदादो, हो तो फातोर पळय काय बरो आसा 
तो! आमगे देवस्पण बसोवपाक ज्युस्त फावो सारको आसा! 

“कोलेदादो, बस तूं त्या फातरार! 

तसो कोलेदाद वयता आनी झेतात ते दांत्यापावेर मांडी मोडून बसता. 
कोल्यामुखार वार्शेल आनी वाग दोगाय बसतात आनी आपल्यागेले प्रश्‍न विचारूक 
लागतात. 

“देवा सायबा, आमगेले खंय कितें चुकलां तें सांग? ' 

तसो कोलो आंगार देवस्पण येयलेले बशेन लागता घुवोक! घुंबता घुवता 
कितें जाता? कोल्यागेले शेंपडे लूंड दांत्यापावे बुराकांतल्यान भितर वयता. म्हातारे 
पोर तेका घट्ट धरता आनी लागता वोडूक. 

कोलोवयर उठ्ठा, बसता! उठ्ठा, बसता! वाशेल आनी वाग तें पळयतात. 

हिंगाय कितेय पुणोन आसा म्हण्टात, आनी लागतात धांबोंक! 

हेवाटेन कितें जाता? उट-बस करोन करोन कोलो सामको जार जाता. 
तेगेल्या शेंपडेचें उल्ललें लूंडय तुटूटा. बोंब मारीत कोलो वाटेवयल्यान धांवोक 
लागता. धांबोन धांबोन तो वाग आनी वाशेंला म्हऱ्यांत पावता. मागीर तिगांय 
एक जावन कपलार हात दवरून बसतात आनी परत येवजणेक पडटात 

कोलेदाद म्हणपाक लागता 

वाशेलकाको, वागदादो, ती मारगत बी भोंगू! आमी पयलीं फाल्यां 

शिरादूद वाडया, नाजाल्यार कर्शेच जावपाचेर ना!'' 

तेंकां कोलो सांगता तें जालें! ती आनी तेका आरतें परते विचारताय? तेंगे 
तो बुदवंत! तेगे उतर तेंका देवा उतर! 

दुसऱ्या दिसा फांतोडेर ती उठूठात आनी बरीं न्हावतात. मागीर अनवाळ्यांनी 
रांदतात, बरें शीत करतात, रोस करतात, गोडशें बीन करतात. रांदोन जातकच 
कोलो सांगता, 

“चल या, देवा वाडोक!'' 

कोलो घेता शिता तोप माथ्यार, वाग घेता रोसाचो आनी वाशेल गोडशाचो. 
मागीर तिगांय तें जेवण घेवन व्हाळाकडेन येतात. तोप सकल दवरितात आनी देव 

सोदोंक लागतात. बरो वेळ सोदतात. तेकां एकूय देव पसंत पडना. 

हेवाटेन कितें जाता? म्हातारे पोराक हिवूय खबर कळटा. तो किते करता? 
फांतोडेर उठ्ठा, एक बरी कांबळ पांगरिता, हात-पांय तोंड बी कांबर्ळीत सामकें 
गुटलयता. फकत नाक-दोळे तितकेच उगडे दवरिता आनी व्हाळांत येवोन वोग्गी 
हालना - धोलनासतना उबो रावता. 

तर व्हाळांत फातर सोदतल्या कोल्याची नदर तेचेर पडटा तो म्हण्टा, 

““बाशेंलकाको, होच देव सारको! हेकाच वाडया आमी! 

“चल तर वाडया! ' 

तिगांय जेवणाचे पांच-पांच दोवले म्हातारे पोराच्या माथ्यार घालतात. 
पुणोन तेगें ते दोवले म्हटल्यार सामकीं इल्लीं चिपळां तीं! तेणें बरें जेवण वाडून पुरो 
पावो येता? कोलो तकली लडयता, 

“वाशेंलकाको, वागदादो, अशे इल्लें इल्लें वाडोंक गेल्या आज आनी 
आमी घरा पावपाचेर ना! आमी हे तोपच बोतया देवा माथ्यार! ' 

तशें वागदाद आनी वाशेंलकाक “वा” म्हण्टात, “आमी तर्शेच करया.'' 

“पयलीं किते वोतया रे?'' कोलो इचारता. 

जोडणी 

““बरेंऽऽ! 

जालें! तिगांय गोडशाचो तोप धरतात आती देवा माथ्यार वोतूंक वयर 
काडटात. 

हेवाटेन म्हातारे पोर तेची वाटच पळयता. तो व्हडल्यान, 

“'हेंऽऽ55!'? करता. तसो वाग, कोलो आनी वाशेंल खय आसात? तीं 
गोडशा तोप जमनीर मारतात आनी काडटात थंयच्यान फुज्यो! 

मागीर म्हातारे पोर किते करता? उठ्ठा आनी जेवणाचे सगळे तोप घेवन 
घरा येता. तेगे सारके सादलें ना? Fe मेरेन म्हातारी तें जेवण 
यतीश्ट जेवतात. 

जयती नायक 


० गोंयची नामनेची लोकवेद संशेधिका आनी साहित्य अकादेमी. 
पुरस्कार प्राप्त लेखिका. 


० समाजशास्त्रांत एम.ए., लोकवेदशास्त्रांत पदव्युत्तर पदविका 
घेतल्या तशेंच गोय विद्यापीठांत पी.एच्‌.डी. पदवेखातीर प्रबंध 
सादर केला. 


० राज्य तशच राष्ट्रीय स्थरावेल्या विवीध परिसंवादानी वांटो घेतला 
आनी लोकवेद तशच साहित्य विशयाचेर प्रबंध सादर केल्यात. 


७ आतामेरेन लोकवेद विशयावयलीं 10 कथासाहित्याचीं 2 आनी 


हित्याचीं 7 पुस्तकां उजवाडाक आयल्यांत. 
'विश्वकोशाखातीर लोकवेद विशयावयल्या 13 नोंदींचे 
फेला. 


भास, साहित्य आनी संस्कृताय हांचे उदरगतीखातीर 
च केंद्र सरकारान घड़यिल्ल्या विवीध समित्यांच्यो 


प्रासात, 


छे पुरस्कार : 
॥ी भाशा मंडळ, गोय - साहित्य पुरस्कार (1989) 


सोभाण, मंगळूर संस्थेचो, कोंकणी लोकवेदाच्या 
नात्मक आनी संवर्धनात्मक वावराखातीर - जनवाहिनी 
भाण लोकवेद पुरस्कार (1998) 


.एम.ए. पै. फाऊंडेशन, मणिपाल-उत्कृष्ट कोंकणी 
पुरस्कार (2000) 


= -ताअकादमी, गोवा-साहित्य पुरस्कार (2002) 
5. केंद्रीय साहित्य अकादेमी, दिल्ली-साहित्य पुरस्कार (2004) 

